

# شاہ، سچل خلیفو قاسم

محمد حسین کاشف



ثقافت کاتو حکومت سنت

# شاہہ ، سچل ۽ خلیفو قاسم

لیکے  
محمد حسین 'کاشف'



ثقافت کاتو حکومت سندھ

2012

## هن ڪتاب جا سڀ حق ۽ واسطا اداري وٽ محفوظ آهن

ڪتاب : شاه، سچل ۽ خليفونبي بخش قاسم

ليکڪ: محمد حسين 'کاشف'

چاپو: پهريون 2012

تعداد: هڪ هزار ڪاپيون

ڪمپوزنگ: سارنگ ابرو، اقبال ابرو

ڪمپيوٽرلي آئوٽ: ظفر آفتاب

ڇپيندڙ: عريب پبليڪيشنس، ڪراچي.

0300-2152634

ڇپائيندڙ: ثقافت کاتو حڪومت سنڌ

قيمت: 200 روپيا

Title of Book : Shah, Sachal and Khalifo Qasim

Writer : Muhammad Hussain Kashif

Edition : First 2012

Quantity : One Thousand

Composing : Sarang Abro/Iqbal Abro

Computer Lay Out : Zafar Aftab

Printed by : Areeba Publications, Karachi

Published by : Culture Department,

Government of Sindh

Price : Rs 200/-

نوٽ: هي ڪتاب، ڪلچر ڪتاب گهر، ويجهو ايم. پي. اي هاسٽل.

سر غلام حسين هدايت الله روڊ تي وڪري لاءِ موجود آهي.

فون: 99206144, 99206073-021

## انتساب

پنهنجي هن علمي ۽ فڪري ڪاوش کي منسوب ٿو ڪريان

سندڙ ڄاڻي

”شهيد راڻي محترمہ بينظير ڀٽو صاحبہ“

جي نالي سان

جنهن جو ريتورت!

سرخ گلاب جيان تاريخ جي صفحن تي رهندي

دنيا تائين امن ۽ آزاديءَ جي علامت رهندو.

محمد حسين ’ڪاشف‘

# فهرست

7      ◇ پبلشر نوٽ

9      ◇ مهاڳ

## شاهه رحه

37      ◇ شاهه جي ڪلام جا فڪري ماخذ

63      ◇ لوحيان تي لاهدم

73      ◇ هيڪائي هيڪ هئي

80      ◇ تنيءَ ٿڌيءَ ڪاه

87      ◇ غافل غفلت چوڙ

## سچل رحه

97      ◇ جنهن دل پيتا عشق دا جام

127      ◇ منصوري موج حق انا الحق

## خليفو قاسم رحه

161      ◇ قاسم ڪيسر رنگ

177      ◇ خليفن جي شاعري جا فڪري اهڃاڻ

## پبلشر نوٽ

ثقافت کاتو حڪومت سنڌ، هر سال حضرت شاھ عبداللطيف ڀٽائيءَ جي عرس جي موقعي تي ڪيترائي ڪتاب منظر عام تي آڻيندو رهيو آهي، جيڪي خاص طور تي شاھ سائينءَ جي فڪري پهلون تي ٿيل تحقيق تي مشتمل هوندا آهن. هن سال پڻ اهڙي ئي نوعيت جي ڪجهه ڪتابن سان گڏ هي ڪتاب ”شاھ، سچل ۽ خليفو قاسم“ جي نالي سان به شامل آهي، جيڪو سنڌ جي ناليواري ليکڪ، دانشور ۽ محقق محمد حسين ”ڪاشف“ جو لکيل آهي. هن ڪتاب جي خصوصيت هڪ ئي وقت سنڌ جي ٽن صوفي بزرگ هستين جي ڪلام تي ڪيل تحقيق آهي.

کاتي جي وزير محترم سسئي پليجو ڪتاب جي منفرد حيثيت کي سامهون رکندي، ان جي اشاعت ۾ خصوصي دلچسپي ظاهر ڪئي. هن کان اڳ به سنڌ جي هن مڃيل محقق طرفان شاھ سائينءَ تي ٿيل تحقيقي ڪم کي پڻ کاتي پاران شايع ڪرائي منظر عام تي آندو ويو آهي.

ڪتاب جي افاديت کي سامهون رکندي، ثقافت کاتي حڪومت سنڌ، شاھ سائينءَ جي 268 هين عرس جي موقعي تي هن ڪتاب جي اشاعت هيٺ آڻڻ جو فيصلو ڪيو. وقت سر ڪتاب کي منظر عام تي آڻڻ

لاءِ کاتي جي ڊائريڪٽر جنرل محمد رمضان اعوان ۽ ڊائريڪٽر ڊاڪٽر محمد علي مانجهيءَ نهايت ئي اورچائيءَ سان ڪتاب جي اشاعت کي تڪميل تائين پهچايو.

جيئن ته هي ڪتاب ٽن صوفي بزرگن جي فڪري مُحَرڪن، ماحول ۽ حالتن کي نظري رکندي، سندن دورن جي صورت حال ۽ سندن شاعريءَ تي ان جي اثرن جا عڪس پيش ڪري ٿو ان لحاظ کان آئون سمجهان ٿو ته پڙهندڙن لاءِ هي ڪتاب انهن دورن جي سماجي، معاشي ۽ ادبي حالتن کي سمجهڻ لاءِ نهايت ئي لاپائتو ثابت ٿيندو. ثقافت کاتو هن ڪتاب کي منظر عام تي آڻي نهايت ئي سرهائي محسوس ڪري ٿو.

عبدالعزیز عقیلی

سیکرٽري

ثقافت کاتو، حکومت سندھ

# مهاڳ

واديءَ سنڌ ۾ تاريخي طور تي راءِ گهراڻي جي دور ۾ ”ٻڌ ڌرم“ جو اوج ملي ٿو. راءِ گهراڻي واري دور کان ٿورو پهريان، ”مهين جو دڙو“ جي تباهي کان پوءِ جو عرصو هن واديءَ ۾ هندومت موجود هو، جنهن کي ”ويدڪ دؤر“ چيو وڃي ٿو. پر مهين جي دڙي جي ماڻهن جو فڪر ۽ فلسفو ڪهڙو هو، جيڪو هن عظيم تهذيبي ورثي جي ٻولي نه پڙهجن جي صورت ۾ اڄ تائين راز بڻيل آهي. سواءِ تاريخدانن جي ظن ۽ قياس جي ڪو مثبت نظريو هن خطي بابت سامهون اچي نه سگهيو آهي. جنهن مان ان دور جي منظم فڪري سلسلي جو پتو پئجي سگهي. جيئن اسان کي يوناني فلسفو، ايراني فڪر ۾ زرتشت، ماني ۽ مزدڪ جا خيال يا چيني ڏاهي ڪنفيوش جا ويچار يا گوتم ٻڌ ۽ سوامي مهاوير جي تعليم جا چارواڪ ۽ مارٽن ڪنڊيه جا ويچار نظر اچن ٿا. اهڙيءَ طرح سان واديءَ سنڌ ۾ ڪنهن به فڪري تحريڪ وجود نه ورتو. جنهن کي واديءَ سنڌ جي فلسفي سان تعبير ڪري سگهجي. بجاءِ ان جي مٿين فڪري لاڙن ۽ روين ۽ بعد ۾ مسلم دور جي فڪري روين هتان جي ماڻهن کي ذهني طور تي متاثر پئي ڪيو آهي.

راءِ گهراڻي جي خاتمي بعد ”چچ“ جيڪو خود برهمڻ هو، حڪومت کي حاصل ڪيو، جنهن جي حڪومت سنڌ اندر فڪري ٽڪراءُ

واري محسوس ٿئي ٿي. ڇاڪاڻ ته ”چچ“ سنڌ جي ماڻهوءَ سان جيڪي عقوبتون ڪيون. اهي تاريخ جي صفحن جي زينت آهن. جنهن ۾ هنن کي بي هٿيار ڪيو ويو. ڪاٺ جي ترار رکڻ جو حڪم ڏنو ويو. کين ڪارو ڪپڙو پائڻو هو، گهوڙي تي هني جي بنا سوار ٿيڻو هو. ڪتي کي پاڻ سان رکڻو هو ۽ بيگر ڏيڻي هئي وغيره.

هنن سان چاچا نه ڪيو ويو. انجو بنيادي ڪارڻ ٿورائي جي گهڻائي تي حڪومت ڪرڻ ۽ انهن جو ٻڌمت سان وابستگي معلوم ٿئي ٿو. ائين محسوس ٿئي ٿو ته برهمڻ گهراڻي ويدڪ دور کي هن وادي ۾ رائج ڪرڻ جي وري ڪوشش پئي ڪئي سندن مٿيان رويهه انهي جا غماز آهن.

عربن جي سنڌ فتح ڪرڻ بعد هن خطي ۾ ڪافي تبديلي آئي، اسلام جي سچائي ۽ سادات واري تعليم سبب اسلام کي وڌيڪ فروغ مليو. سنڌ جي ماڻهن جا عرب ملڪن سان لاڳاپا وڌيا. دين جي تعليم سبب زبان ۽ ڪلچر جي روپن تي اثر پيو. ديني تعليم لاءِ مدرسا ۽ خانقاهون ٺهيون. ڪيترا سنڌي محدث، فقيه ۽ عالم پيدا ٿيا. جن پنهنجي علميت کي عرب تائين مڃائي داد حاصل ڪيو. انهي فڪري ميلان ۽ ميلاب جي صورتحال سان تصوف هڪ نئين ريز آفريٽ سان واديءَ سنڌ ۾ جلوه گر ٿيو. جنهن ”ابو علي سنڌي“ جهڙا رچ صوفي پيدا ڪيا. جن جي ”بايزيد بسطامي“ جهڙي نالي واري صوفيءَ سان صحبت رهي، ان کي متاثر ڪيو. تصوف جي فڪري تاريخ جو جڏهين اڀياس ڪجي ٿو ته تصوف هڪ فڪر جي صورت سان گڏ هڪ تحريڪ جي صورت ۾ سنڌ اندر نهايت شاندار نموني ۾ اُسرڻو ۽ جاءِ والاري جنهن سماج اندر مذهبي ڪٽرپڻي واري رجحان کي ڪافي حد تائين متاثر ڪيو. سندس انسان دوستي واري اعليٰ تعليم سبب درويشن جون

درگاهون ۽ خانقاهون، ساڌن جا مٺ ۽ مڙهيون، ٽڪاڻا ۽ اوتارا بنا پيد  
جي سڀني لاءِ عزت جوڳا روح جي تسڪين جو ذريعو هئا. هن فڪر  
هتان جي سڃاڻ ۽ حساس ماڻهن کي متاثر ڪيو، جن انهي فڪر جي  
پيرهن ۾ قومي بقاءَ جو پڻ درس ڏنو. وٽن نفس اماره جي قوت کي قابو  
پائڻ ۽ پاڻ سڃاڻڻ جي سکيا تي زور رهيو، تصوف جي تعليم ۽ فڪر  
کي ڪن حالتن ۾ زندگي کان فراريت ۽ قنوطيت وارو فلسفو تصور  
ڪيو وڃي ٿو. حالانڪ ائين نه آهي. صوفي طبقو ڪڏهن به سماجي  
زندگيءَ کان ڪٽيل نه رهيو آهي. هنن جو انفرادي توڙي اجتماعي طور  
تي تعلق ذڪر فڪر ۾ زهد ۽ عبادت جي باوجود ماڻهن سان رهيو آهي.  
صوفين جي خانقاهن جي حيثيت انفرادي يا شخصي نه هئي پر اتي ذڪر  
فڪر وارن طالبن جا ميڙا هوندا هئا، معنيٰ ته اهي جهڙاڪر اجتماعي  
مرڪز هئا، جتي ترڪيه نفس ۽ ترڪيه قلب تي زور ڏنو ويندو هو. اهو  
عمل جتي انفرادي نظر اچي ٿو، اتي ان جي اجتماعي حيثيت جي پڻ  
صورت آهي. ان وقت جي سماجي تناظر ۾ معروضات جي بنياد تي نفس  
امارا تي قابو پائڻ واري خيال کي وسيع ڪيو وڃي ۽ اجتماعي زندگي  
جي ترڪيه جي صورت ۾ ورتو وڃي ته انهي خيال جي اشاريت کي  
سماج جي اندر سرڪشي ڪندڙ طبقي سان پڻ لاڳو ڪري سگهجي ٿو.  
ڪن صوفين آڏو ائين نه به هجي پر ڏسجي ٿو ته هنن مجموعي طور تي  
انساني غرور، تڪبر ۽ ان جي لوپ کي پنهنجي تعليم ۾ ننڍيو آهي ۽  
انهن عنصرن کان آجائي جي تلقين ڪيل آهي. تڪبر ۽ غرور فرد جو  
هجي يا زندگيءَ جي ڪنهن به طبقي جو اهو جتي فرد لاءِ نقصان ڪار  
آهي، اتي اهو اجتماعي زندگيءَ ۾ سماج لاءِ به ڪو فائدي وارو نه آهي.  
بجاءِ ان جي اهو هر طرح سان هاجيڪار آهي، جنهن مان ڪا سڦلتا پيدا  
ڪانه ٿي ٿئي.

تصوف جو سنڌي ماڻهوءَ جي ذهني ۽ عملي تربيت ۾ وڏو ڪردار رهيو آهي ۽ ان جو قومي وجود ۽ بقا لاءِ انهيءَ فڪر جي تعليم هن لاءِ وڏو سهارو رهي. عام زندگيءَ ۾ ڏاڍاين ۽ ظلم ۽ جبر جي خلاف اعلانيه جنگ کان صوفي مت واري طبقي هميشه پاڻ کي پري رکڻ جي ڪوشش ڪئي آهي. جڏهن سرتي ڪا بلا بنا وجهه جي چڙهي آئي ته ان کي هٿ آڏو ڏئيڻ صوفين فرض سمجهيو آهي. جيئن صوفي شاھ عنايت شهيد جي سلسلي سان اسان کي نظر اچي ٿو. ان کان اڳ ”ميان وال تحريڪ“ سنڌ ۾ خاشو ڪردار ادا ڪيو. ميان آدم شاھ ڪلهوڙي جي سرپرستيءَ ۾ ميان وال تحريڪ وڏو زور ورتو ۽ هڪ تحريڪ جي صورت اختيار ڪئي، جنهن مغل حڪمرانن ۾ شڪوڪ شبها پيدا ڪيا ۽ ميان آدم شاھ کي شهيد ڪيو ويو. اهڙي ريت سندس پويان ميان نصير محمد ۽ دين محمد پڻ شهيد ڪيا ويا. تاريخ جي ستم ظريفي اها جوانهن جي پوين ميان يار محمد ۽ نور محمد وغيره ميان وال تحريڪ جي اصولن کي ترڪ ڪري حوس ملڪ گيري کي اختيار ڪيو ۽ سنڌ ڌرتي کي ڌارين کي نيڪي تي ڏيئي حڪمرانيون ڪيون. ان کان اڳ سمن جي دور ۾ اسان کي مخدوم بلاول شهيد جو ڪردار نظر اچي ٿو جنهن هن ڌرتي تي ڌارين جي قبضي خلاف پاڻ پتوڙيو ۽ انهي مهڙ جو ئي عملي توڙي علمي طور تي مقابلو ڪيو ۽ سنڌي ماڻهوءَ کي پنهنجي فوجي تشخص جي بقاءَ ۽ ڌرتي جي بچاءَ جو احساس ڏياريو. ڌارئين طاقت جي آڏو ڪنڌ جهڪائڻ کان گهاٽي ۾ پيڙهڻ کي ترجيح ڏني ۽ ڌرتي تان جانثاري جو نه وسرندڙ مثال تاريخ ۾ قائم ڪيو. سندن ڪردار تاريخ جي هر دور ۾ قوميت جو نشان ۽ آزادي جي علامت آهي. غور ڪبو ته اهي سڀئي بزرگ صوفي فڪر جا پوئلڳ، پرچارڪ ۽ پنپرائو هئا. عام زندگيءَ ۾ سندن مقبوليت جو اهو ئي سبب هو هنن کي

پنهنجي ڌرتي ۽ ماڻهن سان پيار هوانهن جي بقا ۽ بچاءَ کين عزيز هو. سنڌ ڌرتي اها سیتل ۽ سڦل سیر آهي جنهن ۾ صوفين جي صدا ۽ جهونجارن جي جهان جو پڙلاءُ هميشه گونجندو رهيو آهي، جن پنهنجي صدا جي ادا سان مثل دلين کي جياريو ۽ پنهنجي ريتي رت سان ريح ڏيئي پئي سرخرو ڪيو آهي ته جئين قوميت ۽ آزاديءَ جو سولو سدائين سائو رهي. سنڌ جي ڪا اهڙي ڪنڊ ۽ جوءَ ڪا نه آهي جتي صوفي مت جي مشعل روشن نه هجي، وستين واهڻن ۾ انهي پراءَ جا ٻول ٻڌڻ ۾ ايندا هئا. جيڪي مثل دلين کي پيا جياريندا هئا. حق جي صدا هر حق تي حاوي هوندي هئي. شاھ، سچل ۽ خلیفو قاسم سنڌي ٻولي ۽ فکر جا اهڙا ترجمان ۽ اهڃاڻ آهن، جن جو ڪلام فڪري ۽ معنوي حيثيت سان سنڌ ڌرتي ۽ انجي ماڻهوءَ جي مزاج جي پوري نمائندگي ڪري ٿو. سنڌي ادب ۽ تاريخ ۾ انهن مهان ۽ سرمرڙ شاعرن جي پنهنجي، پنهنجي فڪري ۽ فني حيثيت آهي. هر شاعر جو پنهنجو رنگ ۽ شاعرانه انگ ۽ انداز بيان آهي، شاعري جي انهن ساڳين قدرن جذبن، لاڙن ۽ روين ۽ محرڪات کي هر شاعر پنهنجي مشاهدي، سماجي مطالعي، قلبي واردات، تجربن ۽ معروضي حالات جي پس منظر سان پنهنجي شعري التباس ۾ بيان ڪيو آهي. صوري توڙي معنوي حيثيت سان هر ڪنهن جو پنهنجو پنهنجو مقام آهي پر ڌرتيءَ سان محبت ۽ صوفيانه خيال مختلف زواين سان سڀني وٽ ساڳئي تصور ۾ ملن ٿا. سندن شاعري فني ۽ فڪري لحاظ کان اڄ به پنهنجي هڪ حيثيت ۽ اعليٰ مقام وارو درجو رکي ٿي. ڇاڪاڻ ته هنن اهو وکر ونڌيو ۽ وهايو آهي. جيڪو پئي پراڻو نه ٿيڻو آهي، اڄ به ان ۾ اها نواڻ ۽ فهم ۽ فکر جي اهائي اونهائي ۽ خيال جي گهرائي ۽ معنيٰ جو حسن ۽ هڳاءُ آهي.

ماضي جي اها شاعري پنهنجي اندر اهڙا ته مضبوط قدر ۽ ماڻ

رکي ٿي. جن کي پنهنجي روين جي خيال کان جيڪي انهن پنهنجي شاعري ۾ اختيار ڪيا آهن ۽ انهن مثالن جي حوالي سان جن جي اوت ۾ هنن عظيم شاعرن جيڪي ڪجهه پيش ڪيو آهي، اهو علم ۽ ڄاڻ جو وڏو سرمايو آهي، اهو اسان جي دور نه پر تاريخ جي هر انهيءَ دور سان ٺهڪي اچي ٿو. جنهن ۾ جڏهين به اهڙا حالات پيدا ٿين ٿا ۽ اهو مواد ۽ فڪر ماڻهوءَ جي عملي ۽ علمي رهبري ڪري ٿو ۽ ان جي جذبن سان پنهنجي تعلق کي اجاگر ڪري ٿو. اها انهن جي عظمت جي خوبي ۽ خاصيت آهي، اهو علمي ۽ فڪري مواد اسان لاءِ سنڌي ادب ۽ تاريخ لاءِ عظيم سرمايو آهي ۽ سنڌي قوم لاءِ لائق فخر آهي.

1- اسان انهي فڪري ارتقا کي هيٺين دورن ۾ ورهائي سگهون ٿا.

2- اهو دور جيڪو سومرن ۽ سمن جي دور تائين آهي.

3- اهو دور جيڪو ترخانن ۽ ڪلهوڙن جي دور تائين نظر اچي ٿو.

4- اهو دور جيڪو ميرن جي دور سان وانجيل آهي.

5- اهو دور جيڪو انگريزن ۽ آزاديءَ جي دور تي مشتمل آهي.

6- اهو دور جيڪو يونٽ تائين جي نمائندگي ڪري ٿو.

7- اهو دور جيڪو يونٽ کان وٺي موجوده دور سان لاڳاپيل آهي.

اسان جن شاعرن جو ذڪر ڪري رهيا آهيون، اهو تاريخي طور ڪلهوڙن ۽ ميرن واري دورن سان واڳيل آهي. جنهن ۾ اسانجا هي ٽيئي شاعر اسريا نسريا ۽ پنهنجي ڪلام جي ڪلا سان، پنهنجي فڪر جي پالوت سان، پنهنجي زبان ۽ بيان جي سگهه ۽ صورتگيري سان سنڌي ادب ۽ تاريخ ۾ پنهنجي اعليٰ شاعري وسيلي پنهنجو فني ۽ فڪري مقام تعين ڪيو سندن اهو مقام انهي روشن مينار جيان آهي، جيڪو ڪاري پاٽ اندوه ۾ اجهڳ سمونڊ ۾ تڙگندڙ ۽ ترندڙ غورابن کي گس ڏيکاريندو رهي ٿو. اهڙي ريت اسان جي هنن شاعرن جو وجود سنڌي قوم

لاءِ هڪ سونهي هڪ ناکئي ۽ راڪي جي حيثيت رکي ٿو. جيڪي هن قوم جي پيڙي کي پار اڪاري ڪنهن ڪنڌي پر ڪڍي سگهي ٿو. هر دور جون پنهنجون تقاضائون، پنهنجا ماڻ ۽ پنهنجا سلسلا پنهنجا مسئلا ۽ پنهنجون معروضي حالتون آهن، تاريخ جي ڪنهن به دور کي پنهنجي اڳئين دور يا پوئين دور کان الڳ ڪري ڪنهن به قوم جي فڪري ۽ شعوري صلاحيتن ۽ ان جي سماجي سگهه جو ڪو اندازو ڪري نه ٿو سگهجي. ڇاڪاڻ ته تاريخ هڪ تسلسل رکي ٿي، ماضي حال سان سلهاڙيل آهي ۽ مستقبل حال سان واڳيل آهي. اڄ جو حال سياڻي جو ماضي آهي ۽ سياڻي جو حال انجو مستقبل آهي. چو ته تاريخ هڪ سفر آهي. هي قومن جي ڪلچر ۽ ثقافت جو سفر آهي. انهيءَ جي معاشي وسيلن جو سفر آهي. انهي جي بچاءَ جي اوزارن جو سفر آهي. ان جي جذبن، امنگن ۽ احساسن جو سفر آهي ان جي فڪري ۽ شعوري ارتقا جو سفر آهي مطلب ته تاريخ هڪ اهڙي گهڙ پاسائين قوت آهي جيڪا قومن جي وجود جي تعمير انهي جي ضمير جي خمير لاءِ نهايت اهم ڪردار ادا ڪري ٿي. ڪنهن قوم جي وجود کي ان جي ڌرتي ۽ تاريخ کان الڳ ڪري نٿو سگهجي.

سنڌ ايئن هڪ آزاد وطن ۽ ملڪ جي حيثيت سان قائم رهي آهي. آرين ۽ يونانين جي ڪاهن کان وٺي مغلن، ترخانن، ارغونن، انگريزن ويندي ون يونٽ جي قيام تائين پنهنجي بقاءَ جي جنگ وڙهي آهي. پنهنجي قومي بقاءَ ۽ ڌرتي جي سڦلتا لاءِ هتان جي ماڻهو هميشه پاڻ موڪيو ۽ ملهايو آهي. سنڌ ڌرتي جي بچاءَ ۽ قومي تشخص جي بقاءَ ۾ انهن شهيدن جي عظيم ڪردار سنڌي سماج تي پنهنجي پنهنجي دور ۾ نهايت گهرا اثر ڇڏيا آهن. ماضي جو داستان هوندي به اهي ڪردار اڄ به زنده آهن. انهن جو عمل قوم جو عظيم سرمايو آهي. جيڪو سنڌي

ماڻهوءَ جي عام زندگي ۾ به مثالي حيثيت رکي ٿو. ان جو اثر زندگيءَ جي هر دور ۾ نظر اچي ٿو. سنڌي قوم انهن جي پيغام ۽ پيام، سنيهي ۽ سرويچي جي عمل کي ڪڏهين به نه وساريو آهي، پر انهن جي ڪيرت مان سڦلتا جا گل چونڊيا ۽ ميٽيا آهن.

سومرا خاندان جي لڄ ۽ لوڻي جي رکوالي ڪرڻ واري ابڙي سمي جو سامن تان سرسهاڻڻ، دودي سومري جو سنڌ ڌرتي لاءِ شهيد ٿيڻ ننگر ۽ پونگر جو ننڍي وهي ۾ حملي آور سان مهاڏو اٽڪائي مارجي ويڃڻ جي باوجود روپاهه جي ميدان تي علاءُ الدين خلجي کي شڪست جي ذلت ڪڍي پئي ۽ سنڌي قوم جي بهادر سپوتن ۽ سرويچن جي سورهيائي آڏو بيهي نه سگهيو ۽ هارڪائي موٽڻو پيس. اهڙي ساڳي صورتحال سمن جي دور حڪومت ۾ مخدوم بلاول جي شهادت جي وقت پڻ نظر اچي ٿي. مهدي تحريڪ جي علمبردار سيد محمد جونپوري جيتوڻيڪ سنڌ ۾ ڪافي حيله هلايا عالمن ۽ گادي نشين کي خريد ڪرڻ جي ڪوشش ڪئي ۽ ڪي ويڪائو ڪامجي به ويا. هن پنهنجي حملي آور حاڪمن کي معصوم ثابت ڪرڻ لاءِ ذڪر ۽ فڪر جو به چڱو چوڻو پاتو ليڪن سندس اهي سڀ حريا ۽ حرڪتون ڪامياب نه ٿيا. مخدوم بلاول جي شهادت انهن اٽڪلن کي وڌيڪ وڌيڪ ڪري وڌو ۽ سنڌ ۾ هر هنڌ ماڻهوءَ انهيءَ انياءَ خلاف اٿي کڙا ٿيا ۽ حملي آورن جي مزاحمت ڪئي.

اهڙي طرح مغل حاڪمن کي خوش رکڻ لاءِ ڪلهوڙا دور ۾ شاھ عنايت جي شهادت جو واقعو پيش آيو، جنهن کي قرآني ويساھ ڏياري ڪلهوڙن شهيد ڪرايو ۽ سندس سر مبارڪ کي دهليءَ موڪليو. پنهنجي حڪومت جي جاگيردارانه جبر ۽ رعايت يافتہ طبقي جي عمل ۽ ارھ زور اين جي خلاف هو، هن ”جيڪو ڪيڙي، سو کائي“ جو نعرو بلند

ڪري سنڌي ماڻهوءَ جي پنهنجي ڌرتيءَ جي حق ۽ محنت جي ڦل جي حاصلات لاءِ پاڻ پتوڙڻ جو سبق ڏنو. جيڪو ماڻهوءَ جي بنيادي حقن مان جياپي جو هڪڙو وڏو حق آهي. ان جي حاصلات لاءِ پاڻ پتوڙڻ ڪو ڏوهه نه هو، ته جيئن وڌندڙ جاگيرداري نظام ۽ رعايت يافتہ طبقي جي يلغار کي روڪي سگهجي. جيئن سنڌي ماڻهو جي پنهنجي حق جو تحفظ ٿئي، جا ڳالهه ڏيهي توڙي پرڏيهي حاڪمن کي بغاوت جي صورت ۾ نظر ٿئي آئي.

مغل صوبيدارن، ارغونن ۽ ترخانن سنڌي ماڻهوءَ سان جيڪو ظالمانو سلوڪ ڪيو ان جون يادگيريون عام ماڻهو کان نه وسريون هيون ۽ انهن ڏڪن جا ڦٽ ٿي نه ڇڻا هئا. ڪلهوڙا خاندان پنهنجي اقتدار جي حصول لاءِ جنهن طريقي سان شروعات ڪئي ان جو ذڪر اسان مٿي ڪيو آهي. انهيءَ طرز عمل سبب عام ماڻهوءَ جو ڪلهوڙا حڪمرانن تان ويساهه ٽٽي پيو. جن کي ڪلهوڙا حاڪمن ۾ وڏيون اميدون هيون. پر پنهنجي اقتدار جا پير پختا ڪندي ڪلهوڙا خاندان جا سرواڻ پنهنجي انهيءَ ميانوالي تحريڪ کان منحرف ٿي ويا. پهريون ته مغلن جي اقتدار جي ڏور پنهنجي اندروني ڪمزورين سبب سنڌ ۾ نهايت ڊري ٿي چڪي هئي. ٻيو ته ڪلهوڙا خود پنهنجي طاقت مضبوط ڪري چڪا هئا. مغلن صرف پنهنجي نالي جي برتري خاطر لقبن جي اڇل سان ڪلهوڙن کي پنهنجي سايه ۾ رکيو.

ٻئي طرف پنهنجي اقتدار کي مضبوط ڪندي ئي ڪلهوڙن مغلن جي خوشنودي حاصل ڪرڻ جي ڪوشش ڪئي ۽ انهن جي قائم ڪيل انتظامي روايتن کي برقرار رکيو. پنهنجي حڪومت جي پروانن کي پڪي ڪرڻ لاءِ شاھ عنايت شهيد جي شهادت واري عمل ۾ شامل رهيا. جنهن کي تاريخ جو هڪ وڏو قومي سانحو چئجي ته بجا آهي.

قومن جي تاريخ ۾ اهڙن واقعن جي وڏي اهميت ۽ حيثيت هوندي آهي. ڇاڪاڻ ته اهڙا واقعا قومي مزاحمت واري ڳڻ سان ڀريل هوندا آهن. جيڪي قومي شعور کي هٿي ڏيندا آهن. ڇاڪاڻ ته قومن ۾ پنهنجي وجود جي، پنهنجي ڪلچر جي، پنهنجي زندگي جي روين جي مڙڻي وسيلن جي بقاءَ ۽ پائيداري مزاحمت واري عمل ۾ سمايل هوندي آهي. جيڪو زندگيءَ جي مڙڻي قدرن جي عزت ۽ مان جي علامت هوندو آهي.

لطيف رح سچل رح ۽ قاسم رح فڪري طور تي هڪ ئي پنڌ جا پانڊيٽڙا آهن. جيتوڻيڪ هر هڪ وٽ شاعري جا پنهنجا پنهنجا قدر ۽ اظهار جو طريقو آهي، پر فڪر جي ڦرهي سڀني وٽ ساڳي ڏسجي ٿي. صوفي مت جا ماڻ ۽ ماپ، وڻيون ۽ پيالا ساڳيا نظر اچن ٿا. صرف مڌ ۽ مٽيءَ ۽ ساقِي جي سُڪ پيارڻ جو پنهنجو پنهنجو انداز آهي. محبوب جي، حسن جي معيار لاءِ پنهنجو تخيل ۽ تصور آهي. باوجود پهرين لک لباس هوندي به سڀني وٽ ساڳئي صورت جو اظهار آهي. جنهن جي جمال آفرين جلوي ۾ اسان کي ٿيئي ٿيون هٿندا نظر اچن ٿا. مزاحمت ۽ جدوجهد جا قدر به وڻن نهايت عمدا آهن. سندن طرز ادا اتم ۽ اعليٰ آهي. انهن جي مثالن کي سندن ڪلام ۾ تلاش ڪبو ته اهي اسان کي اڻ ڪٽ انداز ۾ ملندا.

لطيف جنهن دور ۾ اک کولي اهو ڪلهوڙن جو دور هو. ارغونن ۽ ترخانن جي دور جا ظلم ڦٽ ۽ چيهڪ سنڌي سماج ۽ قوم تان اڃا پوري ريت ميساريائي ڪين هئا. مغل سايه داري وارو هٿ ڪلهوڙن تي موجود هو. خود ڪلهوڙن حڪمرانن جي نيت شاھ صاحب ڏانهن ڪا به چڱي ڪا نه هئي. جو ميان نور محمد ڪلهوڙي شاھ سائين کي گهرائي گهوڙي ڏني ۽ زهر کي ترياق جي صورت ۾ پيش ڪيو. شاھ صاحب

روحاني طور انهي سڄي حرڪت کي محسوس ڪيو ۽ گهوڙي جو لغام لاهي ڦٽو ڪري ٽپ ڏيئي چڙهيا فرمايائون ته: ”جڏهن اسان جي واڳ ڌڻي جي هٿ ۾ آهي ته پوءِ هن گگدام جي واڳ اسان پنهنجي هٿ ۾ ڇو رکون“ ۽ موتين جي دٻلي پاڻي جي حوالي ڪري ڇڏيائون ته ”هن مان رڳو اسان چوڌاڻو وٺون هي خدا جي مخلوق چون“. شاھ صاحب جي نظر حال جڏهن گهوڙي تي پئي ته چري به ڪا نه ميان صاحب ان بعد ئي سرڪار لطيف جي پڇرڦٽي ڪئي معافي طلب ٿيا. شاھ صاحب کي ڪلهوڙن جي معافي جي ڪا ضرورت ڪا نه هئي ڇاڪاڻ ته پاڻ فنا في الله جي مقام تي هئا. جتي عارف لاءِ سواءِ ذات جي جلوي ۽ حق جي هوڪي جي ٻي ڳالهه نه هوندي آهي ۽ هوائين پيو آڪندو آهي ته:

”هم منصور هزار، ڪهڙا چاڙهيو چاڙهين“

يا

هو هلا چو هُل، بالله سندنو سڄڻين“.

عاشقن ۽ عارفن کي اهڙين سطحي ڳالهين سان ڪو سروڪار نه هوندو آهي. لطيف سائين جي به انهيءَ قسم جي صورتحال هئي. باوجود ان جي شاھ صاحب جي باريڪ بين نظر پنهنجي ملڪ، ماحول جي معروضي حالتن کان پوريل نه هئي. ڪلهوڙن جي عياري جو سڄي صورتحال سندن اڳيان هئي. جنهن ۾ شاھ عنايت کي شهيد ڪيو ويو، اهو واقعو 1718ع ۾ ٿيو. شاھ صاحب جي عمر ان وقت 28 سال هئي جيڪا سندن جواني جي پختي عمر چئي سگهجي ٿي. انهي دور ۾ ٺٽي تي نواب اعظم خان جي حڪومت هئي جيڪو 1715ع کان 1718ع تائين رهيو. هن جو دور نياڳائي وارو هئو. جنهن ۾ هڪ طرف سنڌ ۾ ڏڪار پيو ۽ ان سان گڏ شاھ عنايت جي شهادت ٿي. (1739/1740ع) ۾ نادر شاھ سنڌ تي حملو ڪيو. لطيف جي عمر ان وقت پنجاه سال

هئي. مغل صوبيدارن جي ظلم، نادر شاھ جي حملي ۽ ڪلهوڙن جي ريشه دوانين سبب سنڌ جون جيڪي سماجي ۽ معاشي حالتون هيون ۽ عام زندگيءَ جنهن نموني ۾ متاثر ٿي اهو سڄو نقشو لطيف جي سامهون هو. اندريون توڙي ٻاهريون حالتون عدم استحڪام واريون هيون. انهن جي پيش نظر لطيف کي چوڻو پيو ته:

اڄ گهرجين يار بدا ماڻي پُئرا،  
بيلي ٻئي پار، ويرين آهن ويڙهيا. (شاھ)

اهو هڪ قومي درد رکندڙ ۽ حساس دل جو آواز هو، ان چوڻ ۾ ڪو وڌاءُ نه ٿيندو ته اهو سڄو نقشو لطيف جي سامهون هو ۽ هو خود انهي اندوهناڪ ۽ ظلم واري دور مان ذهني، روحاني ۽ جسماني طور تي گذري رهيو هو ۽ هن سماج جي انهي پيڙا کي بخوبي محسوس پئي ڪيو. اهوئي سبب آهي جو لطيف جي ڪلام ۾ اسان کي مزاحمتي رويو ۽ قومي بقاء جا عنصر چٽا نظر اچن ٿا جن کي سندن ڪلام جو روح چئجي ته بجا آهي، مون اڳ ۾ امن پسند قوم جي سلسلي سان ڪجهه ذڪر ڪيو آهي. لطيف يقيناً امن پسندي جو پيغامبر هو، ليڪن ان سان گڏوگڏ هو غلامي ۽ نيستيءَ جو قائل نه هو، هو انهيءَ امن جو قائل آهي جنهن ۾ سڻائي ۽ سڪار هجي جنهن ۾ قوم جو قوم جي فردن جو وجود قائم رهي اهو امن نه جيڪو انهن کي غلام بنائي ۽ ميساري ڇڏي. لطيف وٽ مزاحمت جو فڪر ڀرپور انداز ملي ٿو، انهي سلسلي جا ڪيترائي بيت آهن، جيڪي سرِ يمن ڪلياڻ ۽ ڪيڏاري ۾ ملن ٿا، مثلاً:

اڳيان اڏين وٽ، پوين سر سنباهيا، الخ

هڻ پالا وڙهه پاڪرين، آڏي ڍال مَ ڍار، الخ

هڻڻ، هڪلڻ پيلي سارڻ، مانجهين ايءُ مرڪ  
وجهن ڪونه فرق، رُڪ وهندي راند ۾

ڪٽارو مَ ڪڍ ويڙي جي وجود مان، الخ

آڏا ٽڪر ٿر، متان روه رتيون ٿئين. الخ

اهڙي ساڳي ريت سچل<sup>2</sup> جو ڪلام پڻ فڪري طور نهايت  
مٿاهون آهي. جيتوڻيڪ سچل وٽ وجودي فلسفي جو اظهار پنهنجي  
عروج تي نظراچي ٿو، ليڪن سچل جنهن دور ۾ اک کولي اهو ڪلهوڙن  
جو دور هو. سندن جنم 1739ع ۾ ٿيو ۽ سندن لاڏاڻو 1827ع ۾ ٿيو،  
جيڪو ٽالپر حڪمرانن جو دور هو. هن سري جي سونهن پري شاعر  
ڪلهوڙن جو دور ۽ انهن جي پوين جي پرڪارن ۽ ميرن جو حڪومت جي  
مسند تي وهڻ اهي سڀ واقعا پنهنجي اکين سان ڏٺا. 1740ع ۾ نادر  
شاھ، سنڌ تي حملو ڪيو ۽ ميان نور محمد جي پٽن کي يرغمال طور  
پاڻ سان وٺي ويو. ان وقت سچل جي عمر 11 سال هئي 1762ع ۾ ميان  
غلام شاھ سنڌ جي گاديءَ تي ويٺو، جنهن کي احمد شاھ ابدالي ”شاھ  
وردي خان“ جو لقب ڏنو ۽ سچل جي عمر جڏهين 15 ورهيه هئي ته احمد  
شاھ سنڌ تي ڪاھ ڪئي. جنهن ۾ شڪارپور وارو علائقو هن پنهنجي  
قبضي ۾ آندو. ڪلهوڙن جي دور جي حڪومت ۾ فوجي واڳون ٽالپرن  
هٿ هيون. 1774ع ۾ مير بهرام خان کي پري، دربار ۾ ماريو ويو ۽  
سندس پٽ مير صوبدار خان وري ميان سرفراز جي ماڻهن سان وڙهندي  
مارجي ويو. انهيءَ واقعي ميرن جي اعتبار کي بي اعتباري ۾ تبديل  
ڪري ڇڏيو. جنهن ڪلهوڙن جي انهي سڄي مڪاري ۽ عياري کي ظاهر

ڪري وڌو ۽ اها ڳالهه ميرن تي واضح ٿي وئي ته هنن مقامي طور تي ميرن جي اقتدار جي مضبوطي لاءِ جيڪي ڪجهه ڪيو اهو صحيح نه هو. ڪلهوڙن پنهنجي حڪومت جي پوئين دور ۾ ميرن کي چوٽ ڇڏي ڏنو. اچي ۽ ڪاري جا هو مالڪ هئا. جنهن ڪري عام ماڻهوءَ جو ڪلهوڙن سان ڪو سڌو سنئون تعلق نه رهيو. تالپر وچين ڪڙي جي صورت ۾ عام ماحول ۾ وڌيڪ مقبول هئا. جنهن جي ڪڙڪ پوندي ئي ڪلهوڙن ميرن سان ڪونئس شروع ڪئي پر پاڻي مٿي کان چڙهي چڪو هو. ڪلهوڙن جوان سلسلي ۾ ڪوبه وس هلي نٿي سگهيو.

◆ ته لشڪر جي مهندارن ۾ اڪثريت بلوچ سردارن جي هئي،

جيڪي تالپرن بلوچ هئڻ جي صورت ۾ وڌيڪ پاسدار هئا.

◆ ته ان کان چانڊڪا پرڳڻي ۾ ميان يار محمد ڏنڊن واري جنگ ۾

پنهوڙ قبيلي ۽ ان جي سردارن سان جيڪا ڪار ڪئي اها هن سمات قبيلي کي وسرڻ جي نه هئي.

◆ ته ڪلهوڙا چئن جو اصل نسل هوندي پاڻ کي عباسي چوايو ۽

سنڌ جي سمات قبيلي سان رشتو توڙي چڪا هئا.

◆ ٿر جي علائقي جي بچاءَ ۽ ڪڇ جي حملي وقت سمات قبيلي

کي ڪا اهميت ڪا نه ڏني. بچاءَ ان جي ميان غلام شاھ

ڪلهوڙي ايڊيجن کان زوري سڱ وٺي پرڻيو ۽ ان کي ”سنڌ راڻي“

جولقب ڏنو.

انهن سببن ڪري هنن جون سنڌي قوم سان ڪوبه سڀند نه

رهيو ۽ هنن پنهنجي اقتدار جي سڄي عرصي کي بلوچ سردارن جي

ڪلهن تي ڪيڏيو.

تالپر اميرن انهي سڄي صورتحال کي پنهنجي نظر ۾ رکيو.

جنهن لاءِ صرف موقعي جي دير هئي. جيڪو مير بهرام خان جي خون

ناحق پیدا ڪيو، ٽالپر اميرن ڪلهوڙن جي ٻڌندڙ ٻيڙي کي لت هڻي. 1783ع ۾ پنهنجي حڪومت قائم ڪئي ۽ ان ٻيڙي جا پاڻ ناڪڻا بنجي چوڀاريون ٺاهي، سنڌ کي يارين جي حڪومت ۾ تبديل ڪيو، ٽالپرن جو دور سنڌ لاءِ ڪا نئين سوغات ڪا نه ڪئي آيو، پراڻي ئي ساڳيا گئل پينل گس هئا جن تي هنن پنهنجي اقتدار جي عمارت تعمير ڪئي.

### واقعات جي روشني ۾ ڏسبو ته:

1. سچل بادشاهه ڪلهوڙن جي دور ۾ اک کولي ۽ سندن ئي حياتي ۾ ڪلهوڙن جو زوال آيو.
  2. ميرن جو دور حڪومت سندن ئي حياتي ۾ شروع ٿيو.
  3. ڪلهوڙن ۽ ميرن جي اثبوت، خون ريزي ۽ هڪ ٻئي تي بداعتمادي واري ماحول کي ڏٺو.
  4. ميرن جي پوئين دور ۾ سنڌ تي سکن ۽ پٺاڻن جون اڪيون ۽ انگريز بهادر جي سنڌ جي ميرن وٽ آمد وغيره اهي سڀ حالات ڏٺا.
- سچل هڪ سماجي انسان هو عالم باعلم ۽ باعمل هو، سندن زندگيءَ جو شروع وارو دور هڪ متشوع عالم جيان گذريو. جيڪي ملڪي طور تي وهيو واپريو پئي ان جي کين پوري ڄاڻ هئي. فقر فاحه ۽ درويشان رنگ ۾ اچڻ جي باوجود به سندن تعلق سماج سان قائم رهيو. ڇاڪاڻ ته سچل تارڪ الدنيا صوفي جي بجاءِ صاحب دل ۽ حال ۽ تال جو صاحب صوفي هو. جيتوڻيڪ خيرپور جا مير سندن معتقد هئا پر پاڻ پنهنجي مقرر ڪيل حدن کان ڪڏهن به اڳتي نه وڌيا ۽ پنهنجي صوفيانه ۽ فقيرانه زندگيءَ کي ترجيح ڏنائون. سماجي ڏاڍ ۽ ظلم کان کين نفرت هئي. جنهن جو اظهار سندن ڪلام ۾ مختلف صورتن توڙي اشاري جي ڪنايه مان ملي ٿو. جنهن ۾ پاڻ ڪنهن به رک رکاءَ کي اختيار نه ڪيو اٿن. انهي ڪري سچل جي ڪلام ۾ فڪري طور تي

وجودي فلسفو نهايت پنهنجي عروج تي نظر اچي ٿو.

سندن فلسفي ۾ ذات جي اظهار ۽ ان جي ماهيت ۽ حقيقت ۽ صفات ۾ ان جي حسن ۽ يڪ رنگي تي جيڪڏهن غور ڪبو ته ان ۾ نفس سان جنگ ۾ ماڻهوءَ کي ويڙهاند جي جيڪا ترغيب ڏنل آهي، اها اجتماعي صورت ۾ قومي مزاحمت جي جنگ جو روپ وٺي سگهي ٿي. جيئن هن کان اڳ مون نفس اماره کي ماري مات ڪرڻ جي سلسلي ۾ بيان ڪيو آهي. تصوف جي فڪري روين ۽ لاڙن کي محض يڪ رنگي صورت ڏيڻ منهنجي خيال ۾ صحيح نه آهي. پر انهن کي فڪر جي وسيع دائري ۾ قومي ڪينواس ۾ به آڻڻ ضروري آهي. جڏهن انسان ذات جي حسن کي ڪائنات جي حسن ۾ تلاش ڪريون ٿا ته پوءِ اسان لاءِ اهو ضروري آهي ته تصوف جي انهن لاڙن ۽ رخن کي جيڪي سماجي معروضات جي نمائندگي ڪري سگهن ٿا. انهن کي چوڻ مٿئين معنيٰ ۽ مفهوم ۾ وٺجي ڪنهن به وقت ڪوبه شاعر پنهنجي ماحول ۽ ڌرتي جي وارتائن کان بي خبر نه رهيو آهي نه رهي سگهي ٿو. ڇاڪاڻ ته اهي سڀ انساني فطرت جون تقاضائون آهن. هر فرد سڌو يا اڻ سڌو پنهنجي ڌرتي ۽ ماحول سان لاڳاپيل رهي ٿو، پوءِ هو ڪهڙي ئي بيڪ ۾ هجي. سواءِ ابدال ۽ محبوب جي. انهن جا به درجا ۽ قسم آهن. هڪ صاحب فڪر ۽ صاحب حلقه ۽ پنهنجا طالب رکڻ واري حيثيت ۾ سچل صوفيانه زندگيءَ ۽ مسلڪ ۾ جنهن انداز سان پاڻ کي رکيو ۽ نڀايو اهو عمل اسان تي واضح ٿو ڪري ته سچل، حق گو، حق پرست ۽ حق جو هو ڪو ڏيندڙ، سنڌ ڌرتي جو هفت زبان شاعر ۽ منصور ثاني هو.

سنڌي شاعري ۾ شاھ لطيف<sup>۲</sup> سچل بعد خلیفو نبي بخش بٽخلص "قاسم" نهايت اهم جاءِ والاري ٿو. خليفي صاحب جي ولادت پنهنجي اباڻي ڳوٺ ٺٽي ۾ (1190 هجري) مطابق 1774ع ۾ ٿي.

جڏھین تالپرن ڪلهوڙن کان سنڌ فتح ڪئي ان وقت سندن عمر 8 سال هئي. خلیفو صاحب شاھ صاحب جن جي وفات کان 25 سال پوءِ ڄائو ۽ سچل سر مست (1152 هجري - 1242ھ) جن جي وفات وقت سندن عمر 52 سال هئي ۽ فقیر محمد صدیق سومرو جن جي وفات وقت 1265 هجري ۾ ان وقت خلیفي صاحب جي عمر 75 سال هئي. جنهن وقت شاھ شجاع سنڌ تي هلاڻ ڪئي ۽ ڪرڙي جي ميدان تي جنگ لڳي، اهو 1249 هجري جو سال هو ۽ خلیفي صاحب جي عمر 59 سال هئي. 1843ع ۾ میاڻي جي جنگ لڳي، جنهن ۾ میرن هار کاڌي ۽ انگريز سنڌ جا حڪمران ٿيا. خلیفو صاحب میرن جي دور حڪومت کان پوءِ به (20 سال) زندهه رهيو ۽ 1863 مطابق (1280 هجري) ۾ وفات ڪيائون.

خلیفو صاحب جن پنهنجي لغاري قبيلي جي سر آورده شخصیت هئڻ سبب شروع ۾ میرناري خان وٽ سرداري ۾ هئا پر جيئن ته لغارين ۽ میرن ۾ جنگ لڳي پئي انجواڳتي هلي ٺاهه به ٿيو. پر خلیفي صاحب جي دل ٽٽي پيئي ۽ انهيءَ منصب کي ڇڏي آيا. جڏھین ته کين پنجويهن سالن جي عمر ۾ مجازي عشق جي شهباز اڏائي کنيو ان ڪري انهي لئو ۽ لغار ۾ ڪو وقت مستغرق هوندا هئا. جڏھین میرناري خان کي ڇڏيائون ته میرباگي خان جنهن حڪومت جي حصيداري جي عیوض سنڌ راڻي حاصل ڪئي ۽ باگواھ کڻائي انهي جاگیر کي آباد ڪيو. ان کي خلیفي جي عشق ۽ محبت جو داستان معلوم هو ۽ کيس ساڻس همدردي هئي نبي بخش خان سندن دعوت تي پنهنجي اباڻي ڳوٺ مٺي مان لڏي اچي میرباگي جي جاگیر ۾ ”یدام“ جا نوان پٽ وسایا. جتي ڪنهن وقت پُٺري بدا ماڻي جي هاڪ ڏاک هوندي هئي. مٿئين وچور تي نظر رکڻ سان معلوم ٿو ٿئي ته خلیفي نبي بخش ڪلهوڙن جي دور ۾ اک کولي ۽ میرن جي حڪومت جو سڄو دور

سندن حياتي ۾ گذريو ۽ ان وقت تائين جيستائين انهن جي اقتدار جو سچ وڃي لٿو. پاڻ انگريزن جي اوائلي دور جا به جهڙاڪر عيني شاهد هجن. ميرن جي دور جون جيڪي به سياسي، سماجي ۽ معاشي حالتون هيون اهي سڀ سندن اکين آڏو رهيون. جيڪي ڪنهن ورجاءُ جون محتاج نه آهن. ميرن کي ڪلهوڙا حڪمرانن سنڌ ۾ آندو ۽ کين رعايت يافتہ طبقي ۾ شمار ڪيو. کين پنهنجي امور مملڪت ۾ شامل ڪيو ۽ اهم ذميواريون سندن حوالي رهيون. ڪلهوڙن جي پنهنجي گهرو جنگ عدم استحڪام جي صورت پيدا ڪئي ۽ ميرن پنهنجي منصب گيريءَ جو پورو پورو فائدو ورتو ۽ وقت ايندي ئي حڪومت جا والي بنجي ويا.

خليفو نبي بخش هڪ ذهين ۽ حریت پسند طبع رکندڙ بلوچ سردار هو. تاريخي واقعات جي تسلسل سان کين ڪلهوڙن جي دور کان وٺي پنهنجي پوري دور جي آگاهي هئي، ڇاڪاڻ ته ماضي جا اندوهناڪ واقعا ايتري ٿوري عرصي ۾ عام زندگي مان وسرڻ جهڙا نه هئا. جو ماڻهو انهن کي وساري ڇڏي. کين پوري پروڙ هئي ته نادرهت آيو. ان سنڌ سان ڇا حال ڪيو. مدد خان پٺاڻ سنڌ سان ڪهڙا ويل وهايا. کين ان جو پورو احساس هو ته سنڌ کي سدائين قنڌاران جوڪو آهي. اهو خطرو سنڌ جي هر سڃاڻ فرد کي هوان جا ٿاڻا ٽڪاڻا لطيف وٽ به آهن ته انهن جو عڪس اسان کي فقير محمد صديق سومري جي شاعري ۾ به ملي ٿو، جيڪو پنهنجي هڪ بيت ۾ فرمائي ٿو ته:

جڏهين، تڏهين سنڌڙي جا وهوقيريندا،  
ڪابل ڪاهيندا، ڪوڪ وجهندا ڪچري.

گهرويرين چانيو، نيرانئون گهري،  
وڌج وڪ پري، پالي ڏيئي هٿڙا.

(فقير صديق سومرو)

اهڙي ريت شاھ شجاع جو حملو بہ خلیفي صاحب جن جي حیاتی ۾ ٿيو. جنهن واقعي کي هن پاڻ ڏٺو ۽ ان جي اثرن کي سنڌ ۾ ذهني ۽ سياسي طور تي محسوس ڪيو. ميرن جي حڪومت جي عمارت اهڙي پختي کان نہ هئي. جيڪا سڻو يا بہ سئو سال هلي سگهي. هڪ جاگيردارانہ نظام هو. جنهن جو سڄو مدار قومي سردارين تي هو. مال گذاري ۽ آبادڪاري جو ڪو مرڪزي نظام نہ هو. خانداني اعتماد ۽ منصب دار سردارن جي وفادارين تي سڄي حڪومت جو بنياد هو. ميرن کي هڪ طرف پنجاب جي سک حڪمرانن کان خطرو هو تہ ٻئي طرف افغان لٽيرن کان جيڪي ڪلهوڙن جا مٺايل هئا. جن نيٺ شڪارپور واري علائقي تي زوري قبضو ڪيو ۽ شاھ شجاع ڇھ مھينا سڄا سارا خيما کوڙي ويهي رهيو. ميرن جي دور ۾ انگريز بهادر علاج معالج ۽ ڪوئين وجهڻ ۽ ان جي ڪاروباري اجازت وٺڻ جي بهاني سان اچي سنڌ جي سڄي صورتحال جي آگاهي ورتي تہ قصو ڪيئن پيو هلي. انگريزن بہ ميرن جي اندروني طاقت، عوامي طاقت، ملڪي نظام ۽ سماجي نظام جو پورو اندازو لڳايو تہ هن اندر ڪا شئي ڪا نہ آهي، چارچوباريون آهن هر ڪا ياري پنهنجي حصي جو ڪم ڪار هلائي ٿي ۽ ڪا بہ گڏيل فوج ۽ سپاه نہ آهي ۽ نہ وري مرڪزي طور تي ڪنهن هڪ جي بالادستي آهي. سرداري نظام آهي اهي ئي حڪومت جي بچاءَ ۽ بقاءَ جا ذميوار آهن. جڏهين تہ تاريخ جي انهيءَ دور ۾ دنيا ۾ منظم فوج جو رواج پئجي چڪو هو ۽ ٽالپر حڪمران انهي سلسلي کان بلڪل ڪورا هئا. ان وقت جي جديد هٿيارن کان بہ هو خالي هئا. وٽن منهن ڀرڻ واريون بندوقون ۽ توبون هيون. جڏهين تہ ان وقت دنيا گهڻو اڳتي نڪري چڪي هئي.

شاھ شجاع جي حملي کي ٽالپر حڪمرانن ڪرڙي جي ميدان تي مڙسان مڙسي سان منهن ڏنو. جنگ ۾ پاڻ ملهائڻ لاءِ سنڌ جي ڪنڊ

ڪڙڇ کان ڪونڌڙ ڪڏندا آيا ۽ رت جو ريڇ ڏيئي پنهنجي سورهيائي ۽ سڀرنا سان سنڌ ڌرتي جو بچاءُ ڪيو. انهيءَ جنگ سورهيائي جا نه وسرنڌڙ مثال قائم ڪيا. ٽالپرن جي لشڪر جا ڪئي ويڙهو ٽولا پنهنجي پھراڻن کي هڪ ٻئي سان ٻڌي صفون ٺاهي. ميدان ۾ لڳا ته جيئن ڪوبه پوئتي هتي نه سگهي ۽ دشمنن کي وڃان ڪولنگهه نه ملي. ائين سرويچ سر ڏيندا ٽڪري واري جاءِ تي وڃي پهتا، جتي شجاع خيما ڪوڙي ويٺو هو. سنڌي جوان نهايت بي جگري سان وڙهيا. سورهيڻن جي سرويچن جا سرسھسائڻا پيا جن اهڙو مثال قائم ڪيو جيڪو تاريخ جو سونهري باب بنجي ويو.

خليفن صاحب جي مزاحمتي شاعري انهي صورتحال ۾ وجود ورتو. سندن ڪيڏارو ”جنگ ڪيڏارو“ آهي ۽ مزاحمتي شاعري جو هڪ نه وسرنڌڙ باب آهي ۽ سنڌي ادب ۽ تاريخ ۾ ان جي مثالي حيثيت آهي. ماڻهوءَ جي پنهنجي ڌرتي جي بچاءَ ۾ جتي ساز سامان ۽ هٿيارن جي هئڻ جو معاملو اهميت رکي ٿو، اتي ان کان وڌيڪ ماڻهوءَ جي پنهنجي جذبي ۽ قرباني جي وڌيڪ ضرورت آهي. پاڙيتو سپاهي يا لت مار ڪندڙ ۽ ڌرتيءَ جي ڌڻيءَ ۾ فرق هوندو آهي. دهشت گرد ۽ مالڪ ۾ امتياز هوندو آهي. سپاهي محض سپاهي هوندو آهي. هو حڪم جي ماتحت وڙهندو آهي يا وري مال غنيمت جي لالچ تي وڙهندو آهي ان جي مقابلي ۾ ڌرتي جي ڌڻي کي ڪنهن حڪم جي ضرورت نه هوندي آهي پر هن کي پنهنجي مائٽر پيوميءَ جي بچاءَ ۽ بقاءَ جو اونو ئي هر قرباني لاءِ پيو آماده ڪندو آهي. هن جي پوري شخصيت ۽ شعور انهي رنگ ۾ رنگيل هوندي آهي. هن جي مدافعت جو جذبو خالي جوش نه هوندو آهي پر اصل ۾ اهو انهن جي محرڪات ۽ حالتن مان اڀرندي آهي. جيڪي حملي آورن طرفان امڪاني صورت ۾ سندن ذهن ۾ موجود

هوندا آهن، جن جو هن کي بخوبي احساس هوندو آهي ته هارجي صورت ۾ غنيم اهو سڀ ڪجهه ڪري سگهي ٿو. جيڪو هن جي هٿ ۾ هوندو. ان کان بچاءَ جي صرف هڪ ئي صورت آهي ته مڙس ٿي مقابلو ڪجي. ميدان ملهائجي. ڌارين کي ڌڪي ڪڍجي، ان ۾ سر سهائڻو پوي ته به مهانگو نه آهي. خليفي صاحب جي مزاحمتي شاعري انهي سڄي صورتحال جو عڪس ۽ نقش آهي.

شاه، سچل ۽ خليفو نبي بخش ”قاسم“ سنڌي شاعري جا اهي شهسوار آهن جن پنهنجي تخليقي فڪر ۽ انداز بيان سان سنڌي شاعري جي تاريخ ۾ نهايت ئي سهڻا گل ٽڪي هنيا آهن جن جي ويٺت ۽ حسن پنهنجو آهي. فڪري يگانگت هوندي هر شاعر جو پنهنجو پنهنجو مقام ۽ معيار آهي پر مام جو مذڪور وٽن ساڳيو نظراچي ٿو. صوفي فڪر جي علمبردار هنن عارفن جيڪو چنگ چوريو اهو پيچل جي پراءَ کان ڪنهن ريت به گهٽ نه آهي پر سوايو ۽ سرس آهي. سنڌ ڌرتيءَ، سنڌي ٻوليءَ ۽ ڪلچر جي روين ۽ تاريخ تي هنن شاعرن جو جيڪو فڪري ۽ معنوي اثر ڇڏيو آهي. اهو رهندي دنيا تائين قائم رهندو ۽ الاهيات جي اڃايلن ۽ حقيقي محبت جي متوالن لاءِ سونهي جو ڪم ڏيندو.

سنڌ صوفين جي سرزمين آهي، هن ڌرتي جي صوفين دنيا ۽ تصوف کي متاثر ڪيو آهي، جنهن جا تاريخ ۾ ڪيئي مثال آهن. هتان جو صوفي بايزيد بسطامي، جنيد بغداد، معروف ڪرخي، منصور حلاج، ابن العربي، مولانا رومي، شهاب الدين سهروردي مقتول وغيره جو خوش چين ۽ هم آواز رهيو آهي. انهي سلسلي ۾ منهنجي اهائي ڪوشش رهي ته صوفي فڪر جي انهي تسلسل، معمولات ۽ مشاهدات کي روشن ڪرڻ ضروري آهي. جنهنجو اظهار سنڌ جي هنن عظيم صوفي بزرگن وٽ نهايت وڏي واڪي سان موجود آهي. جنهن ۾ مٿين

بزرگن جي پنهنجي نغاري تي هٺيل چوب جي چوٽ جو پڙلاءِ اسان جي صوفين وٽ واڄت ڪندو محسوس ٿئي ٿو.

لطيف <sup>ج</sup>، سچل <sup>ج</sup> ۽ خليفو قاسم (نبي بخش) ۾ جيڪو فڪري ۽ فني ڳانڍاپو آهي، اهو ڪنهن بيان جو محتاج نه آهي. لطيف ۽ سچل جنهن وڏي پد تي آهن، اتي خليفو نبي بخش پڻ نهايت سگهاري قوت ۾ نظر اچي ٿو. جنهن ۾ لطيف جي ڳلي جهليو بيٺو آهي. سندن ڪلام تي پٽ ڌڻيءَ جو ڳوڙهو رنگ نظر اچي ٿو. فڪري ۽ فني طور تي سنڌي شاعري جي ڪينواس ۾ خليفو صاحب ڪا نه ڪا ڪنڊ لهڻي، جنهن کي نظر انداز ڪري نٿو سگهجي. مون انهيءَ حق جي حق ادايگي جي هڪ ننڍڙي ڪوشش ڪئي آهي.

صوفي فڪر کي ڪن حلقن ۾ اڪثر ڪري ويدانيت جو نعر البدل تصور ڪيو وڃي ٿو. اها راءِ ڪيتري قدر وزن رکي ٿي اهو هڪ سوال آهي ”صوفي فڪر ۽ لطيف“ ۾ انهي خيال تي مون قدري اظهار ڪيو آهي، جيڪو يقيناً لاپائيتورهندو. ويدانيت ۽ تصوف جي ”متن“ ۾ جيڪو فرق آهي ان کي پڌرو ڪرڻ جي ڪوشش ڪيل آهي، ”جوڳ“ جيڪو پڻ ويدانيت متي جو هڪ رخ آهي ان کي به عين تصوف جو بدل سمجهيو وڃي ٿو. غور ڪبو ته ويدانيت ۽ جوڳ جي اصولن ۾ ڪيترن هنڌن تي فرق آهي، جوڳ ۾ نفس ڪشي (جسماني تپسيا) تي وڌيڪ زور آهي، ۽ يوگا کي ترجيح آهي جوڳ ۾ به مختلف سلسلا آهن بهرحال هي هڪ جدا بحث آهي. مٿي ڄاڻايل مقالي ۾ تصوف ما قبل تاريخ، ان کان پوءِ جي دورن ۽ مسلم دور جي صوفيانه خيالن کي مجموعي طور تي پيش ڪرڻ جي ڪوشش ڪئي آهي، جنهن کي مڪمل ته نتوڇڻي سگهجي، پر انهي ڏس ۾ هڪ ڪوشش ضرور آهي.

شاه، سچل ۽ خليفو نبي بخش قاسم پنهنجي ڪلام ۾ هم

اوست / وجودي فڪر جو جيڪو اظهار يا روحاني مشاهدات جو ذڪر ڪيو آهي، اهو هنن صوفي شاعرن جي روحاني منزل ۽ مقام ۽ قلبي لقاء جو آئيندار آهي. صوفي فڪر يا صوفيانہ واردات ۾ اهو اهو مقام آهي جتي، ”فقد عرف ربہ عليٰ كل لسمانہ“ واري ڪار آهي اتي عاشقن ۽ عارفن جي زبان خاموش ٿي ويندي آهي ۽ هو حق جي مشاهدہ ۾ مستغرق هوندا آهن، لطيف، سچل ۽ خلیفو نبي بخش قاسم جتي انهي سفر جا سیهوڳي نظر اچن ٿا. اتي وٽن مشاهدي جي ماڻ جو پڻ وڏو اظهار ملي ٿو. جيڪو سندن صوفیانہ مقام جو آئيندار آهي.

صوفي فڪر سنڌ جي سرزمین جو ضمیر ۽ خمیر رهيو آهي ۽ هن جي سڃاڻپ ۽ طرہ امتیاز آهي، جيئن مون پهرئين عرض ڪيو ته سنڌ ”تر صوفین“ جي سرزمین آهي تصوف جي سلسلي ۾ اسان جي عالمن ۽ دانشورن کي عالمي معیار جي روشني يا نقطہ نظر سان واضح طور تي خیال پیش ڪرڻ ڪپندا هئا. جنهنجي روشني ۾ هنن مهان شاعرن جي ڪلام جي پرکا ڪرڻ گهری هئي. بجاءِ ان جي پڙهيل توڙي عام سوچ رکندڙ طبقي وٽ ظاهر ۽ باطن وارو فلسفو وڌيو. حالانڪ ظاهر ظاهر آهي، باطن، باطن آهي، انهيءَ ۾ روپی جهنجهت سبب اسان جي هنن عظیم شاعرن جو فڪر زندگی جي رخن ۾ ڪو مضبوط فکري سلسلو پیدا ڪري نه سگهيو ۽ نه وري انهن بزرگن جي آستانن تان عملي طور تي ڪا اهڙي لات پري جيڪا انهيءَ راه کي روشن ڪندي نظر اچي نه وري صوفي فڪر کي ڪا اجتماعي شکل ملي سگهي ۽ نه قلبي تطهیر یا صوفیانہ حال جي پهچ جي ايترو نرواري ٿي جو هو ڪلچر جي روین ۽ زندگی جي فلسفي تي اثر انداز رهيو آهي.

لطیف سرڪار، سچل بادشاھ ۽ خلیفو قاسم سنڌي شاعري جا شعوري ۽ فکري احساساتي ۽ فني لحاظ کان پنهنجي پنهنجي

شاعري جي رنگ نزاکت داري ۾ نہایت اعليٰ درجي جا شاعر آهن. هر شاعر جي ڪلام ۾ فڪري ۽ معنوي طور تي، مضمون ۽ معنيٰ جي حسن وٽان پنهنجون پنهنجون خوبيون ۽ خوءَ، ادائينگي جو انداز ان لفظن جي پوڄ صوري توڙي معنوي صورت ۾ پنهنجو هڪ مقام آهي. جنهن تي اسان جيترو فخر ڪريون اهو ٿورو آهي. صوفيانہ نقطہ نظر کان وجودي فڪر جا قدر تنهين شاعرن ۾ مشترڪ آهن. ذات حق جي اظهار ۽ ان جي القائي صورت کي هر شاعر پنهنجي پنهنجي روحاني رمز ۽ رچاءَ ۾ بيان فرمايو آهي پر حق جي هوڪي جي صدا ۽ ادا سڀني وٽ ساڳئي آهي. لفظي التباس جي باوجود فڪري تسلسل جي ڏاڳي سڀني موتين جيان پوئيل نظر اچن ٿا. جنهن ۾ هر هڪ جو پنهنجو ماڻ ۽ ملهه آهي. جيتوڻيڪ ٿيئي شاعر هڪ ٻئي جي آواز جي بازگشت نہ آهن. هر ڪنهن جي وجدان جو پنهنجو جهان ۽ اوڀيت آهي، هر شاعر پنهنجي جاءِ الڳ حيثيت وارو نظراچي ٿو. جنهن ۾ هر شاعر جي انفراديت محسوس ڪري سگهجي ٿي ۽ سندن مختلف آواز سڀ سچائي جا آواز آهن. جنهن ۾ حق جي صدا جي ادا جي گونج ۽ ان جي پچار ۽ پڙلاءُ آهي. هر شاعر وٽ حقيقت جي تلاش پنهنجي حقيقت جي تلاش سان نظراچي ٿي. جنهن ۾ هر شاعر پنهنجي رمز آفريني ۽ فڪري اغماض سان بيان ڪيو آهي سندن ڪلام ۾ فڪري ۽ معنيٰ جي وسعت سمايل آهي اڄ جو دور هجي يا ايندڙ دور سندن ڪلام سماج کي انفرادي توڙي اجتماعي طور تي نت نوان ذهني لاڙا مهيا ڪري ٿو. جيڪا انهن شاعرن جي ڪلام جي وڏي خوبي آهي يا ائين چئجي تہ سندن ڪلام ۾ صداقت ۽ دائمت جا قدر انهي طرح سان موجود آهن. سندن ڪلام جي ٻي وڏي ڳالهه اها آهي تہ تنهين شاعرن وٽ پنهنجي پنهنجي اظهار جي طريقي جي باوجود تصوف ۽ وطنيت جي فڪر جي هڪجهڙائي ملي ٿي. وقت جي فاصلن

باوجود سندن فڪري تسلسل کي نمايان ڪري ٿي.

شاھ ۲، سچل سائين ۽ خيلفي قاسم جي شاعري جن تاريخي دورن ۾ وجود ورتو. اهي سياسي، معاشي ۽ ملڪي حالتن طور کي سڻاوا ۽ سڦل نه هئا، پر انهيءَ کي قومي لحاظ کان غير مستحڪم ۽ افراتفري ۽ ڏولاون وارو دور چئجي ته بجا آهي، اهڙي صورتحال ۾ پنهنجي ڌرتيءَ جي ماڻهوءَ جي ذهني ۽ شعوري سهاري لاءِ، خود اعتمادِي پيدا ڪرڻ لاءِ احساس جي شمع روشن ڪرڻ، انهن جي وڪريل وجود جي يڪجائي لاءِ تصوف جي فڪر جو سهارو وٺي شاعري ڪرڻ يا شاعري جي اشاري ۽ ڪنايه ۾ حقايق کي سامهون آڻڻ عملي طور تي نهايت وڏي ڳالهه آهي هن ڀلا مانس شاعرن پنهنجي شعري اظهار ۾ جو ڪجهه پيش ڪيو آهي، انهن لفظن جو موتين کان ملهه مٽي آهي ڇو ته انهن لفظن ۾ روح آهي. انهن ۾ زندگي جي علامت آهي، انهن ۾ جدوجهد ۽ نتني ٿڌي ڪاهه جي ڪار آهي، جيڪا فرد کي، قوم کي، سماج کي پنهنجي وجود جو احساس ڏياري ٿي ۽ اهو احساس هن جي زندگي جي جياپي جو ڪارڻ بنجي وڃي ٿو. هڪ سگهه ۾ قوت ٿي پوي ٿو. جنهن جي آڌار تي هو پنهنجي وجود جو، ٻوليءَ جو، پنهنجي ڌرتيءَ جي بقاءَ ۽ بچاءُ ڪري ٿو. اها رڙ رڃ ۾ پيچل جو پراءُ بنجي پوي ٿي ته ڪٿي ڪرڙي جي جنگ ۾ جهونجهارن جي تلوارن جي جهانءَ بڻجي سوڀ جو سنهيو ڏيئي ٿي ۽ حق موجود جي مام سان حق جي حاصلات لاءِ اڳتي آڻي ٿي. تنهن شاعرن جو ڪلام نهايت ئي اعليٰ درجي جي حيثيت رکي ٿو. پنهنجي معاصر شاعرن يا ان کان اڳين شاعرن جي مقابلي ۾ وٽن پنهنجي هڪ انفراديت آهي، جيڪا کين پنهنجو پنهنجو مقام عطا ڪري ٿي. هنن جڳ سڪرن شاعرن جي شاعري ۽ شعوري ڪيفيت جي روشني ۽ پيغام ڪاري ٻاٽ اوندهه ۾ روشن ڪرڻن جيان

آهي. صبح صادق جي نوراني آهائ جيان آهي. جنهن جي سهائي ۾ اسان پنهنجي ذات پنهنجي قوم ۽ پنهنجي ڌرتي لاءِ ڪا بهتر راهه پيدا ڪري سگهون ٿا.

زير نظر ڪتاب ۾ پڙهندڙن جو خيال ضرور تقابلي مطالعي ڏانهن ويندو. جنهن ۾ شاعرن جي بيتن کي پيش ڪري انهن جي موازي جي ڪوشش ڪيل هوندي آهي پر هن ڪتاب ۾ انهي روايتي روش کي ترڪ ڪري بجاءِ ان جي هر شاعر جي شاعري جي سلسلي سان فڪري ۽ نظري طور تي خيالن کي پيش ڪيو ويو آهي. لفظي توارڊ ۽ تقابل جي بجاءِ هر شاعر جي فني ۽ فڪري ۽ وجداني ۽ شعوري روپن کي اجاگر ڪرڻ جي ڪوشش ڪيل آهي. جن تي اظهار خيال ڪرڻ جي بجاءِ اهو پڙهندڙ تي ڇڏيل آهي ته هو شاعري جي سلسلي سان بيان ڪيل فڪري ۽ نظري روپن جو پاڻ تعين ڪري ته هر شاعر جي شاعري ۾ ڪهڙا ڪهڙا حقائق سمايل آهن ۽ انهن حقائق کي شاعر ڪهڙي رمز آفريني ۽ معنيٰ خيزي سان پيش ڪيو آهي. جنهن ۾ فني ڪمال سان گڏ معنوي حقيقت ۽ بصيرت جا ڪهڙا ڪهڙا رنگ سمايل آهن حق جي حقيقت کي لهڻ لاءِ هنن وٽ ڪهڙو درس ۽ ڊگ آهي.

انهي ماهيت ۽ حقيقت کي مون ڪيتري قدر نڀايو آهي، ان لاءِ آئون ڪو اظهار ڪري نٿو سگهان. ڇاڪاڻ ته مون کي پنهنجي ڪم علمي ۽ ڪم مائينگي جو احساس آهي، ڇاڪاڻ ته هي هڪ اهڙو اجهاڳ سمونڊ آهي، جنهنجو ڪو ڪنڌي ڪنارو ڪونه آهي انهي بحربي پاڻ ۾ قدم رکڻ مون جهڙي اسونهي کي ڪونه سونهي جنهن جي مون کي ڄاڻ آهي ليڪن هڪ طالب جي حيثيت ۾ هن تحرير کي منهنجي فڪري بي ترتيب جي اظهار سمجهڻ گهرجي.

مون کي موتي ڪين وٺڻا آهن ۽ نه وري ڪو سڦلو ست

کٽیواٿر پر محبت واري ڪاپائتي جيان رنڊا روڙيا اٿر. ان لاءِ منهنجي هن ڪوشش کي انهيءَ اک سان ڏسڻ گهرجي ۽ پيش ڪيل خيالن کي تاريخ جي تناظرن، تصوف جي وجودي فڪر ۽ شعوري اغماض وارن خيالن جي تاجي پيٽي ۾ تورڻ تڪڙ ضروري آهي. منهنجي پيش ڪيل تحرير ڪنهنجي جيءَ ۾ جهانءِ وڌي يا فڪري دائري ۾ ڪا ٿوري جاءِ پيدا ڪئي ته آئون ايئن سمجهندس ته منهنجو پورهيو صاب پيو انهي اتساه ۽ اڪنڊ سان هن وهيل وکر کي پيش ڪري رهيو آهيان. مون کي اميد آهي ته سرفراز سنئين پوندي. ڪتاب جي ترتيب ۽ مسودي کي نظر مان ڪڍڻ ۽ مفيد مشورا ڏيڻ لاءِ آئون پنهنجي مخلص دوست محترم تاج جويي جو ٿورائو آهيان، جنهن هن سلسلي ۾ هميشه جيان پاڻ موکيو آهي.

فقط

محمد حسين ”کاشف“

طالب لطيف

چمبر سنڌ

13 جنوري 2009ع

شاه

## شاھه جي ڪلام جا فڪري ماخذ

لطيف جي شاعري سنڌي ادب، تاريخ، ڪلچر ۽ انساني امنگن جو اهو سرمايو آهي، جيڪو هر دؤر لاءِ سونهي جو ڪم ڏئي ٿو. سندن شاعري گهڻ پاسائين ۽ گهڻ رخي هئڻ سبب پرزم نما حيثيت رکي ٿي. جنهن جي هر پاسي جي ونڪ اهڙي ته آبدار ۽ منور آهي جيڪا اکين کي موهيو وجهي. جيئن هر زماني جي ڏاهي ۽ باڪمال ماڻهوءَ جو فڪر ۽ شعور انهي زماني جي حالات، واقعات تاريخي محرڪات، عصري تقاضائن ۽ فڪري روين جو نچوڙ هوندو آهي. تيئن لطيف جي شاعري ۽ فڪر به تاريخ جي هڪ دؤر جو نچوڙ آهي. جنهن کي ان دؤر جي ”روح عصر“ جي حيثيت سان تعبير ڪري سگهجي ٿو ۽ سندن ذات گرامي تاريخ جي ارتقائي حيات واري سفر ۾ هڪ اعليٰ ۽ آدرشي انسان جي جاءِ والاري ٿي. غور ڪبو ته لطيف بذات خود نه صرف هڪ اتهاس پر ان اتهاس جو هڪ اهڙو نمائندو ۽ پيغامبر آهي، جنهن جي فڪر ۽ فن جي ڪلام ۾ دائميت ۽ سماجي صداقت جو پهلو سمايل آهي، جنهن جا قدر تاريخ جي هر دؤر لاءِ سونهي جي حيثيت رکن ٿا. اهڙي پلانسن شخص پنهنجي فڪر ۽ شعور کي جلا بخشڻ لاءِ جيڪا ذهني ۽ روحاني محنت ڪئي هوندي ۽ غور و فڪر جي ڪوٺاري ۾ پنهنجي ذهن کي جنهن انداز سان پڇايو هوندو ان کي جڏهين تصور ۾ ٿو آڻجي ته حيرت جي

عالم ۾ پئجي ٿو ويڃي. پنهنجي انهي ذهني ولوڙ لاءِ پاڻ ئي فرماين ٿا ته :

کاندين، ٿاندين، ٻايرين پڇان مَر پيئي،  
جيرا، جگر، بڪيون سيخن ۾ ٿيئي،  
ويجنئون ويئي، ٿي وهيئي سڄڻين.

لطيف پنهنجي زندگي جي مختلف دورن، انهن دورن ۾ پنهنجي جيءَ جي جهيڙي سان گڏ زندگي ۾ ان جي روين جو، پنهنجي ماحول ۽ ان جي محرڪات جو، پنهنجي صحبتن، عالمن، فاضلن، شاعرن ۽ اهل الله جو عشق الاهي جي اسات ۾ ان مان پيدا ٿيندڙ ڪيفيتن جو نهايت ئي غور ۽ توجهه سان مطالعو ڪيو ۽ ان مان نتيجا اخذ ڪيا. روح جي انهي ريلي کي شاعري جي اڏاوت ۾ جن روين جذبن ۽ فڪري عنصرن کي بيان ڪيو آهي. اهي سندن زندگي جي هڪ طويل تجربي، ذهني ولوڙ، سماجي اڀياس، سيروسفر، صحبت ۽ ساءِ فڪري مطالعي جي اغماض جو نتيجو آهن. جن مان هر نڪتي، ان نڪتي جي اسباب تي، نڪتي جي ڦهلاءِ ۽ تواردي ڪيفيت تي هن ڏاهي شخص ڪيئي ڀيرا سوچيو هوندو ۽ اها سوچ سندن احساس جي دنيا ۾ پڇي پختي ٿي اچي لفظن جو روپ ورتو هوندو. جواج انهن لفظن جو ترنگ ۽ آلاپ، جهان ۽ جهونگار جيءَ کي جهوپو ڏيو وجهي. لطيف وٽ انهي اظهار جي قوت وڏي سگهاري آهي. جنهن ۾ هن زندگي جي روين، حقايق ۽ حقيقت الحقايق جي رمز آفريني کي دل کولي بيان ڪيو آهي. جنهن ۾ سندن شاعري جو فڪري پهلو انتهائي بلندين تي نظر اچي ٿو. جنهن تائين رسڻ غيبي عطيو ئي قرار ڏيئي سگهجي ٿو جيڪو ڪين حاصل هو. جنهن ۾ ڪسب ۽ اڪتساب جو ڪو عمل دخل نظر نٿو اچي. تسليم ڪجي ٿو ته فڪر ۽ خيال انساني ماحول جو حصو آهن. تجربو ۽

مشاهدو زندگي جي عمل رد عمل جو نتيجو آهن.

ليڪن اظهاري قوت خدا داد عنايت يا ملڪو آهي، جنهن کي قدرت جي طرفان ذات چئي سگهجي ٿو. هر وڏي تخليق ۾ لازمي طور تي هڪڙو عنصر اهڙو هوندو آهي. جيڪو تعين جي حد کان بالاتر هوندو آهي ۽ لطيف انهي عنصر سان سنواريل هو.

لطيف جي ڪلام جي فڪري ماخذات ۽ ان جي صوري ۽ معنوي حيثيت تي غور ٿو ڪجي ته ائين محسوس ٿو ٿئي ته انساني ڪلام هوندي ان کي سرچڻهار جنهن انداز ۽ طريقي سان سرجيو ۽ رچيو آهي، اهو هن جي ذهني پختگي، فڪر بلندي، ڳوڙهي ويچار ۾ مشاهدي جو اهڃاڻ آهي جيڪو پڙهڻ ۽ ٻڌڻ سان خيالن کي اکين آڏو آڻي بيهاري ٿو. لطيف جي ڪلام ۾ اهو اعليٰ گڻ محض انهيءَ ڪري آهي جو لطيف محسوسات، مشاهدي ۽ تخيل جي عنصرن کي حڪمت اوليٰ جي اوصاف سان متصف ڪري، عقلي صورتن کي بيان ڪيو آهي. جنهن ڪري قاري ۽ سافع جو ذهن تدريجي صورت سان ان طرف منتقل ٿئي ٿو. جن کي شاعر پنهنجي ڪلام ۾ بيان ڪيو آهي. سندن شاعري هر نقطهءِ نگاهه کان مڪمل ۽ وڏي ڪمال واري آهي، ڊاڪٽر ايڇ-تي سورلي جي چواڻي ته: ”شاھ لطيف جنهن قسم جي شاعري ڪئي آهي، اهڙي شاعري جو وري تخليق ٿيڻ سنڌ ۾ ناممڪن آهي.“ لطيف جي اهڙي ڪمال واري شاعري جا ڪهڙا فڪري ماخذ ٿي سگهن ٿا جن کيس دائمييت بخشي آهي. جڏهين انهي امر تي غور ڪجي ٿو ته هيٺيان عنصر نمايان نظر اچن ٿا.

1- تاريخ جو اهو دؤر جنهن ۾ پاڻ اک کوليائون ۽ زندگي گذاريائون

ان دؤر جي سياسي ۽ سماجي حالت ڪهڙي هئي.

2- خاندان ماحول، پرورش ۽ والدين جي تربيت جو مٿن اثر انداز ٿيڻ.

3- سیرو سفر ۽ زندگي جي مختلف روین ۽ عام حالتن جو ایپاس ۽ ان جي نتیجن کي غور فکر سان بیان کرڻ ۽ جوڳین سامین سان گڏجي وقت گهارڻ.

4- وقت جي درویشن، عالمن فاضلن، شاعرن سان صحبتون ۽ رهاڻيون ۽ انهن جي فکري اثر پذیری.

5- روحاني رمز آفرینی کي طئي کرڻ سان گڏ ذات حق جي اظهار ۽ ان جي مشاهدي ماڻڻ لاءِ کلام ۾ ترغیب ۽ تلقین جو طریقو اختیار کرڻ، ان لاءِ قرآن ۽ تصوف کي رهبر بنائڻ.

6- راڳ کي روح جي غذا سان متشبہ کري تصور کرڻ ۽ ان جي اظهار لاءِ پنهنجو منفرد طریقو اختیار کرڻ.

(1) لطیف جنهن دؤر ۾ اک کولي، تاریخي طور تي اهو کلهوڙا دؤر هو. جنهن ترخان ۽ ارغون دؤر جي ڪڪ مان جنم ورتو. ارغون ۽ ترخان جيڪي مغلن جا کارندا هئا. انهن جي ظلمن جي بهیمانہ کارواين جي صدا فضا ۾ موجود هئي. کلهوڙا حکمرانن به انهن جي پھیل پیچري تي هلي مغل حکامن تائين رسائي حاصل کري سنڌ جي سرو پاڻ حاصل ڪئي. جيتوڻيڪ کلهوڙا خاندان شروع ۾ فقيري طريقي وارو هو ۽ مٿن سيد محمد جونپوري جي فکر جو اثر هو، جنهن ۾ میان نصیر محمد، میان آدم ۽ میان شاهر پيش پيش رهيا، فقيري طريقي سان جنهن نموني کلهوڙن قدم وڌايا انهي هنن کي خانقاهي طريقي مان اقتدار ڏانهن وڌايو ۽ رعايت يافتہ طبقي جي حيثيت حاصل کري سنڌ جي حڪومتي سنگاسن تي قدم جمايا.

1658ع ۾ اورنگزيب ۽ داراشڪوه جي وچ ۾ جيڪا جنگ لڳي، جنهن ۾ اورنگزيب جولشڪر دارا شڪوه جي کڏ لڳي سنڌ تائين آيو. ان ۾ کلهوڙن مغل فوج سان مزاحمت ڪئي. جنهن کان پوءِ

اورنگزیب فوج کشي ذريعي ان کي ختم ڪيو. نيٺ ميان يار محمد ڪلهوڙي مغل حاڪمن کي راضي ڪري سنڌ پرڳڻي جي رعايتي حڪومت حاصل ڪئي، سنڌ جي سدا حيات شاعر ”شاھ عبداللطيف ڀٽائي“ جو جنم 1689ع ۾ ٿيو. سندن عمر 28 يا 29 سال مس ٿيندي ته ٺٽي جي مغل صوبيدارن ۽ ڪلهوڙا حاڪمن جي سازش سان شاھ عنايت الله قادري صوفي جهوڪ واري جي شهادت جو واقعو 1718ع ۾ پيش آيو. جيڪو ”ڪيڙي سو کائي“ واري امر جو عملبردار هو. ميان يار محمد، پنهور قوم تي ڏنڊن سان حملو ڪري، جيڪا سمات قوم سان تعدي ڪئي اها ڪنهن کان وسرڻ جي نه هئي. ميان نور محمد ڪلهوڙي جي شاھ صاحب سان ذاتي طور پڻ نه پوندي هئي، پوءِ جڏهن سندن ڪرامتون ڏٺائين تڏهن وڃي سندس ڍڍر ڍرا ٿيا. 1740ع ۾ نادر شاھ سنڌ تي ڪاهه ڪئي ۽ ميان نور محمد ڀڄي وڃي عمر ڪوٽ جي قلعي ۾ پناهه ورتي ۽ 1748ع ۾ احمد شاھ دراني سنڌ تي ڪاهه ڪئي ۽ ڦرلٽ ڪئي. انهن حملن ۽ عقوبتن ڪري عام انساني زندگي ۽ معاشي طور تي جيڪا ملڪي حالت هوندي ان جي اندازو ڪرڻ ڪو مشڪل نه آهي، انهن حالتن کي ڏسندي لطيف کي چوڻو پئجي ويو ته:

اڄ گهرجين، يار بدا مائي پُئرا،  
 ٻيلي ٻئي پار، ويران آهن ويڙهيا.

—

ملاح تنهنجي مڪڙيءَ چڙهي چور پيا،

—

ڪپڙو کن ڪري، جئن ماتيءَ منجهه مهڻي.  
 ايڏو سور سهي ننڊ نه ڪجي ناکڻا.

—

”چمکیون چوڌار، ڏڄون ڌاڙیجن جون“.

لطیف جي ڪلام ۾ انهن حالتن ۽ انهن مان پيدا ٿيندڙ سماجي اثرات جن عام انساني زندگي ۽ ان جي ڌنڌن ڌاڙين ۽ ڪمن ڪارين کي متاثر ڪيون جا مثال موجود آهن. جن مان اهو اندازو چڱي ريت ڪري سگهجي ٿو ته شاعر جيڪو هتان جي عام مسڪين ماڻهن جي حالتن جو شعوري نمائندو آهي اهو انهن کان بلڪل باخبر هو ۽ هن انهن حالتن ۾ ماڻهن جي ميڙ ۽ ويڙهي ۾ پاڻ کي بيهاري انهن جي حال جي ترجماني ڪئي آهي ته :

نه سي وونئڻ وٽن ۾، نه سي ڪاتياريون، ... الخ

(2) شاھ عبداللطيف جن جو حسب نسب مٿي اظهار اهلبیت سان ملي ٿو ته آل رسول هئڻ ڪري سندن خاندان کي قابل عزت ۽ لائق احترام تصور ڪيو ٿي ويو. ازانسواءِ شاھ عبدالڪريم بلڙيءَ واري جن جهڙو اهل، بزرگ ۽ شاعر هن خاندان جو مؤثر اعليٰ هو، جنهن جي زندگي ”صبر“ ۽ ”فقر“ سبب پنهنجي دؤر ۾ مثالي ۽ ايندڙ وقت جي صوفين لاءِ مشعل راهه هئي. شاھ صاحب جن جي ننڍپڻ جي حالات ۽ واقعات جو ڪو تاريخي طور تي اهڙو مواد ڪونه آهي. ليڪن ڪن شاهدين مان سوانح نگار لکن ٿا ته لطيف جي ٻاروٽڻ وارا ڏينهن گلن، مڪڙين، پکين ۽ جانورن سان ڪيڏندي حويلي ۽ اوتاري ۾ گذرندا هئا. گهڻو ڪري لطيف سائين به پنهنجي والد جيان اڪيلائي ۾ گذاريندو هو. پاڻ نهايت نهڻا ۽ سنجيده طبيعت رکندڙ هئا. سيد حبيب شاھ جن پاڻ درويشان مزاج رکندڙ هئا ۽ خاندان تي حضرت شاھ ڪريم بلڙيءَ واري جي شخصيت، تعليم ۽ فقيري روايتن جو وڏو اثر هو. ٻئي طرف شاھ صاحب جن جا ناناڻا پڻ حضرت شيخ بهاءُ الدين ذڪريا ملتاني،

وارن جي خلیفائي سلسلي سان لاڳاپيل هئا. ان ڪري ننڍي هوندي کان ئي مٿن صوفيانہ رنگ غالب ٿيندو ويو. جيئن جيئن زندگي جي عملي ۽ فڪري ميدان ۾ اڳتي قدم رکندا ويا. تيئن تيئن اهو رنگ روحاني رمز آفريني ۽ زندگي جي مختلف تجربن سبب نڪرندو ۽ پختو ٿيندو ويو. شاھ حبيب جن سندن روحاني تربيت ڏانهن متوجھ رهندا هئا ته جيئن لطيف مقام لطيف ماڻي، پاڻ لطيف جي بزرگن مشاهيرن ۽ عالمن سان پڻ ڏيٺ ڪرايائون، انهيءَ سلسلي سان جناب ڊاڪٽر بلوچ جن لکن ٿا ته:

”شاھ حبيب هاڻي پنهنجي سعادت مند فرزند کي صحبت ۽ رفاقت ۾ رکي سڄو توجهه سندس تربيت تي ڏنو، جيئن هو ذهني، اخلاقي ۽ روحاني طور اعليٰ درجي کي پهچي“

شاھ حبيب جي انهي توجهه جو نتيجو اهو نڪتو جو لطيف ۾ شعوري ۽ ذهني طور تي فڪري پختگي ۽ وسعت پيدا ٿي، جڏهن پاڻ انهي راه ۾ عملي قدم کنياڻون ته سيرو سفر سان گڏ جتي زندگي جو عام مطالعو مقصود هُين، اتي عالمن، بزرگن ۽ اهل الله سان صحبت ڪرڻ وارو شغل پڻ اختيار ڪياڻون. غور ڪبو ته شاھ حبيب جن جو اهو قدم بنيادي طور تي پنهنجي سعادت مند فرزند جي سُرَت سمجھ واري زندگي کي اعليٰ توجهه ۽ اخلاق جي روحاني رمز شناسي ڏانهن مائل ڪرڻ هو ته جيئن لطيف عارفانہ مقامات ۽ روحاني رمز آفريني ۾ اعليٰ مقام ماڻي سگهي.

(3) حضرت شاھ لطيف سير سفر واري زندگي جو ڪجهه حصو ساڌن، سامين، سناسين، جوگين ۽ سنتن سان پڻ گذريو جن سان گنجي جا گام، هنگلاج جا هنڌ پيڇيائين ته ٻئي طرف ڪڇ، جيسلمير، ڪوٽيسر ۽ نارائڻ سرتائين پڻ ويو، جتي ڪن ٿارڪا پڙين هٿ يوگين ۽

ناٿ جوڳين سان سندس ملاقاتون ۽ رهاڻيون ٿيون. لطيف جي انهي سير سفر ۽ ملاقاتن جي سلسلي ۾ جناب ڊاڪٽر بلوچ صاحب جن لکن ٿا ته :  
 ”مذهب جي حقيقت ۽ حقانيت تي شاھ صاحب هن کان اڳ گهڻو سوچيو هو ۽ انهي سلسلي ۾ هو عقيددي جي ”سچائي“ ۽ ”روح“ جو قائل ٿي چڪو هو. جڏهن پاڻ معرفت جو صاحب ٿيو تڏهن توحيد و حدانيت واري عقيددي ۾ ئي کيس انسان ذات توڙي ڪائنات جي وحدت نظر آئي.“

انهي سفرن ۾ سندن ڏيٺ هٿ يوڳين ۽ ناٿ پنٿي جوڳين سان پڻ ٿي. جيڪي تن کي تپسيا ڏيئي حق جي تلاش ۾ هلندڙ هئا، جن جي تن تپسيا، جوڳ ۽ ڪشالي جو بنيادي عقيدو وحدانيت هو. شاھ صاحب جي باهیر مير واري سفر ۾ بقول ڊاڪٽر بلوچ صاحب جن جي ته :  
 ”ملي ناٿ نالي هڪ موحد ساڌو سندن معتقد ٿي ويو.“ لطيف جوڳين ۽ ساڌن سان جيڪو وقت گذاريو انهيءَ ۾ انهن جي زندگي ۾ فڪر جو چڱي پراپياس ڪيو ٿو ڏسجي. اهوئي سبب آهي جو سندن رسالي جي سُرامڪلي ۽ ڪاهوڙي ۾ انهن جي عادات، اطوار ۽ مڪتي جي حصول لاءِ انهن جي مهم جو تصور نمايان نظر اچي ٿو.

پيو جن پرو، گنجي ڏونگر گام جو،  
 ڇڏي ڪيٽ ڪرو، لوچي لاهوتي ٿيا. (ڪاهوڙي)

پڪليا پٿن، دلوق گڏيو ڌوڙ ۾،  
 ڳالهيون ڳهلي لوڪ سان، پڌر پئي نه ڪن،  
 ڪامل اهي تن، مون پريان جي ڳالهڙي. (ڪاهوڙي)

جي پائين جوڳي ٿيان، ته طمع ڇڏ تمام. ... الخ (رامڪلي)

جز وياريو جوڳئين، ڪل سين آهين ڪم... الخ (رامڪلي)

سڪن ڪٽ، ڪاپٽ، ڪاپڙي، ڪنوٽيا، ڪن جي ڪٽائين الخ (رامڪلي)

—

صبح سڳڙيون ڪٽي ويا، وڃائي ويڙ... الخ (رامڪلي)

قدم ڪاپڙين جا لڳا ۾ لاهوت، الخ (رامڪلي)

—

گندي ۽ گراه جن سنا سين سانڍيو... الخ (رامڪلي)

—

نوري ۽ ناري جوڳڙا جهان ۾،... الخ (رامڪلي)

زندگي جي سفر ۾ لطيف ننڍي شيءِ کان وٺي وڏي ڳالهه تائين  
۽ سماج جي اندر ماڻهوءَ جي رهڻي ڪهڻي، ان جي ڌنڌي ڌاڙي ان جي  
ڪلچر جي روپن ۽ سماج ۾ هلندڙ لوڪ داستانن ۽ انهن جي الميائي  
انجام، پيڙيائن، وڻجارن مطلب ته انساني حياتي جي هر رخ ان جي سرڌا،  
پيڙا، امنگ پاوانن ۽ آڻائڻ کي بيان ڪيو آهي. شاھ لطيف جي ذات ۽  
ڏاهپ انهي قسم جي ڪلام ۾ سر جي نڪري ۽ اجري قلب ۾ جيڪو  
اتساه پيدا ڪري ٿي. تصور ۽ خيال جو جيڪو تاجي پيتواڪين آڏو آڻي  
ٿي. اهو سندس شاعري کي نهايت سگهارو ۽ منفرد ڪري ٿو. جنهن ۾  
احساس ۽ جذبو ايترو ته اوتيل آهي جو ان کي حقايق ۽ حقيقتن جو سنبل  
چوڻ ۾ ڪو وڌاءُ نه ٿيندو.

لطيف زندگي جي انهي خام مواد مان حقيقت کي ڪٽي جنهن  
انداز سان سوچيو ۽ ڪلام جي سبند ۾ پريو آهي، انجي مثالن کي هت  
جيڪڏهن پيش ڪبو ته اڌ کان وڌيڪ رسالي جو ڪلام ان لاءِ ڏيڻو  
پوندو ان لاءِ ڪاپائتي، سامونڊي، سسئي، سهڻي، مارئي، سري راڳ،  
سارنگ، يمن، بروو وغيره جي سرن جا اڪثر بيت لطيف جي انهي

فڪري روين جي نمائندگي ڪن ٿا. سندن انهي قسم جو ڪلام زندگي جي ڌارائن ۽ حقيقتن جو اڀياس ۽ ان جي ماخذات جو نچوڙ آهي. جنهن سان سندن ڪلام جي اهميت انتهائي وڌي وڃي ٿي، بقول ايڇ- ٽي- سورلي ته: ”شاه لطيف پهريون ڀيرو وڏي ڪوشش ڪري پنهنجي عام لوڪن جي جذبن جي پنهنجي شاعريءَ ۾ ڀرپور عڪاسي ڪئي.“

(4) لطيف جو دؤر توڙي ان کان اڳيون دور صوفي فڪر وارا دؤر آهن. سما دؤر ۾ ”سيد محمد جونپوري“ جي مهدي تحريڪ جو سنڌ ۾ پرچار ۽ تبليغ ان حد تائين وڌي جو قاضي قاضن جيڪو سما حاڪمن جو قاضي القاضات ۽ هڪ وڏو عالم ۽ شاعر پڻ هو، اهو انهيءَ اثر هيٺ اچي ويو ۽ ڪلهوڙن انهي طريقي کي اختيار ڪيو. ميان آدم شاه، ميان نصير محمد ۽ شاهل انهي فڪر جا پوئلڳ رهيا، سنڌ جي عالمن ۽ صوفي بزرگن انهي تحريڪ جي وڏي مخالفت ڪئي، جنهن ۾ مخدوم بلاول کي شهادت نصيب ٿي. ان کان اڳ اسان کي حضرت نوح بکري جي شخصيت نظر اچي ٿي. جنهن کي سهروردي طريقي جو سنڌ ۾ باني چئجي ته بجا آهي، هن بزرگ کي حضرت شيخ شهاب الدين سهروردي جن کان سڌو سنئون خلافت مليل هئي. هالا جي تر ۾ مخدوم نوح سروري ۽ مٿي خواجہ حافظ محمد درازي لاڙ تر ۾ شاه ڪريم بلڙي وارا جيڪي سندن جد امجد آهن. انهن مخدوم نوح هالن واري کان به تلميذ ورتي. ازانسواءِ سيد محمد مڪي، بکري، لڪي شاه صدر، قادري طريقيور ڪندڙ هئا. سيد صدر الدين عرف شيخ راجو قتال، مخدوم جهانيا جهان گشت جي خاندان جا پويان بزرگ سهروردي طريقي جا هئا. مخدوم آدم ۽ مخدوم ابوالقاسم، ٺٽوي، سيد عبداللطيف ڪلان نقشبندي طريقي جا وڏا بزرگ هئا. هنن بزرگن جي صوفيانہ مجلسن ۽ تعليم جي سلسلي جو پڙاڏو لطيف جي دؤر تائين پئي گونجيو ۽ انهن

جا آستان انهي فكري شمع کي روشن رکيو آيا.

تسليم ڪجي ٿو ته سياسي سماجي حالتن جي بنياد تي سما  
 دؤر جي پڇاڙي واري وقت کان وٺي ويندي شاھ لطيف جي دؤر تائين  
 حالتون بهتر نه هيون، جنهن ۾ عام ماڻهوءَ لاءِ خوشحالي يا ڪو سڪون  
 هجي. باوجود انهن اڻانگين ۽ ابتر حالتن جي علمي ۽ فكري لحاظ کان  
 سنڌ اسان کي سُرهي نظر اچي ٿي. نئون نگر، پاٽ، ڪهڙا، سيوهڻ، اگهر  
 ڪوٽ ۽ چوٽياريون وغيره ۾ علم ۽ فھر جون شمعون روشن رهيون.  
 انهن شهرن جا ڪتب خانہ، اوطاقون ۽ اوتارا علم ۽ عرفان جا روشن  
 مينار هئا. جتي انهي جا اڃايل ڪهي اچي اڃا اجهائيندا هئا ۽ فيض  
 پرائيندا هئا. غور ڪبو ته ٺٽو انهن مڙني ماڳن ۾ اتر نظر اچي ٿو. جنهن  
 ۾ مخدوم محمد معين ٺٽوي (جنهن سان لطيف جون روح رهاڻيون  
 هونديون هيون) مخدوم محمد هاشم ٺٽوي، مخدوم ضياءُ الدين، ميان  
 محمد صادق نقشبندي (جيڪي سلطان الاولياءُ خواجہ محمد زمان  
 لنواري واري جا استاد ٿي رهيا)، ميان نعمت الله، آخوند شفيق، آخوند  
 ابوالحسن جهڙا عالم فاضل، غلام علي ”مداح“ بالچند آزاد ”مير  
 ابوالبقا ۽ مير ابو تراب جهڙا باڪمال شاعر ۽ عالم موجود هئا. از انسواءِ  
 مبین سيد عنايت الله عرف ميوں شاھ عنايت رضوي نصريور وارو،  
 پنهنجي وقت جو سنڌ جو وڏو شاعر هو. ميوں صابر ولهاري (ولهار وارو  
 تعلقو تنڊالھيار) آخوند حاجي متين هالن پراڻن وارو ۽ سيد شھمير شاھ  
 باقيل پوٽه (هي مخدوم محمد هاشم ٺٽوي واري جو هونهار شاگرد هو)  
 مخدوم عبدالباسط هالائي وڏو عالم فاضل هو. حافظ ميوں اسحاق درس  
 مشائخ پوٽو، ميوں محمد مبین ترائي وارو مخدوم دين محمد صديقي  
 سهروردي سيوستانی، ظاهر ۽ باطن جو وڏو ڪامل هو. ميوں محمد  
 صلاح بن ميوں محمد عارف ڊاسوڙي وارو (فارسي جو وڏو عالم ۽

مولانا روم جي مثنوي جو وڏو ڄاڻو هو، جيڪو ملاقات بعد شاھ صاحب جو مرید ٿيو ۽ سير سفر ۾ ساڻن گڏ هوندو هو ۽ روزانه مثنوي جو وعظ ڪندو هو کيس خلیفو محمد صلاح پڻ سڏيندا هئا) مخدوم محمد صدیقي ڪوٽڙي ڪبير وارو وقت جو وڏو عالم ۽ درویش هو، میان صاحبڏنو فاروقي درازئي، مخدوم محمدي کهڙن وارو، چنیه فقیر اڇڻ، سید محمد بقا لکياري، پیر موسن شاھ جیلانی گهوٽڪي، درویش ڌاتار ڏنو بن دوریش اسحاق سکریو، ملان کاتیار وارو، مخدوم پاون شاھ ملتانی، رحیم ڏنو فقیر پلی سیڙي وارو، میهار فقیر جانهیری وارو، درس فقیر ڪاچیلو، سید نجم الدین بکری وغیرہ. لطیف جون انهن بزرگن ۽ عالمن سان ملاقاتون ۽ روح رهاڻيون رهیون. انهن ان کي عالم با تقویٰ، کي صوفي با صفا، کي شاعر هاتف نوا، کي وري اهل دل ۽ حق جي حقیقت جا پرستار ۽ ان جا جواباءِ راز هئا. فکری ۽ روحانی طور تي میل ملاقات ۾ ڪن کان لطیف پرايو ته ڪن تي پاڻ عرفان جو اولڙو وڌائون. انهن بزرگن مان کي سهروردي طریقي جا سیھوڳي، ته کي قادري طریقي جا قائل، ته کي وري نقشبندی طریقي جا نقیب ۽ ان نقش قدم تي نروار هئا، ذکر فکر، مجادلہ مراقبہ جي رمز آفرینی هر طریقي جي پنهنجي. پنهنجي هئي. لیکن ذات حق سان اتصال وارو مقصد سڀني وٽ ساڳیو هو. یقین آهي ته انهن بزرگن سان میل ملاقات ۽ روحانی رمز شناسي جي مدارج جي وات لهڻ لاءِ اهجن ۽ اوڙکن سان لطیف جي ضرور آشنائي ٿي هوندي ته اخلاق ۽ احسان، جذب ۽ فصل، تجرید ۽ تفرد، فنا ۽ بقا جي ماهیت کهڙي آهي. جيئن ته بزرگن جو تخیل ۽ رجوع جي کیفیت ۾ هڪ ٻئي جي روحانی مدارج جي مام کي سمجھڻ جي ڪوشش جو دستور هوندو هو. انهي ۽ اهڙي قسم جي سلسلن ۾ صحو ۽ سکر، فقر ۽ نزول تجلیءَ جي واردات تي

ضرور هن ڪامل ولي الله سان انهن بزرگن ۽ ڪاملن جي گفتگو صريحاً يا اشارت ۽ ايمائيت ۾ ٿي هوندي. انهي قسم جي احوال سندن فڪر ۽ شعور تي يقيناً ڪي نه ڪي اثر ڇڏيا هوندا. سندن ڪلام جي سر رامڪلي، يمن، ڪاهوڙي، آسا، سسئي، مارئي وغيره ۾ انهي فڪر جو وڏو تصور سمايل آهي، ٻئي طرف اسان لطيف کان اڳ جا شاعر مثلاً قاضي قاضن، لطيف الله قادري، شاه ڪريم (جنهن جي ڪلام، جو بياض بيان العارفين سدائين ساڻن گڏ هوندو هو)، همعصر شاعرن مان شاه عنايت رضوي جي ڪلام ۽ رسالي ۾ آيل ڪن اڳين شاعرن جي ڪلام جي سندن ڪلام ۾ ڪن هنڌن تي اثر پذيري پڻ نظر اچي ٿي. جن بزرگن ۽ عارفين سان شاه سائينءَ جون ملاقاتون ٿيون ۽ صحبتون رهيون انهن ۾ پيش آيل ويچارن ۽ نڪتن تي غور ٿو ڪجي ته محسوس ٿو ٿئي ته لطيف جيتوڻيڪ فڪري ۽ فني طور تي پاڻ کان اڳين عارفين جي تعليم ۽ پنهنجي همعصري هر صحبت بزرگن کان متاثر نظر اچن ٿا. باوجود ان جي لطيف جو صوفيانه مقام ۽ تشخص وڏي ماڻ وارو آهي. جنهن جو عڪس سندن ڪلام ۾ چڱي پر موجود آهي، مثلاً:

منهن محراب ڀرين جو جامع سڀ جهان،  
اڏامي ات ويو، عقل ۽ عرفان. الخ

—  
هو ۾ گڏجي هو، ٿيا بابوسي بريان. الخ

—  
آيا سي الوهيت ۾، لاهوت لنگهيو جن، الخ

—  
لوچيان ٿي لاحد ۾، هادي لهان نه حد. الخ

نڪا ڪن فيڪون هئي، نڪولگ لهر. الخ

ڪاهوڙين خفي سان سوچهي لڌو سبحان،  
عاشق اهڙي اڪرين، لنگهيا لامڪان. الخ

جُز وڃايو جوڳئين، ڪل سين آهين ڪم. الخ

عدم جي اوڙاه تي ڪيا آسڻ آديسين، الخ (وغيره)

سندن ڪلام طريقت جي راه ۽ صوفيانہ مقامات ڏانهن وڌي رهبري ڪري ٿو ۽ منزل ماڻڻ واري ڪيفيت ۽ صوفي جي حال جي غمازي پڻ ڪري ٿو.

(5) روحاني رمز آفريني کي طئي ڪرڻ سان گڏ ذات حق جي اظهار ۽ ان جي مشاهدي ماڻڻ لاءِ لطيف ڪلام ۾ ترغيب ۽ تلقين جو طريقو اختيار ڪيو. ڪٿي ڪردارن جي ڪيفيت ۽ سندن وجداني حالت ذريعي اظهار فرمايائين ته جيئن سالڪ ۾ سهمت پيدا ٿئي ۽ هو ”عشق“ کي جيڪو ذات حق جو خاصو آهي ان کي راند نه سمجهي. سندن آڏو شريعت، طريقت، معرفت ۽ حقيقت کي اوليت آهي. جن جو ماخذ قرآن آهي، ان سان گڏ تصوف جيڪو احسان جي صورت ۾ آهي. ان کي رهبر بناڻ جي وتن تلقين آهي. انهي چوڻ ۾ ڪو وڌاءُ نه ٿيندو ته لطيفي فڪر جي ماخذات جي سلسلي سان مٿي بيان ڪيل عنصرن کان سواءِ قرآن ۽ تصوف سندن فڪر جا سڀ کان وڏا ماخذ آهن. جن جو رنگ سڀني عنصرن تي غالب آهي، پنهنجي انهي فڪر جي تعليم لاءِ نهايت چٽائيءَ سان فرمائين ٿا ته:

ساري سک سبق، شريعت سندو سهڻي،  
طريقتان تڪو وهي، حقيقت جو حق،  
معرفت مرڪ، اصل عاشقن کي.

وٽن صوفيانہ فڪر جو بنياد شريعت ۽ ان جي احڪام جي بجا  
آوري آهي. شريعت جي طور طريقي کي سمجھڻ، ان تي هلڻ کي طريقت  
سان تعبير ڪيو وڃي ٿو. انهن احڪامن جي روح کي سمجھڻ واري  
ڪيفيت کي حقيقت چيو وڃي ٿو. جڏهين سالڪ انهن ٽنهي درجن جي  
ماهيت کان واقف ٿي وڃي ٿو، تڏهين ئي هو معرفت جي مام کي  
سمجھڻ جي لائق ٿئي ٿو. ”من عرف نفسه فقد عرف ربه“ واري وات  
وٺي ٿو. لطيف وٽ انهيءَ سڄي فڪر جو بنياد ”عشق“ آهي، وٽن  
شريعت لاءِ به عشق جي ضرورت آهي. حقيقت ۽ معرفت کي ماڻڻ لاءِ  
عشق جي ضرورت آهي. ڇاڪاڻ ته سندن آڏو عشق ئي اهو جذبو آهي.  
جيڪو انسان ۾ پختگي ۽ وارفٽگي پيدا ڪري ٿو ۽ عمل جي توفيق  
بخشي ٿو.

لطيف خدا تعاليٰ جي وحدانيت ان جي رحمن ۽ رحيم هئڻ،  
ڪائنات جي هر ذري جو ذات حق جي دائره اختيار ۾ هئڻ، هر طرف  
سبحان جي سونهن جي موجوديت ۽ شهادت ۽ جهان جي جوڙ لاءِ رسالي  
جي شروعات ۾ جيڪو بيت ڏيئي اظهار فرمايو اٿن اهو سورة فاتحه جو  
سڌو سنئون بدل آهي.

”الحمد لله رب العالمين، الرحمن الرحيم. مالڪ يوم الدين“ الخ

سڀ ساراھ ۽ واکاڻ جي لائق هڪ الله آهي، جيڪو سڀني  
جهانن جو پاليندڙ آهي، هو مهربان ۽ گهڻو ٻاجهارو آهي ۽ قيامت جي  
ڏينهن جو مالڪ آهي.“

پاڻ انهيءَ مفهوم کي هن طرح ادا ڪيائون :

اول الله عليہ اعليٰ عالم جو ڌڻي،  
 قادر پنهنجي قدرت سين قائم آھ قديم،  
 والي واحد وحده، رزاق رب رحيم،  
 ڪري پاڻ ڪريم، جوڙون جوڙ جهان جي.

ايمان جو پهريون ڏاڪو ذات حق جي وحدانيت ۽ پاڻ ڪريم  
 جي رسالت تي ايمان آهي. جنهن جي تڪميل ڪلم توحيد سان ٿئي ٿي  
 انهي مفهوم کي هن طرح ادا ڪيائون :

وحده لا شريڪ له جان ٿو چئين ايئن  
 مڃ محمد ڪارڻي، نرتون منجهان نيھن، ... الخ  
 ”اياڪ نعبد و اياڪ نستعين“ عبادت ۽ رب کان گهرڻ واري  
 حڪم کي هنن لفظن سان ورجائي ٿو:

ڇا کي وڃيو ڇو ٻيلي رھين ٻين جو،  
 وٺ ڪنڊڪ ڪريم جي، جڳ جو والي جو،  
 سڪيو هوندو سو، جنهن جو عشق الله سين.

رب جي ذات ڪائنات جي هر ذري تي چاڻيل آهي يا ائين  
 چئجي ته ڪائنات جو هر ذرو رب جي دائره اختيار ۽ قدرت جي قبضي  
 ۾ آهي، ان لاءِ فرمائن ٿا ته:

”الله ڪل شيءٍ مُحِيطٌ“ ايءَ آريائي اهيان، ... الخ

رب جي انسان سان ويجهڙائي نه پر پنهنجو پاڻ سان گڏ هئڻ  
 واري قرآني ارشاد کي هن طرح سان ادا ڪيائون:

هوت تنهنجي هنج ۾، پڇين ڪوهه پرياڻ،

”ونحن اقرب اليه من حبل الوريد“ تنهنجو ٿوئي ساڻ. الخ  
 اهو ارشاد ته ”اهو توهان جي نفس ۾ آهي يعني اوهان ۾ موجود  
 آهي! ليڪن تون ان کي ڏسندڙ نه آهين.“ واري آيت جي خيال کي هن  
 طرح سان ادا ڪيو اٿن:

”وفي انفسكم افلاتبصرون“، سو جهي ڪر صحيح،  
 ڪڏهين ڪانه ويئي، هوت ڳولڻ هٿ تي. الخ

قرآني تعليم جي ماخذات جي سلسلي سان چند مثالن تي  
 اکتفا ڪئي ويئي آهي. غور ڪبو ته لطيف جو ڪلام انهي فڪر جو  
 آئينو آهي، جنهن ۾ قرآن حڪيم جي حڪمت پرين آيتن سان گڏ حديث  
 شريف ۽ عربي مقولات کي يا ته سڌو سنئون استعمال ڪيو آهي، يا  
 وري انهن جي مفهوم ۽ معنيٰ کي ڪلام جي صورت سان بيان ڪيو  
 ويو آهي. اهوئي سبب هو جو شاھ سائين جن جو ڪلام جڏهين عاشق  
 رسول ۽ حقيقت محمدي جي شارح حضرت عبدالرحيم گرهوڙي جن جي  
 نظرن مان گذريو ته پاڻ ٺهه ٻه چيائون ته :

”آهي عبد اللطيف تي رضامنذور حمان،  
 جوڙي جنهن قرآن، سنڌيءَ ۾ صحيح ڪيو“

خود حضرت شاھ صاحب جن پنهنجي ڪلام آفاقي الهام  
 جي سلسلي ۾ فرمايو ته:

بيت نه پانئيو ماڻهڻان آيتون آهين،  
 نيو من لائين پريان سنڌي پار ڏي.

جيئن مثنوي لاءِ چيل آهي: ”هست قرآن در زبان پهلوي“ تيئن  
 گرهوڙي جو قول شاھ جي ڪلام تي پورو ۽ صادق اچي ٿو، جنهن ۾

ڪنهن شڪ جي ڪا گنجائش ڪانه آهي.

(6) قرآن جي ماخذ هئڻ کان پوءِ لطيف جي ڪلام جو سڀ کان وڏو ماخذ صوفي فڪر/تصوف آهي. جنهن جي جهوليءَ ۾ لطيف اڪ پتي ڇاڪاڻ ته سندن خاندان صوفي فڪر جو هڪ گهوارو هو. جنهن ۾ حضرت شاھ عبدالڪريم، حضرت عبد القدوس ۽ شاھ حبيب جن جهڙا درناياب پيدا ٿيا. جيڪي پنهنجي وقت جا عارف ۽ صالح ٻانهن هئا. ازانسواءِ عالمن، فاضلن ۽ اهل دل صوفين سان ملاقات ۾ ريجھ رهڻ سندن طبع ۾ تصوف جي عقيدتي کي نهايت پختو ڪيو. ان سان گڏ سندن ذات عملي طور تي انهي راه ۾ قدم وڌائي ان جي لطائف ۽ روحاني روين تي جيڪو غور ۽ تدبر ڪيو ۽ ان جي رمز آفريني ۽ لطائف جي مشاهدي ۽ منزلن مان گذرندي حق جي ڀرتوي جو قلب تي جيڪو نزول ٿيو انهي منجهن جمال، جلال جي ڪيفيت پيدا ڪئي، جنهن سندن فڪر ۽ شعور ۾ روحانيت جي شمع کي روشن ڪيو. انهي روشني کي انفراديت وارو مقام عطا ڪيو ۽ ”صوفي با صفا“ جي مقام تان حق جو هڪو ڏيندي ڇيائون ته:

صوفي سيرسپن ۾، جئن رڳن ۾ ساھ.  
سانہ ڪري ڳالھڙي، جئن پويون پروڙي پساھ،  
آھس اي گناھ، جي ڪا ڪري پڌري. (يمن)

—

صوفي لا ڪوفي، ڪون پائنئسنس ڪير، الخ

—

صوفي صاف ڪيو، ڌوئي ورق وجود جو، الخ  
صوفيانہ فڪر ۽ تعليم لطيف جي رڳ رڳ ۾ سمايل هئي،  
ڇاڪاڻ ته پاڻ هر جاءِ حق جي هئڻ جا حامي هئا.

”تصوف بنيادي طور تي ظاهري صفائي ۽ پاڪيزگي سان گڏ باطن جي پاڪائي ۽ قلب جي صفائي جو اهو طريقو آهي، جنهن ۾ ذاتِ حق کان سواءِ غير جو دخل نه ٿي سگهي. اندر جو آئينو اهڙو صاف ۽ صيقل هجي جو انوار الاهي جي جلوي کي سالڪ محسوس ڪري سگهي، ابوالحسن نوري تصوف جي تعريف بيان ڪندي فرمائي ٿو ته ”تصوف جو مقصد آهي نفساني لذتن کي ترڪ ڪرڻ، شيخ ابو سراج ڪتاب ”اللمع“ ۾ هڪ هنڌ لکي ٿو ته ”مسلسل نفس جو مجاهده ۽ نفس اماره تي قابو پائڻ ئي تصوف آهي.“ ابو علي قزويني تصوف کي حسن اخلاق سان تعبير ڪري ٿو. ابو محمد الجريري جو چوڻ آهي ته: ”تصوف جي معنيٰ آهي نيڪ خصلتون اختيار ڪرڻ ۽ تمام برائين کان دل کي پاڪ ۽ صاف رکڻ.“ عمر بن عثمان المڪي جو ارشاد آهي ته ”صوفي نقد وقت جي قيمت ڄاڻي ٿو ۽ هروقت جنهن جو هوندو آهي، ان جوئي ٿي رهي ٿو.“ تصوف ڇا آهي؟ ان بابت صوفياءِ ڪرام جي بيان ڪيل رايون جي روشني ۾ لطيف جي ڪلام تي نظر ٿي ڪجي ته هن عارف باللہ ۽ صوفي با صفا جا اهي ٻول قرب خداوندي ۽ اتصال قوت ربي جا مظهر آهن. جنهن ۾ ”تڪا ڪن فيڪون هئي نڪا ٻي پچار“ کان وٺي ”الست بربڪر“ جي احوال ۽ ”هڪائي هڪ هئي وحدانيت واه“ ۽ ”لوچيان ٿي لاحد ۾، هادي لھان نه حد“ جي مام ۽ مذڪوره جي احوال و مقامات تي پيل پرده حجابات کي پري ڪري بصيرت رباني ۽ حڪمت يزداني کي هن عارف باللہ بيان ڪيو آهي. عالم ناسوت جي بي سڪوني ۽ بيقراري سان گڏ عالم ملڪوتي جي اتصال کي:

”هوءَ ۾ گڏجي هوٿيا، بابوسي بريان“

چئي صفات کي ذات جي بحر بيڪران ۾ گم ڪري ٿو، جتي:

وحدتان ڪثرت ٿئي، ڪثرت وحدت ڪل، الخ

سوهيڏان سو هوڏانهن، سوئي من وسي. الخ

واري ڪار آهي، لطيف عرفان ۽ القاء جو وهيت ۽ وجدان جو خلوت ۽ جلوت جو اهو جوباءِ راز آهي جنهن جي هر لفظ ۾ رهنمائي ۽ رمز آفريني پذيرائي ۽ پختگي آهي ۽ لطيف دنيا جي عظيم صوفي شاعرن جي ست ۾ جاءِ واري ٿو. لطيف بنيادي طور صوفي فڪر جي ”وحدة الوجود“ واري نظريي جو قائل ۽ شارح آهي. سندن طرز فڪر ۽ ڪلام تي مولانا رومي ۽ حسين بن منصور جي فڪري اثر کي نظر انداز نٿو ڪري سگهجي. جيتوڻيڪ لطيف منصور جي نعري ”انا الحق“ کي کلي طرح سان بيان نه ڪيو آهي پر انهي فلسفي ۽ انهي حڪمت کي نهايت سهڻن لفظن سان بيان ڪري ويو آهي:

جر ٿر ٿڪ تنوار، وڻ، ٿڻ وائي هيڪڙي.

سيڻي شيءِ ٿيا، سوريءَ سزاوار،

همه منصور هزار، ڪهڙا چاڙهڻو چاڙهڻين.

مولانا رومي تصوف جي احوال و مقامات کي پنهنجي مثنوي ۾ جنهن شرح و بسط سان بيان ڪيو آهي انهي کي لطيف نهايت جامع طريقي سان رسالي جي بيتن ۾ آندو آهي:

1. طالب قصر سونه سر اي روميءَ جي روءِ،

جني ڏٺي جو، تني ڪچيو ڪينڪي.

2. طالب قصر سون سراندو رومي راءِ،

جني ڏٺي جاءِ، تني ڪچئو ڪينڪي،

3. طالب قصر سونه سر روميءَ جو آه،

تاڙي جي لاهي، ته منجهڻين مشاهدو ٿئي.

## | شاه، سچل ۽ خليفو قاسم |

4. طالب قصر سون، سراي روميءَ جي رهاڻ،

پهرئين وڃائڻ پاڻ، پسڻ پوءِ پرين جو.

5. طالب قصر سونه سراي روميءَ جي راحت،

جني ڏني ٿت، تني ڪچڻو ڪينڪي،

6. طالب قصر سونه سَر، ايءَ روميءَ جي اوطاق،

جي پچين در فراق، ته منجهين مشاهدو ماڻين.

مٿي ڏنل بيتن ۾ مولانا رومي جي حوالي سان لطيف تصوف جي احوال مقامات ۽ ان ڪيفيات کي پنهنجي بيتن ۾ آندو آهي، جيڪو هڪ طرف سندن فڪري ماخذات جي عنصر کي ظاهر ڪري ٿو ته ٻئي طرف اهو رومي سان سندن محبت ۽ ان جي نظريه جي تجديد کي ظاهر ڪري ٿو جنهن مان وسعت نظر ۽ ڄاڻ جي سد پوي ٿي.

شاهه جو رسالو سچوئي صوفي فڪر جو آئيندار آهي. ليڪن ان ۾ يمن، رامڪلي، ڪاهوڙي، مارئي، سسئي ۽ سهڻي جا ڪي داستان تصوف جي روحاني مدارج ۽ ڪيفيت سان تمتار آهن جنهن ۾ :

الف: راهه طريقت جي مختلف منزلن جو ذڪر

ب: هستي کي نستي ۾ آڻڻ يعني فنا في الله سان آشنائي،

ج: عالم ناسوت مان عالم ملکوت ماڻڻ، ( نابودي نبيئي عبد کي اعليٰ ڪيو )

و: راهه حق ۾ خلوت، جلوت ۽ فني اثبات جي ترغيب ۽ تلقين.

ز: لاهوت، هاهوت ۽ عدم جي اوڙاهه تي آسڻ ڪرڻ

لطيف وٽ تصوف جو سچو مول ”عشق“ آهي، وٽن انهي عشق

الاهي جو مڃ ۽ مڃيل ۽ متل نظر اچي ٿو. بقول سندن ته :

”ويا جو لائي سو، منجهائي ٿو مڃ پري،

سو اجهامي ڪها، جنهن سوريندڙ سپرين.

جنهن مڃ جا مڃائيندڙ ۽ سوريندڙ پاڻ سپرين هجن ان لاءِ چئي

ڏنائين ته :

اندر آڳ عشق جي اپر اڏائي،

العشق نارالله المؤقده، ڪوريءَ جئن ڪاڻي،

آه آريائي، ڪونهي ٻيو پروج ريءَ.

وٽن عشق جي صدا ۽ ادا ۾ سپرين جي سونه ۽ جانب جو جلوو

۽ جمال ۽ ان جي حسن آرائي ۽ جلوه نمائي آهي. جتي هر سوء پرين پاڻ

پسائي ٿو. مون هت صوفي فڪر جي ماخذات جي سلسلي سان نهايت

اختصار کان ڪم ورتو آهي. لطيف صوفي فڪر جي اظهار ۾ شهنشاه

جي حيثيت رکي ٿو. صوفي فڪر جي تعليم ۽ ان جي مشاهداتي

ڪيفيت کي لطيف نهايت سهڻائي ۽ گهراڻي واري انداز ۾ بيان ڪيو

آهي، حق جي حقيقت ۽ ان ڏانهن روحاني سفر جي مدرج ۽ ان راه جي

مشاهداتي ڪيفيت جو نهايت اعليٰ درجي سان اظهار ڪيو اٿن جو سندن

ڪلام شطحيات کان پاڪ آهي جيڪو امر عارفانه مقام ۽ سندن

جمالي بزرگ هئڻ تي دلالت ڪري ٿو. اهوئي سبب آهي جو سباجهائي

۽ حسن آفريني سندن طبيعت ۾ ڪمال درجي جي رهي جنهن جو

عڪس سندن ڪلام ۾ نمايان آهي.

(7) صوفي فڪر کان پوءِ سندن ڪلام جي ماخذات جو سرچشمو

راڳ آهي. سندن راڳ سان جيڪا محبت هئي ان جو جيترو بيان ڪجي

اهو ٿورو آهي. سندن ڪلام جي ستاءِ ۽ تاثيراتي ڪيفيت راڳ سان ازلي

پيوند جو وڏو ثبوت آهي. لطيف جو ڪلام صرف لفظن جو مجموع نه

آهي پر اندر جي آواز ۽ چڪ جو پڙاڏو آهي، راڳ سان سندن محبت ان حد

تائين هوندي هئي جو سفر توڙي حضر ۾ دنبورو ۽ راڳ لاءِ فقراء جي

جماعت ساڻ هوندي هُين، راڳ سان محبت تي اعتراض جا مثال سندن سوانح ۾ موجود آهن. جن ۾ ڪهڙن واري بزرگ مخدوم محمدي وٽ جيڪو واقعو پيش آيو، اهو لطيف جي راڳ سان روحاني ڪشش کي ظاهر ڪرڻ لاءِ ڪافي آهي. ”پٽ ڌڻي“ راڳ تي اعتراض ڪندڙن کي جنهن نموني سان ان جو جواب پئي ڏنو اهو وڏي حڪمت وارو هو. پاڻ فرمائيندا هئا ته: ”منهنجي اندر ۾ الاهي محبت جو وڻ آهي، جيڪو راڳ جي پاڻي سان ئي سائورهي سگهي ٿو. اوهان جي نظر ۾ جيتوڻيڪ اهو پاڻي پليت آهي پر اهو منهنجي اندر جي انهي الاهي محبت جي وڻ (روح) کي سائور ڪرڻ ۾ مددگار آهي، ڇا پوءِ الاهي محبت جي وڻ کي سڪائي ڇڏجي.“

لطيف الاهي محبت جي وڻ کي روح سان تشبيه ڏيئي ان جي ازلي چڪ ۽ جدائي واري لمحي جي ڪيفيت جو اظهار جنهن انداز سان ڪرڻ فرمايو آهي. اهو نهايت معنيٰ خيز آهي. سندن اشارو عالم ارواح ڏانهن آهي، جنهن ۾ سڀ روح ذات حق سان همڪنار ۽ هيڪاندا هئا. ان جي نور پُر سرور جو پرتو ۽ جمال مٿن هر لمحي موجود هو. جڏهين عالم ارواح مان عالم ناسوت ڏانهن سندن سفر شروع ٿيو ته انهي جدائي جي هر ڪنهن روح ڏانهه پئي ڪئي آهي ۽ پوءِ عالم ناسوت ۾ ڪن سڻي ڪن نه سڻي جن انهي کي ٻڌو آهي وجود تڙبي اٿيا، جيئن پاڻ سرڪار فرمائين ٿا ته: ”وڊيل ٿي وايون ڪري، ڪنل ڪو ڪاري“، الخ. منصور حلاج، ابن العربي ۽ مولانا روم کان وٺي اڄ تائين جي هر عارف ۽ سالڪ انهي وچوڙي جي درد جي ڏانهه پئي ڪئي آهي. لطيف کي عالم ناسوت ۾ روح جي انهي رڙ ۽ چڪ جو علاج راڳ جي صورت ۾ نظر آيو. پاڻ ان کي راڳ جي عام صورت کان جدا ڪري هڪ اهڙي نسبت ڏنائون جو راڳ وڃي رڳن جي آلاپ جي صورت اختيار ڪئي ۽

”رڳون ٿيون رباب، وڃن ويل هر ڪنهن“

سندن سر سورٺ تندن جي تان ۽ راڳ جي رمز آفريني تي سر گهوڙ جي بيان سان ڀريو پيو آهي. راڳ جي اهميت ۽ ان جي پيشڪش کي لطيف سر سورٺ ۾ نهايت اعليٰ درجي سان بيان ڪيو آهي. انزواءِ سندن ڪلام جي مختلف سرن جا يعني فصلن يا بابن جا نالا پڻ راڳ جي نسبت سان رکيل آهن. جيئن ڪلياڻ، رامڪلي، آسا برو، سارنگ، حسيني، سري راڳ، بلاول، ڪوهياري وغيره ۽ هر سر ۾ ڏنل مضمونن جو مواد جيڪو بيت وائي / ڪافي جي صورت ۾ آهي. اهو پڻ راڳداري جي اصول تي ٻڌل ۽ ڏنل آهي. غور ڪبو ته لطيف جي شاعري قرآن حڪيم جي تعليم سان فطري طور تي لاڳاپيل نظر ايندي ۽ روحانيت جي سفر ۽ ان جي مشاهدي جي اظهار سان ڀر نظر ايندي، جنهن کي راڳ جي فارم ۾ اچارڻ سان ٻڌندڙ کي هڪ قسم جو سکون ۽ راحت محسوس ٿئي ٿي، جيڪا ان جي روح کي تقويت عطا ڪري ٿي. اهو ان جو دليل آهي ته روح پنهنجي وڃايل يا ڌار ٿيل منزل جهڙو ڪر حاصل ڪئي هجي، انهي قسم جي تاثيراتي ڪيفيت سندن ڪلام جي ڳاڻڻ ۾ سمايل آهي. جيڪا جيءَ کي جهوپو ڏيو وجهي. خيال جي اظهار ۽ تاثير شاعري جو عمل سگهارو هوندو آهي. ۽ انسان فطرتاً ان ڏي مائل رهي ٿو فڪرات يا غم و اندوه ۾ يا خوشيءَ وڃان ڪڏهن ڪڏهن جهونگارڻ هن جي فطرت ۾ شامل آهي، سنڌي زبان جي صوت و لحن ۾ جيڪا نغمگي سمايل آهي اها پاڻ ۾ راڳ جي خصوصيت رکي ٿي. لطيف شاعري کي هڪ متناسب فارم ۾ آڻي ان کي لکي سان جنهن نموني ۾ پيش ڪيو آهي، ان ٻوليءَ جي نغمگي واري صورتحال کي امر بنائي ڇڏيو آهي، جنهن ۾ راڳ سندن ڪلام جي ماخذات ۾ اهم جاءِ والاري

ٿو، جنهن مان اهو واضح ٿئي ٿو ته هي ٻولي پنهنجي فطري رد مر رکي ٿي ۽ ڳاڻڻ جي لائق آهي. ”لطيف“ ان کي راڳ جي سرن ۽ ان جي پاونائن سان هڪ امتيازي حيثيت بخشي آهي، جنهن ۾ ساز جي سنجوڳ سان پيدا ٿيندڙ راڳ جي آلاپ کي پاڻ عشق جي آواز سان تعبير ڪري ٿو:

رجن ۾ رڙ ٿي ڪر سارنگيءَ جو ساز،  
ايءَ عشق جو آلاپ ماڻهو رکن منڌ تي.

لطيف وٽ راڳ روح جي راحت، عشق جو آلاپ ۽ السٽي آواز آهي. جنهن ۾ ڪشش ۽ خود سپردگي جي ڪيفيت موجود آهي، جنهن ۾ بيجل جي پراءِ تي ڏياچ سر سرهو ڪيو اهو راڳ تي ريجھ ۽ ان جي سُر تي پاڻ گهورڻ وارو واقعو لک لهي جيڪو ڏيکاري ٿو ته راڳ لطيف جي ڪلام جو فطري ماخذ آهي.

”لطيف جي ڪلام جا فڪري ماخذ“ جي عنوان هيٺ مون جو ڪجهه پيش ڪيو آهي اهو حرف آخر نه آهي پر انهي سلسلي ۾ منهنجي هڪ اڻپوري ڪوشش آهي. جنهن کي هن هيڏي ساري موضوع جي تمهيد تصور ڪرڻ گهرجي لطيف جي سلسلي سان ڪابه تحرير يا لکت حرف آخر نه آهي. ڇاڪاڻ ته لطيف جي تحقيق جو ميدان نهايت وسيع آهي ان جي وسعت رهندي دنيا تائين برقرار رهندي. هت آئون شاعر ۽ ان جي ماخذاتي محرڪات ۽ ڪيفيت جي سلسلي ۾ ڪجهه چوڻ مناسب ٿو سمجهان ته: شاعر ۾ شعور ۽ وجدان يا فڪري ۽ ذهني قوتن جي اغماض جي علامتن جو جيڪو امتزاج يا تاجي پيٽو آهي ان مان ئي سر جڻهار جي تخليق وجود وٺي ٿي، شاعر جي بنيادي قوت هن جو فڪر شعور، پنهنجي ذات، سماج ۽ فطرت سان توصل يا ڳانڍاپو ۽ پنهنجي خود آگاهي ۽ ڄاڻ آهي. جيڪا هن جي تخليقي عمل جي تحريڪي عنصرن کي اپارڻ جي صلاحيت رکي ٿي. جنهن جي وسيلي هن جي

معروضات ۽ فڪري اظهار تي گرفت هوندي آهي. لطيف وٽ بحیثیت شاعر جي اها خوبي اتر درجي جي موجود آهي. جو سندن ڪلام جو هر لفظ توڙي بيت نهايت شسته ۽ ڀر معنيٰ ۽ وزن دار آهي، انهي سلسلي سان سندن ڪلام نهايت وڏي ماڻ ۽ ڀر وارو آهي. جنهن ۾ دائمي ۽ صداقت جا قدر توڙي صوري ۽ معنوي حقايق جا عنصر ايترا ته مضبوط آهن جو رهندي دنيا تائين سندن ڪلام جو اعجاز ۽ سچائي برقرار رهندي. ڇاڪاڻ ته لطيف بحیثیت شاعر، عارف آدرشي انسان جي هڪ اهڙو وجود آهي. جيڪو ٻين جي روح سان مخاطب ۽ انهن جو ترجمان آهي. ان لاءِ ته اهي هن عظيم شاعر جي روح جي آواز کي سمجهن ڇاڪاڻ ته لطيف جي روح پاڻ کي خود بيني ۾ مصروف رکڻ نه پئي گهريو پر پنهنجي وجود جو مقصد سندن آڏو انسانيت جي سکئي ستابي هئڻ ۽ عالم جي آبادي ۽ بقا ۾ نظر ٿي آيو. ان ڪري ئي سندن روح مان اهو آواز نڪتو ته:

سائين سدائين ڪرين مٿي سنڌ سڪار  
دوست مٺا دلدار، عالم سڀ آباد ڪرين.



#### مددي ڪتاب

1. شاه جو رسالو شاه جو ڪلام جلد پهريون محقق ۽ شارح ڊاڪٽر نبي بخش خان بلوچ
2. شاه جو رسالو شرح سان - ڊاڪٽر گر بخشاڻي
3. پت جو شاهه - ايڇ ٽي سورلي
4. ڪنڌيءَ ڪونئر ٽڙن، - محمد حسين "ڪاشف"
5. صوفي فڪر ۽ لطيف - محمد حسين "ڪاشف" (سربروو ۾ مقالو)
6. پنيءَ ٿيون پڙڪن. - محمد حسين "ڪاشف" (سررامڪلي ۾ مقالو)
7. اڀياسي نوٽ ڪڇڪول مان - محمد حسين "ڪاشف"

## لوچیان ٿي لا حد ۾

انساني تهذيب و تمدن هيڏي ساري خارجي طمطراق جي باوجود زندگي جي تلخين ۽ ڪڇ روين کي متاثر لاءِ فنون لطيفه جي محتاج آهي، جنهن جي سهاري انساني روح جي آبياري ٿيندي رهي ٿي، انهي سلسلي سان سماج ۾ سڀ کان ساراه جوڳو شاعري جو وجود ان جي شخصيت ۽ انجو فڪري اغماض آهي، جنهن ۾ هو شاعري جي لوازمات سان سماج جي فڪري روين، انسان جي مادي ۽ روحاني تقاضائن روح جي تڙپ حسن جي ڪشش، محبت جي تلاش ۽ تخيل جي بلندي ۾ تطبيق پيدا ڪري سماج ۽ ان جي ماڻهوءَ لاءِ هڪ پيغام ڏئي ٿو. جنهن ۾ وٽس زندگي جو مادي ۽ روحاني مشاهدو اوتون جوتون ڏيندو نظر اچي ٿو. جيڪو شاعر جي مقام ۽ ان جي فڪري بلندي ۽ روحاني مقام کي متعين ڪري ٿو. لطيف جي شاعري به هڪ اهڙي ئي شاعر جي شاعري آهي جنهن زندگيءَ جي مطالعي، ان ۾ پيهي ۽ غوطه زن ٿي ڪري زندگي جي مادي ۽ روحاني روين جو اظهار ڪيو آهي. جنهن ۾ دائمي، صداقت ۽ مشاهدي جا اهي قدر ۽ ماڻ سمايل آهن. جيڪي لطيف جي شاعري کي زندگي بخش شاعري سان متصور ڪن ٿا. جنهن ۾ هڪ اهڙي اتهاس ۽ الهام جا رويه موجود آهن، جن جي توجيه ڪرڻ کان انسان جو ذهن قاصر آهي. لطيف سرڪار جو ”سر آسا“ به

اهڙين ئي ڳوڙهاين وارو آهي، جنهن ۾ شاعر جا احساسات ۽ تاثرات ذاتي علم ۽ ادراڪ جي حد تائين محدود نٿا رهن. بلڪ اهي فڪر جي سرحدن کي ٽوڙي شاعري جي وجدان ۽ جمالياتي احساس جي عالم ۾ پهچي وڪريل وڪر جي بجاءِ تنظيم جي هڪ اثرائتي صورت اختيار ڪن ٿا. جنهن کي شاعري جي شعوري ۽ وجداني ڪيفيت نزول جي اها صورت بخشي ٿي، جنهن ۾ هڪ طرف انسان جي مادي جذبن ان جي ڪلپنائڻ، پاڻائڻ، امرتا، سردا ۽ سيتلتا جي پوري عڪاسي ڪيل آهي ته ٻئي طرف اهي ان جي روحاني ڪيفيات جي مضمرات، ڪشف و جذب جي عروج و نزول، الفا ۽ الهاميت جي حسين امتزاج سان اسان کي نظر اچن ٿا، جن جي تعمير ۽ تاويل وقت ”لطيف“ جي روحاني بلندي ۽ اعليٰ فڪري مقام محو حيرت ڪري وجهي ٿو ته هي هڪ اهڙي عارف بالله شاعر جو پيغام آهي جو پاڻ لاءِ ”سر آسا“ جي شروعات ڪندي فرمائي ٿو ته:

لوچان ٿي لاحد ۾، هادي لھان نہ حد،  
سپريان جي سونھہ جو قد نہ مد،  
هت سڪڻ جي عدد، هت پرين پرواھ نہ کا.  
(شاه ج)

”سر آسا“ جو جڏهين غائر مطالعو ڪجي ٿو ته حسن ۽ عشق جا محبوب جي ماڻڻ نيه جي نزاکت جا ڪر جي ڪيتي ۽ ڪور جي ڪجسائي جا، ڪئين اسرار ۽ عجائب نظر اچن ٿا. ان سان گڏ شريعت، طريقت، معرفت ۽ حقيقت جا اهي مقام ۽ روحانيت جي اها رمز آشنائي ۽ رمز آفريني پڻ نظراچي ٿي. جنهن کي هن شهر آفاق شاعر ۽ تصوف جي روح روان ۽ روحانيت جي معلم شاعر اهڙي معيار ۽ مقياس سان بيان ڪيو آهي جنهن جو ڪو مثال ڏيئي نٿو سگهجي.

لطيف ۽ پنهنجي روحاني ۽ فڪري روين جي شروعات هڪ اهڙي بيت سان ڪرڻ فرمائي آهي، جيڪو سندن سڄي سرجو مجموعو، تفصيل جي عڪاسي ڪري ٿو. سندن بيت جو هڪ هڪ لفظ سوين لفظن جي معنائن کي پاڻ ۾ سمائي ٿو. جيڪو ذات احديت، واحد جي واحديت، ذات بحت، ذات حق جي وسعت، آفاقيت ۽ لاتعين واري صورت کي نهايت ئي اعليٰ پيرايه ۾ ظاهر ڪري ٿو. بقول سندن ته:

”جانب جو جمال پستان ئي پري ٿيو.“

هت ته جانب جي جمال جي پسڻ کان اڳتي خود ذات حق جي جلال ۽ جمال ان جي وجود جي آهي جيڪو ”بيس ڪمڻه شي“ سان گڏ، ”وكان الله شي محيطاً“، ”كان الله ولا شيء معه“، ”وهو عليٰ كل شي قدير“، ”ولا يحيطون به علماً“ آهي. مذڪوره بيت ۾ تجلّي ذات واجب الوجود جي ڪبريائي مطابق الوجود ۽ بي مثاليت کي بيان ڪيو ويو آهي، اتي ديدار حق جي جلوہ آرائي جيڪا ستر هزار پردن مان ظاهر ٿي، هن صوفي لاکوفي جي قلب تي انوار حق جي ضياءِ پاشي جي جلوي جيڪا جهلڪ وڌي. انهي بصيرت روحاني جي تنزيلي صورت کي پاڻ جنهن ڪيفيت سان محسوس ڪيائون. حق جي انهي حسن لاءِ فرمائي وڌائون ته:

”سپيريان جي سونه جو قد نه مد“

سبحان جي سونه، جانب جي جمال ۽ ڪمال ذات حق جي جلوي ۽ جلال جو نوري نظارو عين جي اک سان اهڙو نظر آيو. جيڪو تشبيح کان منزّه ۽ پاڪ آهي. حضرت الاهيه مطلق علي الدوام منور ۽ متجلّي آهي، جنهن جي تجلّيءَ ۾ ڪو تڪرار نه آهي جنهن جو ادراڪ ڪرڻ محال آهي. انهيءَ صورتحال لاءِ سيدنا ابوبڪر صديق رضي الله تعاليٰ عنه جن فرمايو ته: ”العجزن درك الادراك ادراك“ ان مقام اتي

عقل محو حيرت آهي، دليل قاصد آهي لطيف انهي سڄي رازن کي مقام صديقي جي پيروي ڪندي هلڪي ست ۾ سموهي بيان ڪيو جا اول به آهي ته آخر به آهي. سالڪ جهلڪ عشق جي اسات روح جي ريلي ”قالو بلي“ جي قول واري ٻنڌڻ عارف جي بصيرت روحاني حضرت الاهيه جلشانہ، تعاليٰ جي قدوسيت ۽ ڪبريائي آڏو بي وسي، پنهنجي نارسائي ناتواني جو اعتراف ڪندي چئي ڏنو ته:

”هت سڪڻ بي عدد، هت پرين پرواه ناه ڪا“

حقيقت هر قدم حق اليقين آهي، هو تشابه ۽ تشبيهه کان ماورا منزہ آهي، هو مشهود ۽ متجلا آهي. جنهن کي ڏسي نٿو سگهجي. هن جي ڪمال جي انتها کان تصور ۽ فڪر عاجز آهي جنهن لاءِ پاڻ ئي سرڪار لطيف فرمائين ٿا ته:

”اڏامي ات ويو عقل ۽ عرفان“

سر آسا جي پهرئين بيت ئي ناقص ذهن کي جهوري وڌو انهي فڪر ۽ استعجاب راقم کي حيرت جي عالم ۾ ڌڪي وڌو ته ڳالهه وڏي پنڌ ۾ آهي: ڪلام جي اعليٰ فڪري بنيادن تي پاڻ کي تسلي ڏنر ته سرڪار لطيف پنهنجي ڪلام جي معنوي ۽ صوري چترڪاري جو پاڻ ئي رهبر آهي، انهي آئت کي اڳيان رکي سر آسا جو اڀياس ڪبو ته ”جي تون بيت پائيان سي آيتون آهين“ جي صداقت ڪلام ۾ فڪر ۽ فن جا زندگيءَ جي مادي روحاني روين جا ڪيئي انگ ۽ رنگ پنهنجي سامهون اچي ويا. ڪنهن تي غور ڪري ڪنهن تي غور ڪجي ۽ ڳالهه کي هٿان يا هٿان شروع ڪجي جنهن لاءِ مون پهرين عرض ڪيو لطيف جي ڪلام جو هي سر به نهايت ڳوڙهائي ۽ انفراديت وارو آهي. انهي لاءِ مون کي هي اظهار ڪرڻو پئجي ويو ته:

”شاعري ڪرڻ نسبتاً آسان آهي پر شاعري ۾ روح شاعري پيدا ڪرڻ نهايت ئي مشڪل ڪم آهي. جنهن کي لطيف نهايت بالغ نظري، فڪري بلندي ۽ شائستگيءَ سان مادي ۽ روحاني روين کي شاعري ۾ نپايو آهي ان لاءِ هن جڳ سڪري شاعر تي سلام هجي. انهي بنياد تي اهو واضح ٿئي ٿو ته دنيا جا وڏا شاعر ۽ صوفي هڪ ٻئي جي آواز جي بازگشت نه آهن جيئن لطيف لاءِ ڪن محقق سندن ڪلام ۽ فڪري روين لاءِ ماضي ۾ پيٽ ڪئي آهي ۽ لطيف جي فڪري عنصرن کي مستعار ڄاڻائڻ جي ڪوشش ڪيل آهي جنهن کي انهن ليکڪن جي پنهنجي مبالغوي آرائي کي جٽائڻ کان سواءِ ڪو علمي ڪارنامو نٿو چئي سگهجي. لطيف اهڙن تجزين ۽ تقابل کان بلڪل مٿانهون آهي، پاڻ سرڪار دنيا جا ايڏا وڏا شاعر ۽ عارف بالله صوفي آهن جيترا ٻيا، سندن عظمت فڪري گهراڻي ۽ اغماض لاءِ ڪا ليڪ ڪڍي نٿي سگهجي. سندن شاعري ۽ فڪر اٿاهه سمونڊ آهي انهيءَ اونهي عميق جو پرو لهڻ پري آهي، هر ڪنهن شاعر جي وجدان ۽ شعوري بلندي جي پنهنجي نوعيت ۽ جهان هوندو آهي ڪو به اعليٰ فڪر رکندڙ شاعر ڪنهن کان فڪري اوڌر ڪونه ٿو ڪٿي. بجاءِ ان جي هر شاعر جو مزاج ۽ تخليقي عمل پنهنجي انفراديت رکي ٿو. لطيف جي پنهنجي انفراديت ۽ سڃاڻپ آهي. ”هر شاعر جو ”مان“ هزارين ”مان“ مان جڙي ٿو جنهن ۾ حق سچ جو آواز ۽ روح عصر سمايل هوندو آهي. اعليٰ شاعري رنگ نسل، قوميت، نسليت، ملڪ ملت، ايمان مذهب، ذاتي مزاج ۽ مفاد جي حدن کي توڙي ڇڏي ٿي ۽ هوسجي انسان ذات ۽ دنيا جو ورثو بنجي پوي ٿي. جنهن ۾ شاعر جي مشاهدي، تاثرات، تلازمات، حقائق و معارف کي شاعر جو مذهب چڻجي ته بجاءِ آهي. جنهن ۾ اسان کي اهم ۽ ڪي خاص ڳالهيون ملنديون عالم مجازي يا مادي ڪائنات جي عظمت

قلبي واردات روحاني ڪيفيات، بيچيني ۽ اضطراب هڪ اهڙي مقام جي تلاش ۽ ان جو منظر جيڪو مادي روين کان نهايت اتاهون ۽ هڪ اهڙي ڪيفيت جو عڪاس هوندو آهي جنهن کي ڪوبه پڙهندڙ پنهنجي احاطي ۽ خيال ۾ آڻڻ کان قاصر هوندو آهي. بقول شخصي ”جيترو وڏو شاعر هوندو اوتري ان جي احساس جو دائرو وسيع هوندو آهي“ ڀت جي پلامانس جو وجود اسان کي سندس لفظن جي تاجي پيٽي ۾ اٿيل محسوس ٿيندو جيئن پاڻ ئي سرڪار انهي عقيدت لاءِ فرمائي ويا آهن:

پاڻهين جل جلاله، پاڻهين جان جمال،

پاڻهين صورت پرين جي، پاڻهين حسن ڪمال،

پاڻهين پير مرید ٿئي، پاڻهين پات خيال،

سڀ سڀوئي حال، منجهائي معلوم ٿئي. شاھ ح

يا

پاڻهين پسي پاڻ کي، پاڻهين محبوب، الخ

يا

جي مورت ۾ مخفي ٿيا، صورت پڻ سيئي، الخ

لاکيٽي لطيف جي ڪلام جي جيتري فڪري ۽ علمي عظمت آهي. اوترو ئي لطيف جي ڪلام کي مؤلفين، محققين، سهيڙيندڙن ۽ سموهيندڙن ڀت جي بانڌن جيان اهڙو ته منجهائي ڇڏيو آهي جو ان ڦوري مان ڪٿان ڪاتند صحيح سلامت نٿي نڪري هر مولف ۽ محقق جو پنهنجو گس ۽ ڪلام لاءِ پنهنجي راءِ آهي. ڪلام لاءِ مقرر ڪيل هيترن معيارن ۽ ماڻن جي باوجود ڪلام جي سرن جي تعداد بيتن جي پڙهڻين، وضعي ڪلام ان جي گهاٽين، ڪلام جي استنباط ۽ تصحيح روايت ۽ دريافت تي متفق نه ٿي سگهيا آهن ”سُر آسا“ به اهڙي هاڃي جو شڪار ٿيل آهي، گنج جي بيتن جي پڙهڻي هڪڙي پوءِ جي

قلمي نسخن ۾ ان کان ٻي طرح اشاعتي دور جي شروع کان وٺي حال واري دور تي نظر ڪبي ته هر مولف ۽ مرتب وٽ بيتن جي سلسلي، سر جي داستانن جي پنهنجي، پنهنجي ترتيب آهي. انهيءَ سڄي مامري تي راقم ڪافي دفعا خيال آرائي ڪئي آهي ته فن اسماء الرجال جيان ڪلام جي ماخذات، ڪتابتن، روايتن جي چنڊ چاڻ ضروري آهي. تحرير جي نوعيت ۽ صورتخطي جي صورت سان گنج به تحقيق گهري ٿو. محض تقليد ۽ عقيدت هن عارف بالله صوفي شاعر جي ڪلام ۾ ڪو حسن پيدا نه ٿي ڪري سواءِ ابهام ۽ ابهام جي اسان کي هنن خانن ۾ ورهايل نظر اچي ٿو.

الف: ڪي بيت اهڙا آهن جن ۾ حسن عشق محبوب جي ماڻن، جو هڪ عجيب انداز نظر اچي ٿو. جنهن ۾ استعجاب ۽ محبت واري ميڙائي جي خيال وارا نڪتا سمايل آهن.

ب: اکين جي البيلائي، نيٺن جي نيٺ، ونين ۾ ويهڻ ۽ پنڀڻ ۾ پيهي وڃڻ جو عجيب نزاکت وارو سهڻو تصور ملي ٿو. جنهن ۾ اکين جي التين عادت ۽ وڙهڻ وارا ونگ وجهڻ، ڪڪرن جيئن آگر ڪري وسن ته پيئون وسن ۽ اتي وڃيواٽڪن ”جت نهايت ناه ڪا“، ”اک اشهد چاءِ“ ۽ ”اک التي ڌار وَنءُ التوعام سين“، جهڙا راز پريا نڪتا نروار ڪيل آهن.

ج: شاعر پرين جي پاڙي رهندڙ ”ڪر“ جيڪو رقيب جي حيثيت رکي ٿو، ان کي به ڪو پارائو نٿو ڏي پر ان لاءِ به دعاگو آهي ته الا ڪر جيئن ..... الخ.

د: عشق جي آزار کي راز ۾ رکڻ، سڪ کي سانڍڻ جي ترغيب سان گڏ اهم نڪتو جيڪو بيان ڪيو آهي ته لوڪ کان ته سڀ ڪو پاڻ لڪائي ٿو پر ڳالهه تڏهن وڏي مام واري ٿي پوي ٿي، جڏهن

لطیف ”لڪ کان لڪڻ“ واري سون جهڙي سڄي ڳالهه ڪري ٿو. جا عام ڪي سمجهه ۾ نٿي اچي.

ه: سڀ کان وڏو ۽ اهم موضوع هن سر ۾ تصوف ۽ روحانيت جي رمز آفريني ۽ حقيقت الحق جي حقيقت شناسي جو آهي. جنهن ۾ ”ڪل ترڪ“ ۽ تحقيق ۽ ”جامع سڀ جهان“ جهڙن نڪتن جيڪي ”فاينسٽائو الوفرم وجه الله“ جا غماز ۽ آئيندار آهن. انهن جو هڪ اهڙي آفاقي مقام تان مشاهدو ماڻي اظهار ڪيو آهي جنهن جو ڪو بيان ئي ڪڍي نٿو سگهجي ۽ نه وري انهي نڪتہ نوازي ۽ روحاني رمز شناسي کي ڪو پنهنجي احاطه خيال ۾ آڻي سگهي ٿو. انهيءَ حيثيت سان لطيف صوفي مقام ۾ وڏي پد تي آهي.

لطيف<sup>٢</sup> مجاز جي مار ۽ پنڀڻن جي پڇ، اکين جي ارداس ۽ ونين ۾ ويهڻ بعد محبوب جي ماڻن جي گهاءَ ۽ عشق جي تير بي پير، فراق ۽ وصال، ميڙائي ۽ ڦوڙائي، انتظار ۽ اوسيڙي اندر جي لوڇ پوڇ جي سڄي ڪيفيت کي جنهن جا سر آسا ۾ ڪئين رنگ رچيل آهن. انهن سڀني کي گڏ ڪري هڪ هنڌ آڻي هڪ ئي بيت ۾ سموهي اهڙي دلبرائي واري گهايل انداز ۾ پيش ڪيو آهي. جنهن جو مثال دنيا ۽ شاعري ۾ مشڪل هجي. انهيءَ ضرب ۽ ڪرب ورونهه ۽ وڻاهه کي اوريندي فرمائين ٿا ته:

مون کي ماءُ مجاج، پيڇاري جيئن پڇيو  
هٿن ڇڏي هاج، ويئي سار سندن مان. (شاھ<sup>٢</sup>)

الله الصمد! لطيف واري، واري ڇڏي، صرف مجاز جي ميخ ئي عاشق جي وجود کي پڇي، ڪپهه جي ڦنڦڻن جيان ڪري ڇڏيو. جنهن جي تند بي تند آهي بقول ڪنهن سگهڙجي ته:

لڳي ميخ نه اڪڙي هنيئن جا هنئين منجهه هوتن... الخ

محبت جي ميخ قرب جي ڪلي محبن هٿان اهڙي ته لڳي  
ويئي جو هٿن هاج ڇڏي ڏني. سنڌ ساڻا ٿي سنڀار کان رهجي ويا. اهو ته  
هو مجازي مام جي حالت زار جو اظهار پر جڏهين سالڪ دوتئي جي پردن  
کي پاڻان پري ڪري حقيقت جي گهونگهٽ ۾ گهوري ٿو ته حيرت جي  
اهڙي عالم ۾ پاڻ کي پسي ٿو جتي هن کي پنهنجو وجود بي وجود  
محسوس ٿئي ٿو ۽ دانهه ڪري چوي ٿو ته:

حقيقت هڻي منهنجي، جان جدا ڪئي،  
هڪڙو پسا پرين ريءَ، سگهان تان سهي،  
ڌڻي ۽ ڌڻي اڃي ورهيو آهر روح ۾. (شاھ ح)

لطيف ح حقيقت روهي جي اهڙي ڪيفيت جو اظهار فرمائي  
ويا آهن. جنهن ۾ وجود جي تعنيات ۽ ذات احديت جي وچ جا پردا جن جو  
سلسلو هن ڪائنات کان وٺي حضرت الاهيه يعني ذات حق تعاليٰ تائين  
جيڪا واجب الوجودي ۽ عين الاعيان جو مصور ۽ منبع آهي، ان تائين  
هوندا آهن. جيڪي سالڪ جي چشم بصيرت جي عنايت الاهي سبب  
هتي پري ٿي پوندا آهن. جيڪو مقام حيرت در حيرت آهي. اهو مشاهدو  
تشابه ۽ تصور کان منزله ۽ پاڪ آهي. اهو مقام اعراف آهي جتي اهل حال  
جو حال اهو هوندو آهي جو انوار ذات انهن جي رخ تي غالب اچي وڃن ٿا.  
هنن لاءِ هڪ پسا به پرين ري کڻڻ ڏکيو آهي. سندن وجود انوار الاهيه  
جي تنزيل ۽ مشاهدي ۾ ايترو ته سرشار هوندو آهي جنهن لاءِ ڪو مثال  
نٿو ڏيئي سگهجي، انهي ڪيفيت حضوري لاءِ پاڻ سرڪار فرمائين ٿا ته:

هو پڻ ڪونهي هن ري، هيءُ نه هنهان ڌار،  
”الانسان سري وأناسره“ پروڙج پچار،  
ڪندا وٽا تنوار، عالم عارف اهڙي. شاھ ح

انهيءَ گجھہ گجهاندر ڳالھڙي ۽ راز دروت کي سرڪار لطيف ”سُر آسا“ ۾ نهايت اعليٰ رمز ۽ بلند خيالي سان بيان فرمايو آهي، جنهن جي توضيح ۽ تشريح لاءِ فڪري بصيرت جي ضرورت آهي. اهل دل ئي ان کي وينجهائي سگهي ٿو. باقي مون جهڙي ماڻهوءَ لاءِ انهيءَ مقام سڪينيت جو تصور ڪرڻ به محال آهي. هنن چند ستن ۾ مون پنهنجي علمي بي بضاعتي جي آڌار تي ”سُر آسا“ جي مجموعي مقصد کي پيش ڪرڻ جي ڪوشش ڪئي آهي. هن سر جو هر بيت ۽ هر بيت جو لفظ نهايت ئي معنيٰ خيز ۽ فڪر انگيز آهي. بنيادي نڪتو هن سلسلي ۾ آهي ”شاعر جو تفڪر ۽ مشاهدو“ جيڪو مادي توڙي روحاني عنصرن جي بنياد تي ڪمال آفرين ۽ وڏي پد وارو آهي، جنهن ۾ هن عارف باللہ شاعر بقول شيخ محي الدين اڪبر ابن العربي ته هر صاحب حال جو پنهنجو مقام ۽ حال آهي ۽ هر مقام لاءِ زبان آهي. جيڪا ترجمان الاهي آهي ان لاءِ هر عارف حسب احوال و مقامات جي مرتبن ۾ لب ڪشائي ڪري ٿو. پٽ ڌڻي لاءِ ائين محسوس ٿو ٿئي ته پاڻ نه صرف مجازي طور تي پورو روحانيت جي عالم ۾ هڪ اهڙي مقام تان حضرت الاهيه جي ديدار ۽ حق جي نوري نظاري مان فيضياب ٿي انهيءَ اشعاع پذيري کي پنهنجي ڪلام ۾ سمايو آهي، جيڪو عمل وڏي اغماض ۽ ڪمال وارو آهي، جنهنجو پرتو سندن هن بيت ۾ بخوبي نظر اچي ٿو.

منه محراب پرين جو جامع سڀ جهان،

اڏامي اُت ويو عقل ۽ عرفان،

سپوڻي سبحان، ڪيڏانهن ڪري نيتيان.

(شاھ ج)



## هيكائي هيك هئي...!

لطيف<sup>۲</sup> جي فڪري سلسلي سان پنهنجي لکڻين ۾ ڪيترن هنڌن تي هن ڳالهه جو اظهار ڪيو اٿم ته ”تصوف“ جي نقطہ نظر کان لطيفي شرح جو ڪم اهو نه ٿيو آهي جيڪو ٿيڻ گهرجي. جيئن پڙهندڙ تصوف جي حقيقت ۽ اسرار و رموز کان واقف ٿي سگهي. ان جو نتيجو اهو نڪري رهيو آهي، جو ”لطيف“ جي صوفيانہ خيالن ۽ اظهاري نڪتن کي سريت، سيريلزم، ويدانت، يوگ ۽ جوگ جي نظرين سان سلهاڙيو وڃي ٿو ۽ لطيف جي عرفاني عطا واري سلسلي کي جيڪو ”اوسي“ طريقي جو مظهر آهي ان کي ڪنهن هندو آڏوتي يا جوگي جي فيض جو نتيجو ڪوٺيو وڃي ٿو. انهي سلسلي ۾ ”پروفيسر اجواڻي“ گوڙ ڪئي آهي. اسان وٽ ان معمي کي حل ڪرڻ ۽ ان جي چنڊچاڻ بجاءِ ويدانت کي هر شيءِ تي مقدم تصور ڪيو وڃي ٿو. ڪي حلقا ان ۾ ايترو ته اڳتي نڪري وڃن ٿا جو هن کي ”لطيف“ ويدانيت ۽ سيريلزم جو Symbol نظر اچي ٿو ۽ سندس ڪلام جي توحيه انهي رنگ ۾ ڪندي نظر اچن ٿا.

لطيف تصوف ۽ مقامات ۽ مدارج تصوف جو نڪتہ شناس، نڪتہ نواز ۽ جوابِ راز آهي. وٽس وهبيت ۽ ولايت، احد، احديت، شاهد ۽ مشهود لاءِ پنهنجو ماڻ ۽ اظهار جو پنهنجو انداز آهي. هتي آئون هن عارف بالله ۽ صوفي باصفا جي ڪلام ۾ الاهيات ۽ صوفيانہ فڪر جي

هن نڪتن تي ويچار وندڙ مناسب ٿو سمجھان. هڪڙو ”ڪنت ڪنزا مخفيا فاحبت من اعرف فخلقت الخلق“، جنهن جو تعلق مقام ”عماء“ سان آهي. ٻيو ”الست بربڪم“ جنهن جو تعلق ”قالوبلي“ واري قول سان آهي.

## الف:

- (1) پرتو پنهنونءِ جو سهائي ۾ سياهه.....
- (2) پرتو پنهنون جو جهڙ جيئن جهالا ڏي، ....
- (3) پسي جهاجه جمال جي جنين پيتي پڪ، ....
- (4) مري جيءُ ته ماڻئين جانب جو جمال ....
- (5) ڪاڪل ڪني جا، ڪفن تنهن ڪين ٿئي.....
- (6) هيڪائي هيڪ هئي وحدانيت واه، ....

صوفي فڪر ۾ ”عماء“ کي وڏي اهميت آهي، ڇاڪاڻ ته اهو مقام حق جي امر جو منبع ۽ مصدر، انوار نوري جي تنزلات جو مقام اعليٰ آهي. عارفن ۽ عشاقن جو اظهار ته ”عماء“ نور جي صدور جي سرواڻ ۽ جمال حق جي جاءِ آهي. جيڪا نه محتاج زمان آهي نه مڪان. هن جي ڪيفيت يا رنگ جو آخري نقطو سياهي مائل آهي، جنهن ۾ نور جي تابش آهي، عارف جڏهن قبض ۽ بسط، حال ۽ قال، القاء ۽ كشف، تجريد ۽ تفريد، صحو ۽ سڪر مان سفر ڪري حقيقت الحقائق جي دائري ۾ اچي ٿو ته پوءِ هو ”هويت“ يا مقام احديت ۾ پهچي ٿو. سندس ”عين“، ”عين العيون“ ۾ مدغم ۽ ملحوڻ هوندو آهي، ليڪن ان جي باوجود ان جي انهيءَ نور جي صدور جي تجلي هن تي پوي ٿي. امر نوري امر موجود هوندو آهي، جنهن جي صورت انوار حق جي هوندي آهي. جڏهن امر نوري مقام ”عماء“ جي دائري ۾ اچي ٿو ته ان تجلي جي ڪيفيت کي برداشت ڪري نٿي سگهي ۽ ان سان متصل ۽ محلول ٿي وڃي ٿي. ان مقام تي

عارف جو فنا، بقا ۾ بدلجي وڃي ٿو ۽ هن کي تصرف حق جي قوت عطا ٿئي ٿي. جڏهين ڪوبه عارف انهي مقام معمور کي ماڻي ٿو ته التباس جو اولڙو ختم ٿي وڃي ٿو ۽ عالم بشریت عالم نوري جي بحر بيڪران ۾ گم ٿي وڃي ٿو. هر سوء سبحة جي سونهن ۽ ذات حق جي جلوہ آرائي هوندي آهي. لطيف جي بيان ڪيل مٿين بيتن ۾ انهي مام جو مذڪور سمائل آهي. جنهن کي لطيف ”سهائيءَ ۾ سياه“ پنهنجو پرتو، جمال جي جهاجھ، جانب جو جمال ۽ وحدانيت واه جي لقب سان بيان ڪيو آهي. اهو مقام ”هو“ ۾ گڏجي ”هو“ ٿيا جي ڪبريائي واري ڪيفيت جو آهي. جتي وجود ۽ واجد، شاهد ۽ شهود جي وچ ۾ ڪا وارو ٿي نه هوندي آهي. پاڻ ئي پسي پاڻ کي“ وارو سمان هوندو آهي. انهي مقام تان ”بايزيد بسطامي“ ”جنيد“ ”منصور“ ۽ ٻين حق جو هوڪو ڏنو. ڪنهن ”سبحاني ما اعظم شاني“ چيو ته ڪنهن ”انا الحق“ جو نعرو هنيو.

ب:

الست بریکم جي سلسلي سان لطيف وٽ جيڪو اظهاري سلسلو آهي. اهو نهايت معنيٰ خيز، وڏي مام ۽ ڳڻ وارو آهي، جنهن کي هن عظيم شاعر ۽ صوفي مارئي، سهڻي ۽ سسئيءَ ۾ هن طرح بيان ڪيو آهي:

- (1) الست بریکم جڏهين ڪن پيوم،  
قالو بلي! قلب سين، تڏهين تت چيوم.....
- (2) نڪا ڪن فيڪون هئي، نڪا مورت ماه.....
- (3) نڪا ڪن فيڪون هئي، نڪو لڱ لحم.....
- (4) چئي ”ڪن فيڪون“. جڏ خلقيا روح خدا.....
- (5) نڪا ”ڪن فيڪون“ هئي، نڪا هونگ نه هون.....

- (1) ساهڙ جا سينگار ازل کان اڳي هئا،  
نڪا ڪن فيڪون هئي نڪا ٻي پچار....
- (2) الست ارواحن کي جڏهين چيائون....
- (3) الست ارواحن کي جڏهه چيائين جيئن...
- (4) الست ارواحن کي جڏهه امر ڪئو الله....
- (5) الست ارواحن کي جڏهه فرمايو فتاح
- (6) الست ارواحن کي جڏهه فائق فرمايو...
- (7) الست ارواحن کي جڏهه جاڳايو جليل...
- (8) جڏان ڪن فيڪون چئي، نيو آريائي ارواح....

مٿين بيتن ۾ لطيف جنهن راز ازلي جو اظهار ڪيو آهي، حق جو اهو راز جيترو اونهائي وارو آهي اوترو ئي ان ۾ حقيقت جا نڪتا پوشيده آهن. لطيف رح انهن سرن ۾ جنهن مام جو مذڪور اوريو آهي ۽ انهيءَ ايڏي وڏي ڳالهه کي القاءِ ۽ بصيرت الاهي جي ڪيفيت سان جنهن اعليٰ مقام تان بيان ڪيو آهي. اهو امر سندس روحاني بلندي ۽ مقام ولايت تي دلالت ڪري ٿو. شارحن طرفان لطيف رح جي انهن ڳوڙهائي وارن بيان ڪيل نڪتن کي کولي بيان ڪرڻ جي ڪڏهن به ڪوشش نه ڪئي ويئي آهي ته انهيءَ بصيرت افروز ڪيفيت جي حقيقت ڪهڙي آهي، انهي رمز آفريني ۾ هي عظيم شاعر عرفان ۽ معرفت جا ڪهڙا حقايق بيان ٿو فرمائي. ڪن هنڌن تي لطيف ڪُن فيڪون کان اڳ جي ڳالهه ٿو ڪري ته ڪٿي وري ”ڪُن فيڪون“ چئي ”خلقيا روح خدا“ کان بعد جو وٽس بيان آهي. جيڪو ”الست بربڪم“ ۽ ”قالوا بلي“ جي قول تي منتج آهي. انتهائي غور جو مقام آهي ته ذات حق جي ازليت، ان جي ڪبريائي،

ان جي جلال ۽ جمال جو پرتو، جنهن ۾ سڀ عالم سمايا پيا آهن، لطيف<sup>۲</sup> انهي وحدانيت جي وادي مان ڪهڙي گهڻي ڪڍي انهيءَ ڳڻ جي ڳالهه ڪري ٿو. جنهن ۾ ”ساهڙ جا سينگار ازل کان اڳ هئا“ ۽ ”سجڻ تنهن ساعت ۾ اڀي ڏناسون“ يا ”ملڪنٺان مهند هئي توڙي جي توار“ جو وٽن بيان آهي. اهو به اهڙي طرح سان آهي، جنهن ۾ لطيف انهي اونهي اسرار جو مشاهدو ماڻيندو نظر اچي ٿو.

”الست بربڪم“ ۽ ”قالو ايلي“ جي صدا ۽ ادا هڪ اهڙي عالم يا اهڙي الاهي ڪيفيت سان واسطو رکي ٿي. جنهن جون ڪو تعين آهي ۽ هو، ۽ نه وري ان جو تعين ڪري ٿو سگهجي. روح جي سلسلي سان ڪتاب الله يعني قرآن حڪيم اسان جي جيڪا رهبري ڪري ٿو ۽ ان جو جيڪو حڪم آهي، ان جي تحت اسان کي اهو تسليم ڪرڻو آهي ۽ ان تي ايمان آڻڻو آهي ته ”قل ارواح من امر ربي“ ٻي ڪنهن به پس وپيش ۾ اسان کي نه پوڻو آهي ۽ نه وري انهي ڳجهه کي ڳولڻو آهي ته انهي مام جي مذڪور ۾ انهي راز جو راز درون ڪهڙو آهي. لطيف وٽ جيڪو اظهار آهي اهو انهيءَ ڳجهه جو ڳولائو نه آهي ته انهي ڳالهه جو ڳوٺ ڪيئن آهي. لطيف روح الارواح ۽ روحن جي ڳالهه ٿو ڪري جيڪا ”الست بربڪم ۽ قالو ايلي“ جي ڪيفيت جي حامل آهي. جنهن ۾ ”ذات حق“ جيڪا روح الارواح آهي، اها روحن کان اقرار ٿي وئي يا پڇي اقرار ٿي ڪرائي ته ڇا ”آئون اوهان جو رب نه آهيان؟“ جواباً چيو ويو ته ”هائو، بلاشڪ تون اسان جو رب آهين“ هت ڳالهه لطيف رحه جي مقام عرفان ۽ روحاني منزل جي آهي. هن جي روحاني عروج ۽ ڪيفيت اتصالي جي آهي، جنهن ۾ لطيف رحه پنهنجي مقام عرفان تان پنهنجي روحاني، تلازمات، اکتشافات يا مشاهدي ذريعي ازليت واري انهي ڪيفيت جي ڳالهه ڪندو نظر اچي ٿو. جيڪا عالم ملڪوتي يا عالم نهايت سان

مشابهه آهي، لطيف جو اهو مشاهدو اسان کي ڇا ٿو ڏيکاري يا ڇا ٿو محسوس ڪرائي؟ اهو سوچڻ جو مقام آهي... لطيف انهي حال حقيقت کي بيان ڪندي وڏي واڪي دانهن ڪري چوي ٿو ته:

لوچيان ٿي لاهندڙ، هاديءَ لھان نہ حد“

لطيف پنهنجي انهن بيتن ۾ عرفان ۽ القاءَ، وهبيت ۽ خلوت الاهي واري مقام تان ميثاق جي مام کي بيان ڪيو آهي ته:

”نڪا ڪن فيڪون هئي، نڪا هونگ نہ هون“

معنيٰ ته سواءِ ذات حق جي ٻيو ڪجهه به نہ هو. صرف پاڻ ئي هو. ”هڪائي هڪ ۽ وحدانيت واه“ واري ڪار هئي. هر سلسلہ تنزيل منجھس سمائل هو. اهو انهي ذات واجب الوجود جي ڪرم ۽ احسان جو مرھون منت هو. جنهن وجودي ڪيفيت کي ارتعاش ۾ آڻي انهن کان پڇيو ته ”الست بربڪم!“ سندس آواز تي فوراً ليک ڇيو ويو. ”قالو بلي“ حقيقت الحقايق پنهنجي پڪار جي مدعا يا حقيقت انهن کي ڏني، جڻ پنهنجي وجود کان انهن کي آگاهه ڪيو. جڏهن ته اهي سندس موجوديت ۾ هڪ مشيت الاهي ۽ منتظر امر جي صورت ۾ هئا. جنهن جو اظهار لطيف جي لفظن ۾ هيئن ملي ٿو:

”الست ارواحن کي جڏھ چيائين جيئن...“

انهن کي ذات والا صفات امر جي صورت ۾ پنهنجي سامهون آندو. لطيف چواڻي:

”الست ارواحن کي جڏھ امر ڪئو الله...“

لطيف انهن بيتن ۾ عالم روحانيت جي ذات حق سان اتصالي ڪيفيت کي بيان ڪيو آهي، جنهن ۾ ذات حق جو وجود انهن تي ڇانيل هو ۽ اهڙي حالت ۾ هئا، جنهن ۾ سندن وجود پنهنجي لاءِ نہ پر خدا

تعالیٰ جي رضامندي لاءِ انهيءَ جي ئي وجود ۾ محصور هو. حق تعالیٰ جي ذات ئي انهي نوعیت کي بهتر ڄاڻي سگهي ٿي. پر لطیف<sup>۲</sup> جو مشاهدو حق ۽ ذات حق ۾ اغماض هت کمال جو نظر اچي ٿو ۽ سندس عرفان ۽ بصیرت روحاني جو اعتراف ڪرڻو پوي ٿو ته لطیف صرف شاعر نه پر صاحب ولایت ۽ صاحب عرفان پڻ آهي ۽ دنیا جي وڏن صوفین جي سٺ جو ساتاري آهي.

لطیف جنهن کینیت جو اظهار فرمایو آهي، اهو مقام نہایت غور طلب آهي، جنهن ۾ فنا ۽ بقا جي صورت کي سمجھڻ جي ضرورت آهي. جڏهن روح اڃا اظهاري صورت اختیار ڪري عالم شهود ۾ نٿو اچي ته سندس اها حالت فنا واري آهي، پر جڏهن هو تابع امر ٿي ناسوت جي نیهي ٿي اچي ٿو ته هن لاءِ قرب الاهي کي قائم ڪرڻ ضروري آهي ۽ ”کل شيءٍ يرجع الاصله“ تي عمل ڪرڻو آهي. جڏهن عالم ناسوت ۾ ”من عرف نفسه فقد عرف ربه“ جي مقام کي ماڻي ”موتوا قبل انت موتو“ تي عمل ڪري فاني حالت اختیار ڪري ٿو ته اتان ئي سندس روحاني بقاء جي منزل شروع ٿئي ٿي. بقول ”حضرت جنید بغدادی“ جي ته ”ذاتِ ازلي حالت فنا ۾ پیدا ڪیو، ان لاءِ انهن جي وجود جي نوعیت اهڙي آهي جو اهي حالت فنا ۾ فاني ۽ حالت بقا ۾ باقي هوندا آهن. رباني صفات ۽ آثار ازلي ۽ علامات ابدی جو هر لمحي انهن تي گهيرو هوندو آهي.“ اها حالت ڪٿان شروع ٿي ۽ انهي رفاقت ۽ اتصال جو دائرو کیستائين هوندو آهي؟ ان لاءِ فرمایائون ته ”اهو خدا کان شروع ٿي خدا تي ئي ختم ٿئي ٿو.“ لطیف انهيءَ مام ۽ مذکور جو غواص، سیهوڳي ۽ ان جو جوابءِ راز آهي. سندن ارشاد آهي ته:

”هیکائي هیک هئي وحدانیت واه...“

## تتيء تڌيء ڪاهه

لطيف<sup>ج</sup> جي شخصيت سندس ڪلام ۽ فڪر تاريخ جي هر دور ۾ زندگيءَ جي روين لاءِ هڪ اهڙي ضرورت آهي، جنهن جو انڪار ڪنهن به صورت سان صحيح نه آهي، ڇاڪاڻ ته لطيف رح هر دور جو روح آهي، پوءِ اهو هاڻوڪو دور هجي يا ان کان اڳيون يا ايندڙ تاريخ جو جيڪو به دور هوندو. لطيف<sup>ج</sup> ان جو رهنما، سرواڻ ۽ پيلي آهي. لطيف جي حيثيت جتي هڪ عظيم شاعر جي آهي، اتي هن جي هڪ عارف مصلح ۽ اعليٰ گڻن واري انسان جي پڻ آهي، جنهن جي دل ۾ پنهنجي درد سان گڏ سڄي عالم جي سيني ۾ سنڀار آهي، اهوئي سبب آهي جو هي عظيم انسان ”عالم سڀ آباد ڪرين“ جو متمني ۽ دعا ڳوڻي آهي.

”هاڻوڪي دور ۾ حضرت شاهه عبداللطيف<sup>ج</sup> اسان جي ڪهڙي رهنمائي ڪري ٿو؟“ هڪ اهڙو سوال آهي. جنهن جي اندر ڪئين معنائون ۽ مفهوم سمايل آهن. سوال پنهنجي جاءِ تي آسان به آهي ته ڏکيو به، ڪڙو به آهي ته مٺو به، ائون سمجهان ٿو ته ان سچ کي اڳيان آڻجي جنهن لاءِ سرڪار لطيف ساري ڄمار ”تتيءَ تڌيءَ ڪاهه“ ڪانهي ويل وهڻ جي ”جو سبق ڏنو ۽ ائين به فرمايائين ته ”اٿي ڏونگر ڏور جان لاڙائون سچ ٿيو“ پر هن دور ۾ ته ڪاري قيام ٿي ويئي آهي، ڪئي سچ لڙي ويا ڇو ته ”مئي هاڻي سين مامرو اچي پيو انڌن“ واري ڪار آهي، ان

لاءِ هر دور جي نسبت سان لطيف جو جيڪو نقطئ نظر بيھي ٿو. اهو ڏاڍو ڏکيو آھي. ”ڪر ڪي ڪپر ڪاءِ نانگ مٿيارو نڪري“ ڇا ڪجي سچ حق آھي ۽ حق کان راءِ گرداني خلاف انسانيت ۽ خلاف صداقت آھي. ائين ڪٿي چئجي تہ اهو ڪفر جي برابر آھي. توهان جي پيش ڪيل لفظن ۾ سڄي پرڻي پا به جولان آھي، چو تہ ڪوبہ دور مجرد نہ آھي، اهو واقعات جي بنياد تي پنهنجي اظھاري صورت اختيار ڪري سامھون اچي ٿو. واقعات ئي زمان ۽ مڪان جو تعين ڪن ٿا. اھي ئي دور ۽ تاريخ جي نمائندگي ڪن ٿا. جن جي نسبت جي بنياد تي حڪم لاڳو ٿئي ٿو. انھن جي ڪيفيت ۽ ڪميت دور جو ماڻ مقرر ڪري ٿي. ان بنياد تي اوهان ان کي برو يا پلو دور چئي سگھو ٿا. زمانہ حال ۾ دنيا جي اندر، ملڪ جي اندر، ماحول ۽ سماج جي اندر ڇا ڇا نہ ٿي رھيو آھي؟ ۽ ڇا ڇا نہ پيو ٿئي؟ نہ عزت سلامت، نہ عصمت، نہ دين سلامت، نہ دنيا، ”ڪلهي پاتو ڪنجرو، مٿو اگھاڙو“ واري ڪار آھي، بڪ، بيروزگاري، ماراماري، زور زبردستي، اغوا ڪاري، زناڪاري، ڦرلٽ، بي حياتي، بي ايماني، ڪھڙي خرابي آھي جيڪا معاشري ۾ موجود نہ آھي. آمريت ۽ اربابيت، عسرت ۽ عسرت، سامراجيت ۽ استحصاليت سنڌ جو ھانءُ ڪنڀائي ڇڏيو آھي، ڪھڙو سلسلو آھي جنھن سان سنڌ جي حق تلفي نہ پئي ٿئي ۽ لطيف جو روح رڙيون نہ ڪندو ھجي. پڪاري فرمائي ٿو تہ:

اڄ گھرجين يا بداماني پُئرا،

بيلي ٻئي پار، ويرين آھن ويڙھيا.

ھاڻوڪي دور ۾ چور ڏٺي آھي ۽ ڏٺي چور تصور ڪيو وڃي ٿو.

مارين جو مارو آھي.

”ماري مرين شال، دٻ وڃئي ڊيئون“

لطیف نینهن جي نيزي تي بيهي پڪاري پڇي ٿو ته: ”پاڻ هيو  
پڇن ڪٿي هت حبيب جو“ کين ان هت جي تلاش آهي. جيڪو حق جو  
حمائيتي ڀيٽي ۽ ڀرجهلو آهي، لطيف جي فلسفي ۾ ان کي محسوس  
ڪري سگهجي ٿو ته ”اڃا پئي جيئن، سڄڻ ساريون مري“ سندن انسان  
۽ انسانيت سان دائمي وارتو رشتو آهي ڇو ته لطيف خود هڪ اتهاس  
آهي ۽ اتهاس جي پيداوار جو محرڪ ۽ مدون آهي. سندن فڪر جا ماڻا ۽  
قدر هر دور جو ساٿ ڏيندڙ آهن. سندن فڪر ۽ ڪلام ۾ همه گيرت،  
جامعيت ۽ زمان ۽ مڪان سان برميچڻ جي ڪيفيت سمايل آهي هو  
بري تي بچ جو قائل آهي. متو آهين مڃ ٿلها ٿو ٿونا هڻين“. وفا ۽ وفا  
شعاري جو پيغامبر آهي، ڏکڻ سکن ۾ به مارن ۾ محبت ۽ مناس ڪي  
قائم رکڻ گهري ٿو سون تي سيٺ مٿائڻ سندن آڏو عيب آهي، ”ايءَ نه  
مارن ريت، جيئن سيٺ مٿائين سون تي.“

هر دور يا عهد جا حالات ان جي روح عصر جا ترجمان هوندا  
آهن، جنهن ۾ معاشرتي ڪلفتن انفرادي ۽ اجتماعي لاڙن ۾ ان دور جي  
اضطراب ۽ بيچيني کي محسوس ڪري سگهجي ٿو. لطيف مغضوبيت  
۽ معتوبيت جي بنهه خلاف آهي. هوانهن لاءِ ويڙهاند جو قائل آهي. ”هڻ  
ڀالا وڙهه پاڪرين، آڏي ڍال مَ ڍار“. ”پتنگ چائين پاڻ کي، ته مڃ ڏسي  
مَ موت“ لطيف حق ۽ سچ جو ساٿي آهي. ”ڪڙي ۽ قاتل جا هميشه  
هيراڪ،... ته به آه نه سلن عام سين“. سندن رسالي جي چيل ڪلام ۾  
اڌ کان وڌيڪ بيت جدوجهد، ڏونگر ڏورڻ، ڪشالا ڪيڏ، جبل ۽ سمونڊ  
جهاڳڻ ۽ مقصد جي حصول لاءِ تڪليفون برداشت ڪرڻ لاءِ چيل آهن.  
”صبر ۽ شڪر کي ڪاڏي آئون ڪندي“، ”ماءُ وهائو وار ڪڻ پٿرائي  
پانهنجي“ وتن حسن اخلاق، سهڻ ۽ سماجي انصاف جي تعليم آهي.  
”ڌڪاريه ڏيهه مان موڏي شال مرن“، ”مقصد جي حصول لاءِ وتن وڏي

تعلیم آهي، سسئي جا سسئي سر انهيءَ ولوڙ ۽ ڳولها جو بيان پيش ڪندڙ آهن، ”تان کي ڳوري ڄل لاڙائو سچ ٿيو“ يا ”هٿين پيرين مونڙين پنيءَ پر پرندياس“ وٽن اخلاق، انسانيت روحانيت جي رمز آفريني، رمز شناسي، باليدگي ۽ رميدگي حقيقت پسندي، حقيقت شناسي، سچائي ۽ صداقت جا گند پريل آهن. هاڻوڪي پر آشوب دور لاءِ لطيف وٽ وڏو سبق آهي، جيڪو زندگيءَ جي مڙني حقيقتن جي حاصلات ۽ ڏکين کي دور ڪرڻ ۾ وڏي مددگاري وارو آهي ”ٻڌندي ٻوڙن ۾ ڪي هاتڪ هٿ وجهن“ جيان آهن. لطيف هر دور جو مسيحا آهي، وٽن حق ۽ صداقت لاءِ ”سوري سيج ۽ مرڻ مشاهدو آهي“. غلط نظام ۽ ناانصافين لاءِ وٽن اهو احتجاج آهي ته: ”تائين ڪاندين، ٻاهرين پڇان مريئي،“ انسانيت ۾ نا اهلليت کي محسوس ڪندي فرمائي ڏنائون ته: ”ڪنيس ڪوڀجن تن طبيب نه گڏيا“ هاڻي ته انسانيت لاءِ علاج ئي ابنا آهن، انهيءَ ۽ نا اهلي تي فرمايائون ته ”ويج ڏنيين ٿو ٻانهن سور ته هنئين کي سامهان“ هن دور ۽ اهڙي دور لاءِ وٽن پوري فڪري طور آئينداري آهي.

هن وقت انسانيت ڪاريهرن جي ڪيڙ ۽ ويرن جي ور چڙهيل آهي. سامراجيت جو راکاس برڙ باڪاس بزرگ بلائون هٿين پيرين ويهه اوڳاچي رهيون آهن. هر طرف بارود جي بوءِ آهي ۽ انسانيت کي امن ۽ جمهوريت جي نالي ۾ خوني غسل ڏنو پيو وڃي. ”گلوبلائيزيشن“ جي نالي ۾ عالم انسانيت انهيءَ زهر آلود سمونڊ جي سير ۾ ڦاٿل آهي. جنهن مان نڪرڻ لاءِ بصارت سان گڏ بصيرت جي عقل سان معقوليت جي علم مان گڏ عرفان جي ضرورت آهي:

ويهه منڌ پنيور ۾ ڪرڪو واکووس ....

يا

پڳوڻي پير، جيسين رتوراس ٿئي.....

يا

ستي نه سرنديا ڪر پچار پرينءَ جي....

يا

”ويو سچ وٽن تان راسون ڏيئي رنگ“

قومون انسانيت جي دولت آهن ۽ انسانيت قومن جي معراج آهي. قومن جي دل جي ڌڙڪي سان دور جي زندگي وابسته آهي. دنيا ۾ جڏهين به ڪنهن قوم جي دل جي ڌڙڪي ۽ قومي پاوائرن ۽ ڪلپنائن کي دٻايو ويو آهي ته اتان جي مهان انسانن انهن جي دل ۽ روح جي آرزوئن جي ترجماني ڪئي آهي، انهن کي پنهنجو پاڻ سمجهڻ جو درس ڏيڻ جي ڪوشش ڪئي آهي. سرڪار لطيف انهيءَ ڪيفيت ۾ نهايت ئي اڳڀرو آهي. ڪاهوڙين ڪٿي ساجهر ٻڌا سندرا.... پاڻ چچر جي چيهه لهڻ جا قائل آهن. جنهن هن دور ۾ به پير پڻون ڪري ڇڏيا آهن. انهيءَ اجگر کي به مخاطب ٿيندي فرمائين ٿا ته ”آڏا ٽڪر ترمٽان روه رتيون ٿئين،“ نهايت عظيم حوصلي ۽ وڏي گڻ وارو سبق آهي. ڪاش، اسين هن عظيم شاعر جي ڪلام ۾ ان جي فڪر ۾ اغماضي صورت سان ڪو غور ڪريون ته هوند هيڏيون مصيبتون اسانجي صدوري سنڌ تي ڪين اچن ها، خير جي عدم موجودگيءَ ۾ هميشه شر وجود ورتو آهي، هن دور ۾ شر جو هي شور شرابو انهي خال جو نتيجو آهي جنهن کي انسان ”صُر بڪرم عمي“ جي عمل سان پيدا ڪيو آهي. ان لاءِ ”بري هن پنيور ۾ دوزخ جو دونهون“ واري ڪار آهي ۽ ڪپيريءَ ۾ پير..... جو سمان آهي. جنهن لاءِ ڏس ڏيندي چون ٿا ته: ”ور سا سُجي ويڙه، جنهن ۾ سڄڻ هيڪڙو“ ان کي وٺن ترجيح آهي.

سرڪار لطيف<sup>۲</sup> وٽ هڪ صرف ان تي غور ڪرڻ ۽ سوچهڻ ۽ سمجهڻ جي آهي. انفرادي توڙي اجتماعي دنياوي توڙي ديني صوري توڙي معنوي سندن ڪلام ۽ فڪر ۾ صالحيت جو پهلو نمايان حيثيت وارو آهي. سندن ڪلام جو احڪام و اوامر سان تعلق آهي: حقيقت الحقائق ۽ روحانيت جي رمز آفريني سان به تمار آهي. زمان ۽ مڪان سان به سلهاڙيو پيو وڃي، عالم ناسوت کان وٺي عالم هاهوت ۽ باهوت جو وٽن سمان آهي. ”گوچيان ٿي لاحد ۾، هادي لهان نه حد“ جو غماز آهي، هو ڪاهلي ۽ سستي لاعلمي ۽ لابلالي جو قائل نه آهي، بجاءِ ان جي ”ستا اٿي جاڳ نند نه ڪجي ايتري“، جو ”ملاح تنهنجي مڪڙي ۾ اچي چور چڙهيا“، واري ڪار ٿئي. اڄ ندوري نند جي نهوڙ ڪري انهيءَ درياه واري دنگي ۾ چور چڙهيا پيا آهن. ملاح مونجهاري جو شڪار آهن، آت ڏيندي فرمائين ٿا ته ”تانگهي ۾ تائي ٻڌ پنهنجو ترو“ بهرحال لطيف وٽ انساني اخلاق، ڪردار، جدوجهد ۽ قلبي طمانيت جي حاصلات لاءِ وڏو رنگ رچيل آهي. سندن ڪلام اخلاقيات ۽ روحانيت جي اوصاف سان ڀر آهي، ”جي ماسو ملئي مال، ته پوچارا پرڻين“ لطيف هراسم کي پنهنجو پنهنجو مقام عطا ڪيو آهي ۽ هر نڪتي ۽ ڪردار کي پنهنجي ڪيفيت ۽ ڪميت سان بيان ڪيو آهي. متنوع صورتن سان وٽن رنگين بياني آهي. لفظن جي ترڪيب ۽ تحليل پنهنجي اندر هاڻوڪي دور لاءِ وڏيون معنائون رکي ٿي. صرف ٿوري غور جي ضرورت آهي، هن پر آشوب دور لاءِ لطيف هڪ اهڙو سونهن ۽ سجاڻ رهڻا آهي، جنهن سان سنڌ جي هر سور ۽ درد جو درمان ٿي سگهي ٿو. ڇو ته لطيف قال ۽ قيل جو قائل نه آهي پر پاڻ عمل ۽ جدوجهد جو حامي آهي، جا ڳالهه منزل ماڻڻ لاءِ رهبري ڪري ٿي.

”جئن ٿا پڇن ان کي، تيئن جي پڇن پنڌ“

| شاه، سچل ۽ خليفو قاسم |

يا

”محبت جي ميدان ۾، سرجو سانگ مَ ڪر.“

يا

”جيئري جنين کي، لڳا نيزا نيھن جا“

هاڻوڪي دور ۾ سياپي واري سنگ کي محبت جي ميدان ۾  
ملھائڻو آھي ۽ پتنگن جيان مڇ کي مٿو ڏيئي مرڪائڻ ضروري آھي نہ  
تہ تاريخ اسان کي معاف نہ ڪندي.



## غافل غفلت چوڙا!

دنیا جي عظیم شاعرن جي عظمتن جو ساٿاري، فن ۽ فڪر جو ضوفشانين جو سرواڻ، روحانيت جي رمز آفريني، رمز شناسي، رمز افشائي جو جويالہ راز، عقل و خرد جي بلندين ۾ محو پرواز، حسن و جمال جو جلوہ آرائي، جلوہ نمائي جو سردار، عشق ۽ محبت جو راز ۽ ان جي اظهار بياني ۾ ید طولیٰ رکندڙ، سونھن ۽ سوييا جي تشريح ۽ توضيح ۾ يڪتا، انساني مزاج جي رعنائين، دلفريبين، پاونائن، کلپنائن ۽ روح اسرار و رموز جو نڪتہ شناس انساني روين جو نبض شناس ۽ انسانيت جي علمبردار، حقائق دقايق جي شارح سنڌ ڌرتيءَ جي سونھن ۽ ان جي سڀيتا کي سڦل ڪندڙ لطيف رح جھڙو شاعر نہ اڳ ٿيو ۽ نہ وري ڪو پوءِ پيدا ٿيندو. کير ڪيترا بہ کڻي تسلسل پيدا ڪري ۽ ان ڳوٺ لاءِ ڳنڍيون ڏي. اهي سڀ هن مھان شاعر جي مقام آڏو هيچ ۽ هيٺائون آھن. لطيف سرڪار زندگي جي جملي رعنائين، رنگينين، رومانيت جي رمز آفريني ۽ رمز شناسي ۽ حقيقت الحقايق جي ڳجھ کي جنھن سليقي ۽ سپاءَ سان حقيقت ۽ حسن آرائي سان بيان ڪيو آھي، ان جي فڪر جو ڪورنگ ئي بيان ڪري نٿو سگھجي. لطيف پنھنجي ڌرتي، ان جي ماڻھن جي حال، پنھنجي پيش ڪيل ڪردارن، هتان جي سانگين جي سھت انھن جي زندگيءَ جي ھر ڪارج، تشريح جو محتاج آھي، نہ تعريف جو، ڇاڪاڻ تہ

هن جڳ سڪري شاعر پنهنجي ڌرتيءَ ۽ ان جي ماڻهن سان پيار جو جيڪو حق ادا ڪيو آهي، اهو وڏي پد وارو آهي. هي عظيم انسان پنهنجي فن ۽ فڪر ذريعي هڪ جيئري جاڳندي دنيا جو عڪس اکين آڏو آڻي ٿو. جيڪو هن جي حسن بيني، جمالياتي ذوق، فڪري پختگي ۽ حقايق شناسي جو لافاني مثال آهي. لطيف<sup>۲</sup> پنهنجو شان پاڻ آهي، جنهن جي بلندين کي ڇهڻ اسان جي قلم جي صاحبن کان تمام پري آهي. هي جو ڪجهه ڪيو ويو آهي، يا ڪيو پيو وڃي يا ڪيو ويندو، اهو هن عظيم شاعر ۽ لائق انسان جي عظمتن آڏو ڪا ايڏي وڏي حيثيت نٿو رکي ۽ نه وري هن جي حق جي حق ادايگي، ان کي چئي سگهجي ٿو. هت ته ”عمرويئي گذري پورو نه هڪ ورق ٿيو.“ واري ڪار آهي.

هن پل مانس انسان، انسانيت ۽ اخلاق، حسن ۽ عشق جي باليدگي، ان جي عشوه طرازي ۽ عشوه سازي جي عظمتن رفعتن جي هڪ درخشنده داستان کي وجود ڏنو آهي، جنهن پنهنجي ڪلام ۾ سسئي جي سورن جي سهڻ ان جي عشق جي سوخته سازي ڪيفيت جنهن جو اظهار ”پري ٿي پنهور، مهان ٿي ٿو مڃ پري“ ۾ عيان نظر اچي ٿو. جنهن جي تلاش حق جي سلسلي سان پنهنجي لافاني ڪلام جا سڄا سارا ”پنج سر“ رچيا آهن، جن ۾ شاھ جي ڪلام جي مولفين ۽ مرتبين ڪثرت سان ”ڪوهياري“ کي چوٿين نمبر تي يا ائين چئجي ته عشق جي چوٿين ڏاڪي تي رکيو آهي. بنيادي طور تي غور ڪبو ته لطيف سرڪار آڏو عشق جي راهه جون يا تلاش يار جي سفر جون اهي پنج منزلون آهن جن ۾ ”ڪوهياري“ چوٿين نمبر جي منزل تي محڪم ۽ معجز آهي. جڳ مشهور صوفي ”فريد الدين عطار“ پنهنجي مشهور ڪتاب ”منطق الطير“ ۽ ”سيمرغ“ جي تلاش جي سلسلي سان پڪين جي زباني جيڪي حقايق ۽ دقايت بيان ڪئي آهي، ان مان اهل صفا ۽ اهل

وفا ۽ اهل دل وارن عشق جي ستن منزلن کي نشامبر ڪيو آهي:

1- واديءِ طلب 2- واديءِ عشق 3- واديءِ معرفت

4- واديءِ استغنا 5- واديءِ وحدت 6- واديءِ حيرت

7- واديءِ فنا

غور ڪبو ته سرڪار لطيف پنهنجي بلند خيالي، حقايق بيني ۽ معرفت جي آگاهي جي بنياد تي عشق جي انهيءَ راه کي مختصر ڪندي پنهنجن منزلن ۾ آندو آهي، جنهن جو مظهر سسئي بابت چيل سندن پنج سُر آهن، جن تي غور سان هن نتيجي تي پهچجي ٿو ته هن عرفان جي صاحب وٽ رومانوي رمز آفريني تحت عشق جا پنج ڏاڪا آهن. جن کي انهن سُرَن جي صورت سان عشق جي راه جي پنڌن ۽ پيچرن جي حقايق ۽ حقيقت کي بيان ڪري ساليڪ لاءِ پنجن سُرَن جي مام جي مذڪور ۾ عشق پيچان جي منزلن کي نشامبر ڪيو آهي:

1- واديءِ طلب 2- واديءِ عشق 3- واديءِ معرفت

4- واديءِ وحدت 5- واديءِ فنا

لطيف ”استغنا“ کي وحدت ۾ مدغم ڪري ڇڏيو ۽ ”حيرت“ کي فنا ۾ تحليل ڪيو آهي. جيڪو هن اهل صفا صوفي جي فڪري انفراديت ۽ راه معرفت جي سيهوڳي جو ڪمال آهي.

هت آئون ٻيو ذڪر ڪرڻ مناسب ٿو سمجهان ته سسئي بابت لطيف رح جي چيل سڀني سُرَن ۾ آيل بيتن جي تقسيم ۽ ترتيب سندن ڏنل ۽ ڏسيل انهيءَ عشق جي منزلن سان مشابه هئڻ گهرجي. جيڪا هن وقت نه آهي، طلب، عشق، حسن جمال، تلاش يار پاڻ اڀرڻ، فنائيت سڀني جي سلسلي جو ڪلام تڙيل پڪڙيل ۽ سڀني سُرَن ۾ نظر اچي ٿو. سندن عشق جي بيان ڪيل منزلن يا اسان انهن کي سندن ڪلام مان سسئي جي بنياد تي اخذ ٿا ڪريون. انهيءَ لحاظ کان سسئي جي سُرَن

۾ معنوي ۽ معرفت جي بنياد تي ڪم جي ضرورت آهي، ڪاش انهن کي جيڪڏهن ڪنهن صاحب حال ۽ صاحب جلال جو قلم حسن عمل سان ترتيب ڏي ته هوند فڪري طور تي سسئي جي سلسلي سان ڪلام کي سمجهڻ سان اڃا به وڌيڪ آساني ٿي سگهي ٿي ۽ هن محبت جي ماريل ڪردار جيڪي سور سختيون پنهنجي حق جي حاصل ڪرڻ لاءِ ٻرن منهن پئي. جبل جهاڳي ورن ۾ واکا ۽ وو ڪري، ڏونگر جا ڌڪ ۽ ”هڪليائي هيل پوريندس پنهنوءَ ڏي“ جو ڪجهه ڏٺو ۽ سنوان جو روپ سروپ شايد اڃا به وڌيڪ رقت آميز ۽ درد انگيز ٿي سامهون اچي جيءُ جهوري سگهي ٿو ۽ ”اندر جنين اڌ، ڏونگر سي ڏورينديون“ جي ريت پنهنجي سڄي سٽاءِ ۽ سهت سان سامهون اچي وڃي ٿي. ”وڃن گوندر گڏيون، لوڪ نه آچين پاڻ.“ ڳالهه هلي پئي ”ڪوهياري“ جي جيڪو چوٿون نمبر سر آهي، جنهن جي شروعات لطيف ۽ سسئي جي سمهڻ واري ڪيفيت کي نندن سان ڪئي آهي، جنهن جو اشارو زندگي جي غير متحرڪ ڪيفيت ڏي وڃي ٿو جيڪا زندگي، سماجي ارتقا، فرد جي انا، جدوجهد جي صورتحال سان سڀني لاءِ پساڻي پيدا ڪندڙ آهي، ان تي مهميز ڏيندي فرمائي ٿو ته:

غافل غفلت ڇوڙ، تون ڪين اٿاسي اوجهرين،  
چپاتا چڙهي ويا وڃي پهتا توڙ،  
نيٺين ننڊا ڪوڙ، ڄم ورن ۾ واکا ڪرين.

غور ڪبو ته عشق جتي محبت جي مقياس کي آڻي ٿو، اتي هو جدوجهد جو ٻيونالو پوڻ آهي. عشق جي ميدان ڪارزار جي صورتحال ۾ جنهن صورت سان ”ڪوهياري“ جو سر ڏنل آهي. اهو بذاتِ خود مختلف پڙهڻين، ڪلام جي تعداد، بيتن جي سٽاءِ وغيره جي لحاظ کان غور طلب هو. مون وٽ انهيءَ سلسلي ۾ مواد هو پر چيم ته هن کان اڳ

”ڊیسی“، ”مومل راڻو“، ”لیلان چنیسر“ وغیرہ جي سلسلي سان خیال آرائي ڪئي آهي، چو ته شاھ جي ڪلام جي سلسلي سان عالمن، ادارن، ايترو ته اختلاف راءِ کي وجود ڏنو آهي جو شاھ جو ڪلام صرف ”اکران دي وچ اڙيا“ واري صورتحال سان منسلڪ ٿيندو پيو وڃي.

مون شروع ۾ صوفيانہ فڪر جي رويہ سان ڳالھہ شروع ڪئي ان ۾ بہ منھنجو پنھنجو نقطہ نظر آهي، ڇاڪاڻ ته تصوف ۽ رموز تصوف کي ان وقت تائين نٿو سمجھي سگھجي، جيستائين انھيءَ راھہ ۾ ڪو قدم نہ رکيو ويو آهي، يا ڪنھن اھل دل سان ڪا صحبت نہ رھي آهي، ڪتابي علم جي بنياد تي حقيقت الحقايق جي حقايت کي حق سان حق ۾ بيان ڪرڻ ڏاڍو مشڪل آهي، جيڪو ماڻھوءَ کان اھو ڪجھہ گھري ٿو، جنھن جي اسانجي وجود ۾ کوٽ آهي. شاھ صاحب پنھنجي ڪلام کي سڄي جو سڄو تصوف جي حوالي نہ ڪيو آهي، جتي انھيءَ جي ضرورت آهي، اتي انھيءَ کي هن صاحب حال صوفي بيان ڪيو آهي، باقي هن مھان شاعر جي ڪلام ۾ عظيم انسان ۽ شاعر جي حيثيت ۾ زندگي جا سڀ رنگ رچيل آھن، زندگيءَ جي اسرار رموز، انسان جي ڪلچر جي روين، ان جي نفسيات، فڪري اپار ان جي ترويج ۽ سماجي معمولات جي روشنيءَ ۾ معروضات جي بنياد تي بہ ڏسڻ نہايت ضروري آهي، ڇاڪاڻ ته لطيف زندگي جو شاعر آهي، جنھن جو ڪلام انسان جي روحاني ۽ مادي روين جي اصلاح ۽ ان جي فطرت ۾ سالميت پيدا ڪرڻ جو اھر ذريعو آهي. جنھن جو لطيف پیامبر آهي، انسان جي اخلاقي، علمي ۽ سماجي بھتري لاءِ لطيف پنھنجي ڪلام ۾ ڪئين نڪتا بيان ڪيا آھن. انساني سماج پنھنجي سفر جي لحاظ کان لکين سالن جي ھل ھلان بعد هن جي زندگي جي ارتقائي دورن جي قطع نظر بعد معاشرتي زندگي ۽ اتساھہ تي نظر ٿي ڪجي ته هن وقت زمانو

تقسیم جي لحاظ کان ایڪوین صدي ۾ روان دوان آهي، جنهن ۾ عصر حاضر جا رویا انهيءَ ڳالهه جي علامت ۽ دليل آهن، انساني معاشري جي شڪل بدلجي رهي آهي. معروضيات جي بنياد تي زندگي ڪيترن ئي خانن، روین ۽ علمي ۽ فکري شعبن ۾ تقسیم ٿي وئي آهي ۽ ٿي رهي آهي. انسان جيڪو معاشي حيوان آهي، اهو سائنسي انڪشافات ان جي نیرنگین ۽ دل آویزن جي چار ۾ ڪوریئري جیان مقید ٿیندو پيو وڃي. جنهن کي انساني زندگيءَ جي نئين باب سان تعبیر ڪري سگهجي ٿو. جنهن ۾ اڄ جو انسان گهاري ٿو ۽ ان مان گذري رهيو آهي. اهڙي صورتحال ۾ لطیف<sup>۲</sup> جهڙي عظیم ۽ مهان شاعر جي فکري روین شعوري قدرن کي ماضيءَ جي بیان ڪیل تشریحي ۽ توضیحي قدرن جي بنياد تي بیان ڪرڻ عصر حاضر جي تقاضائن کان فراریت جي برابر ٿیندو. هن جڳ سڪري ۽ باڪمال شاعر، اعليٰ ڳڻن واري انسان جي فکري روین کي عصر حاضر سان ڪيئن برمیچجي، اهو هڪ اهم سوال آهي، وقتي تقاضائن موجب اهو نهايت ضروري آهي ته روایت ۽ تقلید پسندی جي انهيءَ خول کي ڀڄي پورا ڪجي، جنهن کي سرڪار لطیف پڻ ڪڏهن به قبول نه ڪيو. روایتی انداز ۾ لطیف جي فکر کي پیش ڪرڻ سان اسان لطیف جي ڪا به خدمت بجا نه آڻي رهيا آهيون. هن وقت لطیف تي نئين سري سان تحقیق ۽ ترویج جي ضرورت آهي. گیپ آف جنریشن، سماجي ارتقا، زندگي جي بدلجندڙ حالتن، معاشي روین، سماجي ناانصافي، سماجي ساختیات جي لحاظ کان اسان جي عالمن محققن ۽ ادارن لاءِ هڪ وڏو چئنج آهي، ڇاڪاڻ ته لطیف کي عالمي سطح جي لحاظ کان پیش ڪرڻ ضروري آهي. هن وقت تائين اسان جيڪا حصاربندي قائم ڪئي آهي. انهيءَ لطيفي فکر کي نه پر اسان جي فکري ارتقا واري عمل کي

نقصان پهچايو آهي ۽ زندگيءَ جي قدرن ۽ روين کي اها جلا نه ملي آهي. جنهنجي زندگي حقدار آهي. ”تل مچ“ جي صورت ۾ فيوڊل ازم سنڌي سماج جا بخيا اڏيڙي ڇڏيا آهن. لطيفي تعليم جي بنياد تي سماج اندر ڪا سهت ۽ سٺاءُ مستقل طور تي وجود وٺي نه سگهي آهي. تجاھل عارفانه ۽ فڪري تساهل سبب اسين لطيف کي عالمي افق تي نروار ڪري نه سگهيا آهيون. واديءَ سنڌ جي تهذيب ۽ ان جي ارتقا ۾ روڪ جي بنيادن کي تلاش ڪري نه سگهيا آهيون. آزادي ۽ آزاد رهڻ واري جذبي کي لطيف جنهن انداز سان بيان ڪيو آهي ۽ فڪري آبياري لاءِ جيڪي گس ۽ گهيڙ ڏسيا آهن، اسان انهن تڙن جي ڪڏهين تلاش نه ڪئي آهي، جنهن لاءِ ڪوهياري ۾ ڪوڪ ڪندي وڏي واڪي فرمائي ٿو ته:

اڃان پئي جئين، سچڻ ساريو چوري چونہ مرين،  
وٽيون وه گاڏيون سي تان تون نہ پئين،  
لڳئي ڪونہ هنئين، ڪو ڳڻ ٻاروچن جو.

لطيف پنهنجي لطيف ٻولن کي سماجي چئلنجن جي صورت ۾ انساني جياپي لاءِ هڻڻ واري صورتحال سان بيان ڪيو آهي نه نااميدي ۽ لاچارِي واري احساس سان ورجاءُ ڪيو آهي. سندن آڏو زهر پي به زندگي کي جيئڻو آهي. سقراط اڄ به زنده آهي، هن زهر پي زندگي کي دوام بخشيو، لطيف ڪوهياري ۾ انهيءَ ريت ۽ رسم جو قائل آهي. زندگي ۾ پاڻ اڀڻ واري جذبي کي بيان ڪندي فرمائي ٿو ته:

ڪوهيارو ٿي ڪات، ميون ماري هليو،  
هو هوءِ مرحيات، آئون ميائي گهوري.

—

پلر لڳس پاڻ، پسو جوءِ جراثئي،  
سا سنڌيري نه جيئي، پئي پڇاڙي پاڻ،  
سسئي سورن ساڻ، سنڀوڙي سيد چوي.

غور طلب ڳالهه آهي، سسئي جي سهت ۾ انساني جدوجهد ان جي تڪميلي مقصد لاءِ پاڻ اڀڻ جي حقيقت کي پيش ڪيو آهي. مقصد جو حصول تيستائين ناممڪن آهي، جيستائين ان لاءِ پاڻ اڀيو نه ويو آهي. ڪوهياري جو داستان انهي ولوڙ ۽ ووءِ ووڪ جو ورجاءُ آهي، هي دور جنهن کي تاريخ جو جديد دور چئجي ٿو ان ۾ لطيف جي فلسفي ۽ فڪر جي ان جي شاعرانه استعارات ۽ تلميحان جي ان جي ڪيفيات ۽ ڪميات جي شعوري بلندي جي افقي سطح جي روايتي تشريح هن جديد دور ۾ ذهني تبديلي ۽ فڪري انقلاب لاءِ ڪيترو ڪارآمد ٿي سگهي ٿي؟ ان جو فيصلو اسان جي عالم ۽ لطيفي شارحن ۽ ادارن کي ڪرڻ گهرجي. لطيف جيڪو سنڌ سان گڏ عالم انسانيت جو دعاگو ۽ علمبردار آهي، ان لاءِ اسان ڇا ڪيو آهي؟ ان جي نالي کي انقلابي نقطه نظر جي ترويج ۽ رجائيت جي بجاءِ اسان جي لڪندڙن لطيف کي قنوطيت زرده فلسفي سان سلهارڻ ڪوشش پئي ڪئي آهي. هت آئون واضح ڪندو هلان ته تصوف جو فلسفو قنوطيت جو فلسفو نه آهي. تاريخ جو اڀياس اهو واضح ڪري ٿو ته صوفين هر دور جي ڏاڍ ۽ ظلم جي انفرادي توڙي اجتماعي طور تي مزاحمت ڪئي آهي، سندن خانقاهون ۽ آستانه فڪري ارتقا جو درسگاهه رهيا آهن. هنن حاڪمن جي روين جي خلاف انسانيت جي اصول کي ذات پات جي مت پيد کان مٿي ٿي انسانيت جي بقا لاءِ ڪم ڪيو آهي، هر دور جي صوفين جي اقوال ۽ احوال کي انهيءَ دور جي حالتن جي مطابق جاچيو وڃي. انهيءَ سلسلي ۾ اهو ڪنهن طرح سان مناسب نه آهي ته هڪ عهد جي ارباب تصوف جي اقوال کي

ٻئي عهد جي معيار تي جاچيو وڃي. اهو کليله لطيف جي فڪري روين توڙي ڪلام جي صورتن ان جي معنوي حقائق سان به لاڳو آهي. اسان کي لکير جو فقير بڻجڻ جي بجاءِ تقاضائن جي روشنيءَ ۾ لطيف کي پيش ڪرڻ گهرجي. لطيف تي ڪنهن جي اجاره ڌاري نه آهي، هو هن ڌرتيءَ جي ماڻهن، انهن جي اتهاس، پاونائن ۽ ڪلپنائن جون نمائندو آهي. ان سان گڏ هو بين الاقوامي شاعر آهي. اهي طبقات جن لاءِ لطيف شجر ممنوع هو ۽ صرف انهن کي سنڌيت جو پرچارڪ نظر ٿي آيو. اهي اڄ هن عظيم شاعر جي فڪر ۽ فلسفي جا معترف آهن. ان جي مڃتا لاءِ هر ذريعو استعمال ڪري رهيا آهن. اسان جي محققن ۽ عالمن کي وقت جي نبض جي رفتار جو اندازو ڪرڻ گهرجي. اسان کان جبل ويا، جهنگل ويا، پاڻي ويو، شهر ويا، ڌرتي وئي، باقي رهيو لطيف جو فڪر ۽ فلسفو ان کي به جي سنڌ جو عالم ۽ محقق سنڀالي نه سگهيو ته اهو تاريخ جو هڪ الميو تصور ڪيو ويندو. جيڪو هڪ ناقابل معافي عمل آهي، لطيف انهيءَ مجرمانه خاموشيءَ تي تنبيه ڪندي فرمائي ٿو ته:

جڏهن ستيون جي، پٿر پير ڊگها ڪري،  
تڏهن تنهين کي، ساڻ ستي ئي ڇڏيو.



سچل<sup>ح</sup>

## جنهن دل پيتا عشق دا جام

سنڌي شاعريءَ جي اوسر جو جڏهين اڀياس ڪجي تڏه ته معلوم ٿو ٿئي ته قاضي قادن، لطف الله قادري، ميين شاهه ڪريم ۽ مخدوم نوح، جنهن منزل تان شاعريءَ جي شروعات ڪئي، ان کي ميين شاهه عنايت رضوي ڪافي وسعت ڏني. فڪر، اسلوب، مواد ۽ هيئت جي لحاظ کان هن ۾ جيڪا ڪوٽ هئي، ان کي سرتاج الشعراءِ شاهه عبداللطيف ڀٽائي اچي پورو ڪيو. لطيف سائين شاعري جي ميدان ۾ معياري توڙي معنوي حيثيت سان ايترو ته هر هلايو جو ڪا ٻاري به واندي ڪانه رهي جتي اوڙ ڏجي. ڪانئس پوءِ خليفي قاسم انهي گس تي هلڻ جي ڪوشش ڪئي، پر سواءِ ڪيڏاري جي جنهن کي خالص مذهبي رنگ مان ڪڍي هن سنڌي سورهياڻي ۽ مزاحمتي شاعري ۾ آندو ۽ ٻيون به شعري جنسون تخليق ڪيون. اهڙي ساڳيءَ ريت ميين عبدالرحيم گرهوڙي بيت چيا پر سندن ڪلام جو گهڻو حصو قرآني تفسير ۽ حقيقت محمدي جي سلسلي ۾ بيان ٿيل آهي. غلام محمد خانڙي ۽ صديق فقير پڻ ڪلام چيو جيڪو لطيف جي تتبع تي آهي. ائين چوڻ ۾ وڌاءُ نه ٿيندو ته انهي سٿ جا سڀئي شاعر لطيف جا خوش چين آهن. هت منهنجو مقصد اهو نه آهي ته ڪو لطيف<sup>ح</sup> کان سواءِ ٻين شاعرن جي شاعري غير معياري آهي. ليڪن مقصد هي آهي ته شاعرن

جو اهو طبقو پنهنجي شعري اظهار خيال جي بنياد تي ٻن حصن ۾ تقسيم ٿيل نظر اچي ٿو. جنهن ۾ سرڪار لطيف جي حيثيت حد فاصل جي آهي. (1) شاعرن جو اهو طبقو جيڪو شاھ کان اڳ آهي، جنهن ۾ ڪن جي تمام ٿوري همعصري لطيف سان رهي آهي. (2) طبقو اهو آهي. جنهن ”شاھ“ جي پوئين دور ۾ وجود ورتو ۽ ڪن کانئن گڄ وقت پوءِ شعر چيا. جڏهين ته لطيف شعوري، فڪري ۽ شعري طور زبان، بيان توڙي گھاڙيتي جي لحاظ کان سنڌي شاعريءَ جي ميدان تي مڪمل طور چانيل هو ۽ سندن ڪلام سماع جي صورت ۾ دوريشن، بزرگن جي درگاهن تي عقيدت ۽ احترام سان ڳايو ويندو هو. پوئين دور جي شاعرن جي شعري تخليق ان وقت شروع ٿي ۽ شاھ بعد به جاري رهي.

شاعريءَ جي انهي فڪري ۽ فني صورتحال ۾ انهن لاءِ اهو نهايت ناممڪن هوندو. هو شاھ جي ساڳئي گھڙيل گس ۽ پھيل پيچري کان اڳڙا ٿي نڪرن. انهن لاءِ سواءِ انهيءَ جي ٻي ڪا واھ ڪانه هئي ته پنهنجي اندر جي آڌمن ۽ فڪري اظهار کي شاھ جي طرز کان هٽي ڪري بيان ڪن، جيئن سندن انفراديت برقرار رهي. پوءِ اهو خيال سندن ذهن ۾ هجي يا نه؟ اهو هڪ سوال آهي؟ جنهن جو جواب اسان کي انهن جي تخليقي مواد مان ملي ٿو. جيڪو انهن تي شعوري يا لاشعوري طور تي صاد ڪري ٿو ته سندن انهيءَ قسم جي ڪوشش ۾ انهي نڪتي کي نظر انداز ڪري نٿو سگهجي. سچل بادشاھ جي سلسلي ۾ به اها ساڳي ڳالهه واضح ٿئي ٿي، ڇاڪاڻ ته ”لطيف“ سنڌي شاعريءَ کي زبان، بيان، فڪر، اسلوب، معيار ۽ معنيٰ جي بنيادن تي وڃي ڇڏيو، جتي صرف هڪ گهڻي رهيل هئي اها هئي ”تصوف“ جي فلسفي ”وحدت الوجود“ جي ڪلئي اظهار جي. لطيف وحدت الوجود جي فلسفي جو سيهوڳي ۽ سنيهر ڏيندڙ هوندي نهايت احتياط کان ڪم وٺي پنهنجي ويچارن جي

ووڙ کئي آهي. جنهن ۾ نهايت سهڻائي سان وجودي فڪر جي اُپٽار ڪيل آهي ۽ نهايت ئي بهتر طرز ادا سان ان کي نپايو اٿن. جيڪو سندن فڪري عمل جو مظهر آهي. جنهن ۾ التباس جي پهلوءَ کي ڪوشش ڪري هٿان نه ڇڏيو اٿن ۽ جتي انجو سڌو اظهار ڪيو اٿن. اهو به هڪ اهڙي انداز ۾ رچيل آهي جو سيبائيندڙ پيو لڳي ۽ معترضانہ پهلوءَ کان خالي آهي. وجودي فلسفي جي کڻي اظهار ۾ لفظن جي بندش ۽ شعريت جو ماڻ ايترو ته گهرو آهي جو ان جي ڪيفيت ۾ سڄي ڳالهه پيهي وڃي ٿي ۽ مقصد جي نرواري جي صورت نهايت سبٽ ۽ سڦلتا واري پاسي ٿي.

جڏهين ته ”سچل“ جا وڏا عالم فاضل ۽ صاحب فتويٰ هئا. جيڪي ساڳئي وقت تي شاعر پڻ هئا. انهن به پنهنجي اظهار خيال ۾ ان قسم جي کڻي اظهار کان قدري گريز ڪيو آهي. ان لاءِ سچل بادشاهه لاءِ ذهني طور اهو واحد رستو هو ته هو (1) هڪ ته پنهنجي پيش رو شاعرن جي فڪري اسلوب کي خيال ۾ رکي ۽ انهن کان مختلف طور تي پنهنجي شاعري جي قصر- رفيع تعمير ڪري. (2) ته سندن وڏا خود وجودي فڪر جا هئا انهن جي ڏنل تربيت ۽ انهي نظريه جي اظهار لاءِ ان کي وسعت ڏي. (3) ته مجموعي شاعريءَ جي ميدان ۾ پنهنجي انفراديت لاءِ جدا راهه جوڙي. (4) پنهنجي قلبي واردات ۽ سماجي اڀياس کي ساڳئي لطيف<sup>ح</sup> واري پيرهن ۾ بيان ڪرڻ سندن لاءِ ناممڪن هو. اهي سبب آهن جو سچل نهايت کڻي انداز سان وجودي فڪر جو اظهار ڪيو آهي ۽ اهو اظهار ايترو ته کليل ۽ ايترو ته عيان آهي جو انجو ڪو اندازو ڪري نٿو سگهجي ٿورو غور ڪبو ته سچل هڪ سماجي انسان هو، جنهن جا زماني سان سڀ واسطا ۽ لاڳاپا هئا. نهايت اميريءَ واري مقام تي هو. هن جي پنهنجي سماجي سوچ، سماجي زندگي، سماجي روابط ۽

سماجي احساس هئا جن کي نظر انداز ڪري نٿو سگهجي. صاحب شريعت هوندي به سندن مزاج ۾ عاشقانه ۽ عارفانه جذبا ۽ ڪيفيتون موجود هيون. جن جي هوند سندس جيءَ ۾ جهيڙو لايو بيٺي هئي. وقت گذرڻ سان هو هڪ اهڙي ٻه وائي تي وڃي پهتو، جتان کيس هڪ وات اختيار ڪرڻي هئي. طبع جو ميلان، اندر واري جي جيءَ ۾ جهوري، زماني جا تجربا ۽ تلخيون، محبتون ۽ نفرتون، الفتون ۽ ڪلفتون، نزاکتون ۽ صداقتون ماڻهوءَ جي پيڙا ۽ پاپوه، ان جي اندر جي اسات انهي راه تي ڪر ڪنيو بينليون رهيون. سچل ان ٻه وائي تي شريعت جي علمي ۽ عملي تڪميل سان پهتل هو. سندس لاءِ صرف راه طريقت کليل هئي. جنهن ۾ معرفت ۽ حقيقت جو سامان سمايل هو. جنهن جو هن انتخاب ڪري پنهنجو پاڻ کي روحانيت جي رمز شناسي جي بحريي پاڻان ۾ اچلي وڌو. يقين آهي ته اهڙي صاحب شريعت کي قلبي طور ڪواهر واقعو پيش آيو هوندو. جنهن جي مهميز کين دنيا داريءَ کان منهن مٽائي فقر ۽ فقيري جي ڦرهي هٿ ۾ ڏني ۽ پاڻ کي لوڙهو ڏياري هڪ هنڌ پابند ڪري ڇڏيو ۽ پاڻ ان بره جي باب کي مات جي مطالعي مان ڪڍي، عالم ۾ آشڪار ڪيائون. سندن سوچ جو عمل جيڪو علمي ۽ فڪري طور نهايت مٿاهون هو اهو جڏهين بي انت بحر جي گهرائيءَ کي پهتو ته، وٽن حسن اعتباريءَ حسن حقيقي ۾ تبديل ٿي ويو. سچل حقيقت جي درياه ۾ غوطه زن ٿي معرفت حق جا اهي آبدار موتي ونڌي ۽ وڻجي ٻاهر آندا. جن کيس منصور ثاني بنائي ڇڏيو ۽ سندن سڄي شاعري الوهيت جي اور ڪ ۽ وحدت جي وائي جي پچار سان عالم آڏو ايندي رهي.

سچل جو محبوب، عجيب محبوب آهي. ان جي ناز نزاکت، حسن حيراني، جوڙ جنسار، پيار پاپوه، اربلائي، البيلائي، منچلائي ۽ مُرڪ، سونهن سوپيا، ان جي ڪجل ريءَ ڪارين اکين، زوراور زلفن، هجر

## | شاه، سچل ۽ خليفو قاسم |

وصال، ڦوڙائي، ميڙائي ۽ انتظار ۽ اوسيئڙي جو ذڪر نهايت نرالي رنگ ۾ موجود آهي. تلاش-يار، يار جي حسن، ان جي درد انگيز كيفيت هڪ مثالي حيثيت رکي ٿي. ڪانگ کي قاصد ڪري فرمائي ٿو:

الله لڳ اُڏام، موتي محبوبن ڏي،  
وڃي ڏيڇ پرين کي، اهو پاڙيءَ جو پيغام،  
ڪري قدمن تي پيئي، سوال ڪ ڏيڇ سلام،  
آه اوهان ريءَ سپرين، مڙيوئي ماتام،  
اچڻ جو انجام، سگهو ڪر سچو چوي.

—

ڪي جي لڪيائون، پني منجهه پريت جو،  
اهو پسي آئون، بيخود ٿيڙس سرتيون.

—

دريءَ منجهان دوست ڏٺوسون،  
لالڻ ليئڙو پايون هليو ته ويو.

—

سهڻي صورت يار سهڻي دي،  
ڏنر جو هڪ ڏهاڙي،  
دست ڪيٽس تلوار بره دي،  
ماري وت الاري.

—

محبوب مُک وڪلايا هي، ويڪ شمع شرمايا هي.

مون هت سچل جي رومانيت پسند شاعريءَ جو نهايت مختصر طور تي ذڪر ڪيو آهي. ليڪن سندن ڪلام تي ڳوڙهي نظرو جهبي ته اسان کي رومانوي نقطه نظر کان نهايت ئي پيارو مواد نظر ايندو. جنهن

۾ محبوب جي سونهن جي سرواڻي، غمزہ و ناز جي ادائي. ادا۽ دلربائي وغيره نهايت مسحور ڪندڙ انداز سان بيان ڪيل آهي. باوجود انهي عاشقانه رنگ جي سچل جي رومانوي شاعريءَ جي ته ۾ بتدريج وجودي فڪر جهلڪيون ڏيندو نظر اچي ٿو. جنهن نيٺ اڳتي هلي هڪ مڪمل صورت اختيار ڪئي.

”سچل“ جي شاعريءَ جي سڀني صنفن جو نزول سندن شاعري جو گڏيل عمل آهي. ائين هرگز نه آهي ته پاڻ پهريائين فارسي ڪلام جوڙيائون، پوءِ سنڌي، ان بعد سرائڪي ۽ هندي آميز سنڌي، وغيره ”سچل“ جي شاعريءَ جو تخليقي عمل سڀني زبانن ۾ بيڪ وقت رهيو آهي. ان لاءِ ضروري آهي ته اسان جڏهين به ”سچل“ جو مطالعو ڪريون يا ان لاءِ ڪا راءِ قائم ڪريون ته اسان کي سندن سڄي شاعريءَ کي خيال ۾ رکڻ گهرجي. سندن فارسي شاعري حافظ، رومي ۽ سعدي جي فڪر جي بازگشت آهي. جنهن تي ابن العربيءَ جو فڪري رنگ غالب آهي. جيڪو سندن اظهاري فلسفي جو بنيادي مقصد نظر اچي ٿو. سندن شاعريءَ ۾ وجودي فلسفي جو اظهار ان وقت جي فڪري ۽ سماجي معروضات جي بنياد تي آهي. جنهن ۾ پاڻ ڪنهن به رک رکاءَ جي ڪا ضرورت محسوس نٿا ڪن. ڇاڪاڻ ته تاريخي لحاظ کان برصغير ۾ ”وحدت الوجود“ جي فلسفي ۽ ان سان فڪري ٽڪراءَ جي سلسلي ۾ مغل دور جي پڇاڙيءَ ۾ دارا شڪوه ۽ اورنگزيب جي وچ ۾ جيڪو فڪري تضاد ٿيو، تنهن جي نويت ملڪ اندر لڙاين تائين وڃي پهتي. انهي مانڌاڻ سنجيده فڪري طبقي کي ذهني طور نهايت متاثر ڪيو. سنڌ ۾ ان فڪر کي ”ميان مير، مخدوم معين الدين ٺٽوي ۽ شاھ عبداللطيف ڀٽائي جنهن انداز سان سُهمت ڏني ۽ هلايو، يقين آهي ته اهو به سندن آڏو هوندو تاريخي حالتن جي لحاظ کان اهو وقت ان دور کان وٺي ويندي

شاھ عنايت جي شھادت تائين فڪري طور نہايت وڏي اھميت رکي ٿو. اھي سڀ واقعا ڳالھيون، علمي ۽ فڪري بحث مباحثا ۽ وحدت الوجود لاءِ پيدا ٿيل مختلف رويو سندن آڏو رھيا ھوندا. اھڙي صورت حال ۾ سچل لاءِ اھو ناممڪن ھو تہ، ھو التباس جي زبان بيان ڪري، پاڻ انھي سڄي مانڊاڻ ۽ ماحول کي ۽ سنڌي شاعريءَ جي تخليقي عنصرن ۾ انھي فڪري نڪتي کي نظر ۾ رکي وحدت الوجود جي فلسفي جي پٺڀرائي پوئواري ۽ ان جي حقيقي فڪر کي پيش ڪيوائڻ. جيڪو سندن سوچ جو نہايت اھم جز آھي. اھوئي سبب آھي جو پاڻ انجو اظھار ڀرپور انداز ۾ ڪيوائڻ، ان کلي اظھار جو اثر سندن ڪلام تي پڻ پيو. جنھن سبب ڪلام ۾ نغمگي ۽ شعريت جي اھا ڪيفيت نہ آھي، جيڪا اسان کي لطيف جي ڪلام ۾ نظر اچي ٿي. انجو بنيادي سبب شعري التباس جي عنصر کي اختيار نہ ڪرڻ پڻ آھي. ان جي برعڪس لطيف جي ڪلام ۾ نغمگي ۽ شعريت جو اظھار ۽ احساس نہايت لطيف پيرايہ ۾ بيان ڪيل آھي ۽ لطيف جو انداز-تڪلم نہايت نرالو آھي. جنھن ۾ وجودي فڪر جي نڀاءُ جو انداز تمام سھڻڌ ڀريو آھي ۽ سچل جيان ”انالحق“ جي نينھن ڀرڻي نعري جي ڪٿي بہ ڪا تنوار نہ آھي. ھڪڙا قدر لطيف رح وٽ اُتم آھن تہ، ٻيا قدر سچل رح وٽ سون جيان جرڪندا نظر اچن ٿا. تارازيءَ ۾ توربو تہ ڪوبہ ڪنھن کان گھٽ ڪين آھي. جڏھين اسان جي نظر سچل جي سرائڪي ڪلام تي پوي ٿي تہ ڳالھ ڳري ٿي پوي ٿي. سچل جو سرائڪي ڪلام اسلوب، شعريت ۽ نغمگي جي لحاظ کان اسان کي ايئن سھاتو ۽ سھڻڌ وارو نظر اچي ٿو جيئن لطيف اسان کي سنڌيءَ ۾ محسوس ٿئي ٿو. سچل جو سرائڪي ڪلام نہايت ئي وڏي پد وارو آھي. جنھن سنڌ جي سرحدن کي اورانگھي ملتان ۽ بھاولپور جي سرزمين کي سھمت ڏني ۽ پنھنجي رنگ ۾ رنگي ڇڏيو.

اهو سندن زبان، بيان، خيال ۽ فڪر جو وڏو ڪمال آهي. جيڪو سنڌي ادب ۾ وڏي پلندي حيثيت رکي ٿو.

هن ابتدائي تجزيي مان منهنجو مقصد اهو هر گز نه آهي ته شاعرن ۾ ڪير اتم آهي پر مقصد شاعريءَ جي فڪري اوسر جي تقسيم آهي. جنهن مطابق اسان وٽ شاعريءَ جو قافلو روان دوان رهيو آهي ۽ پنهنجي خوشبوءِ سان ڍٽ، پٽ، گس گام، راهون ۽ رند، پيچرا ۽ پنڌ، هنڌ ۽ ماڳ، واسيا ۽ ورسائيا آهن. جنهن فيض جي ڪري سنڌي شاعريءَ جي فڪري اثر سنڌ کان ٻاهر پنهنجي خوشبوءِ سان انهن کي معطر ڪيو ۽ اتي انهي فڪر جا ڪئين پروانا پيدا ٿيا، جن سچل جي انهيءَ شمع کي هٿ ۾ کڻي حق جو هو ڪوڏنو. ان اثر سنڌ ۾ به صوفين جو هڪ مخصوص گروه پيدا ڪيو. جنهن ۾ نانڪ يوسف، بيدل، بيڪس، چيزل شاھ وغيره اچي وڃن ٿا. ڏکڻ سنڌ ۾ فقير ولي محمد، فقير محمود کٽياڻ، علي محمد فقير وغيره انهيءَ فڪري سٿ جا سيهوڳي رهيا آهن. سچل وجودي فڪر جي خيال کان سنڌي شاعريءَ کي ڪافي متاثر ڪيو ۽ ڪو وقت اهو هلچارو هلندو رهيو.

سچل جي شاعري فڪري طور سنڌي ادب توڙي، ادب جي تاريخ ۾ نهايت اهم مقام رکي ٿي. سچل جي شاعريءَ جو دامن جيترو وسيع آهي اوترو ئي سندن شاعري ۾ فڪري گهراڻي سمايل آهي. ليڪن افسوس هن ڳالهه جو آهي ته سندن شاعريءَ جي سلسلي ۾ فڪري ۽ معنوي طور اڄ تائين جيڪو ڪجهه ٿيو آهي، اهو سندن فڪري مقام جي مقابلي ۾ انتهائي گهٽ آهي ۽ انجا ڪيترائي اسباب آهن. جنهن ۾ هڪ مخصوص طبقي جي طرفان سندن ڪلام ۽ فلسفي جو صحيح تعبير ۽ تاويل نه هئڻ ڪري عام حلقن تائين نه پهچي سگهيو آهي. ان سان گڏوگڏ سچل جو ڪلام صرف سنڌيءَ ٻوليءَ ۾ نه

آهي پر سندن فارسي ڪلام کي پڻ وڏي اهميت آهي. ڪلام جواڏ کان وڌيڪ حصو سرائڪي زبان ۾ آهي، جو وڏي وٽ وارو آهي ۽ ڪجهه هندي آميز سنڌي ۽ ڪجهه خالص هندي دوهي جي صورت ۾ آهي. هت هن ڳالهه جو ذڪر ڪرڻ بي محل نه ٿيندو ته سرتاج الشعراء شاھ عبداللطيف <sup>رح</sup> جن لاءِ اهو چيو وڃي ٿو ته هو اُمي هئا ۽ ڪنهن به مڪتب ۾ تعليم حاصل نه ڪئي هئائون. ليڪن سندن ڪلام انهي راءِ جي نفی ڪندو نظر اچي ٿو.

جناب ڊاڪٽر نبي بخش خان بلوچ پنهنجي تحقيق ۾ اهو ثابت ڪرڻ جي ڪوشش ڪئي آهي ته لطيف بادشاهه پڙهيل ۽ صاحب مطالع هو. جنهن جو ذڪر هن پنهنجي تازو شايع ٿيل ڪتاب شاھ جو رسالو، شاھ جو ڪلام جلد پهريون سر ڪلياڻ ۽ سُرِ يمن جي شرح شايع ڪندڙ ”پٽ شاھ ثقافتي مرڪز“ جي مقدمي ۾ نهايت تفصيل سان ڪيو آهي ۽ سندن اها راءِ نهايت ئي مستحسن ۽ وقیع آهي. لطيف <sup>رح</sup> جي پڙهيل ۽ اڻ پڙهيل هئڻ جو مسئلو ڪيتري طويل عرصي کان سنڌي ادب جي تاريخ ۾ بحث جو موضوع رهيو آهي. جنهن لاءِ هاڻي وڃي فضا سازگار ٿي آهي. ان جي مقابلي ۾ سچل بادشاهه لاءِ اهو طيءَ ٿيل آهي ته هو حافظ قرآن هو ۽ کين ڪلام، علم ڪلام، تفسير، فقه، حديث، روايت، دريافت، منقولات ۽ معقولات تي دسترس هئي. سچل جي حصول تعليم لاءِ ڪنهن به شڪ، تردد ۽ قياس جي ڪا گنجائش ئي نه آهي ۽ اهو بلڪل يقيني آهي ته سچل بادشاهه صاحب علم ۽ حُلم هو.

فڪر ۽ بصيرت جي دنيا ۾ صاحب علم جو، صاحب عرفان ۽ صاحب ڦال جو، صاحب حال هئڻ هن جي فڪري محرڪات ۽ ان جي معيار ۽ مقدار کي نهايت هڪ اعليٰ منزل ڏي وٺي وڃي ٿو. جڏهين اهڙي قسم جو فرد پنهنجي قلبي واردات جي ڪيفيتن جو اظهار ڪري

ٿو ته اسان کي اهو سمجھڻ کپي ته، ان جي ڪيفيت اظهاري جيڪا تنزلات جي توارڊ ۽ لقاء جي لمحات جي صورت ۾ منڪشف ٿئي ٿي ته اتي پاڻ پڻي جا پردا پري ٿي وڃن ٿا. اها ڪيفيت جيڪا جلوه آرائي ۽ جلوه نمائي ڪري ٿي ته، اهي پردا تار تار ٿي وڃن ٿا. جيڪي التباس جي اولڙي جيان چڙهيل هوندا آهن. صاحب — عرفان فنا في الذات جي مقام تي پهچي اهو ڪجهه آڳي ٿو. جيڪو ذات جي اظهار جو حق آهي. هو جڏهين ان لمحاتي ڪيفيت کي جڳ آڏو آڻي ٿو ته ان ۾ حقيقت ۽ معرفت، عرفان ۽ بصيرت جا املهه موتي ونڌيل هوندا آهن. جيڪي هن جي مافي الضمير ۽ مڪشف ڪيف و جذب جي انهي اولڙي جو عڪس رهن ٿا. جنهن ۾ ذات حق جي نور جي اشعاع پذيري هوندي آهي. جن جي گهرائيءَ توجيه عام ماڻهوءَ جي عقل ۽ بصارت کي حيرت ۾ وجهي ڇڏي ٿي. ڇاڪاڻ ته عارف جي بصارت، بصيرت کلي جي تابع هوندي آهي. سچل روحاني مشاهدي جي خيال کان انهي ماڳ ۽ مقام جو سيهوڳي هو. اهوئي سبب آهي جو سندن شاعري ۾ ”حقيقت الحق“ جو اظهار انتهائي کليو ۽ بيباڪيءَ سان بيان ٿيل آهي. عارفن، اهل باطن ۽ اهل دل بزرگن جي روحاني مقام جي نسبت سان طبع جي هڪ تقسيم آهي. ڪي جمالي ته ڪي جلالي، ڪي اظهاري ته ڪي اخفائي، ڪي غالب ته ڪي مغلوب، ڪي منتظر حق، ته ڪي مظهر حق، ڪن تي نور حق غالب، ته ڪي نور حق ۾ مُستغرق، ڪي مُنتظر ته ڪي مدهوش، ڪن جي هٿ تنزلات جي ڏور، ته ڪي تابع تنزلات، هرولي الله ۽ عارف با الله جو پنهنجو مقام ۽ منصب، ماڻ ۽ مدارج آهي. انهي ڪيفيت ۽ ڪميت جي لحاظ کان هر ڪنهن جو پنهنجو مزاج ۽ مرتبو آهي، پنهن جي ادا ۽ صدا آهي. ڪي پلتيو پون، ته ڪي نور حق کي پاڻ ۾ سمائي ذات سان ذات ٿيو وڃن. سچل بادشاه به صوفين جي انهي ست جو سرواڻ

آهي، جن نسلنگ ۽ نروار ٿي حق جي حقيقت کي بيان ڪيو آهي. اهو ئي سبب آهي جو سندن شاعريءَ ۾ ”حقيقت الحق“ جو اظهار انتهائي کُليو ۽ بيباڪي سان بيان ٿيل آهي. ان لاءِ هن علامتي اظهار جي زمين ۾ نهايت پُر ڪشش ۽ سونهن پريا اشارا ڪم آڻي پنهنجي خيال، موضوع ۽ مقصد کي پيش ڪيو آهي. جنهن ۾ جز وقتيءَ جو ڪوبه ذرو نظر نٿو اچي پاڻ ۾ پيهي مشاهدو ماڻي ”حقيقت الحقائق“ جي مقام ڪبريائي تان اهو اظهار ڪيو اٿس، جنهن ۾ هم وقتي جي ڪيفيت سمايل آهي. سندن جمال آفرينيءَ جي جذبي جو اهو مقام آهي، جيڪو قوت ڪبريائي سان متصل ۽ محلول ٿي جلال آفريني جي صورت ۾ وجود پذير ٿئي ٿو. هن اُپ ڪنڊ جي وجودي فڪر جي يگانه روزگار شاعر جي ”وحدت نامي“. بيت، ڪافي ۽ جهولڻي وغيره جي ست، ست ۽ لفظ لفظ ۾ ذات جي اظهار جو ڀرتو پالوئون ڏيندو نظر اچي ٿو. جيڪڏهن ڪو چوي ته سچل جو ڪلام وجودي طريقي جو غماز آهي ته اها سچل سان زيادتي ٿيندي. ڇاڪاڻ ته غمازيت ۾ التباس جو عنصر موجود هوندو آهي، پر هت ته سڌو سنئون بنان ڪنهن پوش جي سچل فرمائي ٿو ته:

پاڻ پنهنجو پاڻهي، صورت منجهه سڃاڻ،  
الله، الله ڇو چوين، پاڻ ئي الله ڄاڻ،  
تون ئي ٻڌندڙ، تون ئي ڏسندڙ، شاهد آ قرآن،  
ناه شڪ گمان. ”سچو“ سائين هيڪڙو.

پنهنجي ذات لڪائي، ڪيئن ٻي ذات سڏيان.  
منصوري جي موج ۾، لٽو ”نالحق“ الايان،  
واديءَ ۾ وحدت جي، گهوري سر گهميان،  
”اعليٰ اعظم“ شان جي، نوبت نيھه وڃيان.

ظاهر باطن هڪڙو، آءُ تا حڪم چلايان،  
”سچو“ سارو سچ ٿيو، حڪمت هيءَ هلايان.

سچل جي سلسلي ۾ اسان وٽ اڪثر اهو تاثر ڏٺو وڃي ٿو ته، هو مذهب جو باغي هو. اها راءِ عام جاهل طبقي جي هجي ته ڪا وڏي ڳالهه ڪانه آهي، ڇاڪاڻ ته اهي علم ۽ فڪر جي ماڻ کان خالي هوندا آهن، پر جڏهين سڌ ٻڌ وارو طبقو سچل لاءِ اها راءِ قائم ڪري ته پوءِ سوچ جو اهو عنصر نهايت ئي غلط ۽ سندن لا علمي جو دليل آهي. ڪي صاحب جيڪي ترقي پسندن جا ابا تصور ڪيا وڃن ٿا، اهي کين اسلام جي باغي جي حيثيت ۾ پيش ڪن ٿا. جيڪي فرد اهوراڳ رچين ٿا، اهي يقينن مذهب جي ماهيت ۽ اسلام جي اعليٰ آدرش کان نا آشنا آهن. پنهنجي سفلي مقصد لاءِ وجودي فڪر جي هن عظيم شاعر جي شعر جي توحيه پنهنجي حقير ۽ نهايت گهٽ درجي واري مقصد لاءِ آلاپين ٿا. جيڪا سچل جهڙي سچ چونڊڻ شاعر ۽ اهل الله سان زيادتي آهي. ان تي جيترو افسوس ڪجي اهو ٿورو آهي. جيڪو تصوف جي فلسفي جي علمي ۽ فڪري رموز و اسرار ۽ توحيهات کي ۽ مذهب جي ماهيت ۽ حقيقت کي نه سمجهڻ جو نتيجو آهي.

تصوف ڇا آهي؟ اهو اهڙو سوال آهي جنهن جي جواب لاءِ ڪيئي دفتر درڪار آهن. تصوف جي مڪمل ۽ جامي تعريف اڄ تائين اهل علم لاءِ ممڪن نه رهي آهي. انهن جي ڪيل تعريف ۽ توضيح جي روشنيءَ ۾ اهو مفهوم واضح ٿئي ٿو ته: ”تصوف کلي طور تي اهو طريقه حيات آهي، جنهن جو مقصد ذات خداواني سان سڌو سنئون تعلق ۽ ربط پيدا ڪرڻ آهي. جنهن جي حاصلات لاءِ هر صوفي کي پنهنجي ذات جي نفسي تجربن مان گذرڻو پوي ٿو.“ انهي واردات قلبي جا مختلف مراحل صوفي جي حياتي جو عظيم سرمايو هوندا آهن. انهي رمز

آفريني ۾ هن تي ”حقايق الآشياء“ ۽ ”حقايق الحيات“ جي حقيقت جو انشراح محسوس ٿئي ٿو، ۽ ذات خداوندي جي واحديت جي وحدت واري واديءَ ۾ کين هر شيءَ جو وجود نظر ايندو آهي. جنهن ۾ صوفيءَ جو علم اکتسابي منزل کان اڳتي وڌي وهيت جي صورت اختيار ڪري ٿو. صوفي جي قلبي واردات ۽ حق جي مشاهدي جي ڪيفيت، جذهين لفظن ۽ بيان جي پيرهن ۾ اچي ٿي ته اها علماء، حڪماء ۽ اهل دانش لاءِ هڪ معمول بنجي پوي ٿي ۽ ڪئين تضاد سامهون آڀري بيهن ٿا. اهوئي سبب آهي جو تصوف ۽ صوفين جي انهي راز ۽ حقيقت کي پوري ريت نه سمجهڻ جي ڪري اهل تصوف تي ڪئين جُلهيون ٿيون؛ فتوائون نڪتيون، ڪن پنهنجن جي ڪل لهرائي، ڪي گهاٽي ۾ پيڙبا، ڪن کي تختيءَ دار نصيب ٿيو. ڪن ڪنڌ ڪپايو، ڪي سنگ باريءَ جي سامهون ٿيا. ليڪن حقيقت پنهنجن جي جاءِ تي حقيقت ئي رهي. اهل فتويٰ پنهنجن جو فرض پورو ڪيو ۽ صوفين سڀني نوائي حق جي هوڪي جي حرمت کي برقرار رکيو ۽ تاريخ ۾ امر ٿي ويا.

سچل بادشاھ به صوفين جي انهي طبقي جو سَرموڙ صوفي آهي. سچل صوفي پهريائين ۽ شاعر بعد ۾ آهي. جيڪڏهن ڪو چوي ته سچل شاعر پهريائين ۽ صوفي پوءِ آهي ته اها ان جي غلطي ٿيندي. انهي حوالي سان سچل هڪ صوفي با صفا هئڻ جي حيثيت ۾ ذات حق جي مشاهدي ۽ پنهنجن جي قلبي واردات کي جنهن انداز سان بيان ڪيو آهي. اهو نهايت بيباڪي وارو آهي. ايئن محسوس ٿو ٿئي جيئن سموند جي ڪا چوهي وير هجي جيڪا هر چيز کي پاڻ ۾ لپيٽيندي نظر اچي ٿي. زبان ۽ بيان جي آڌار تي پنهنجن جي نفسي واردات کي نفس آلات جي ساڀي ۾ هن ائين بيان ڪيو آهي جو، کيس ”ماسوا ذات“ جي ٻي ڪا ئي چيز نظر ڪانه ٿي اچي. انهيءَ فڪري پالوت لاءِ هن تشبيهي ۽ تمثيلي

سهارا ضرور ورتا آهن، لیکن غور ڪبو ته اهي محض اعتبارات جو هڪ سلسلو آهن، جن جي ذريعي هن صور علميه جي اپتار ۽ اظهار ڪيو آهي. خلیفي عبدالحمید چواڻي ته:

”انساني حیاتی جو سڀ کان وڏو وڻاهه اهو رهيو آهي ته نفس انساني پنهنجي لاءِ ڪا اهڙي زبان وضع ڪري نه سگهيو آهي، جيڪا نفسي کیفیتن جي اظهار لاءِ تسلي بخش ذريعو بنجي سگهي. اهوئي سبب آهي جو اسان کي هر نفسي بيان لاءِ ڪنهن مادي مظهر جي اصطلاح جو سهارو وٺڻو پوي ٿو. نفسي کیفیتون جيتري قدر جسماني عالم کان برتر ۽ ماورا هونديون آهن، اوتري قدر هونا قابل بیان هونديون آهن.“

انهيءَ بنیاد تي صوفي جي حال ۽ بیان حال جا لمحات ۽ مشاهدي جون گهڙيون عجیب و غریب هونديون آهن. ان جو اندازو اهل دل ۽ عارف کان سواءِ ٻئي لاءِ لڳائڻ نہایت مشکل آهي. جنهن جي صورتحال هن ریت چئي سگهجي ٿو:

ہم اور بیان حال کسی دم بہم نہیں،  
ہم ہیں تو سخن ہیں، سخن ہے تو ہم نہیں،  
احساس زندگی ہے تو تاب رقم نہیں،  
رفقار نبض بُود سُپردِ قلم نہیں،  
عنقا کہ پر لگے ہیں ہمارے خیال کو،  
گذری ہے مثل سایہ کہ نقش قدم نہیں.

جيئن سچل فرمائي ٿو ته :

نڪو آدم اتھين نڪو جسم جان،  
نڪا جزا جاءِ تھين، نارت جو سامان،

## | شاھ، سچل ۽ خلیفو قاسم |

نکو قدر نکو جبر، نا خوشي نا ارمان،  
بيخبري جو بيان، ”سچل“ کندين کيترو.

—

اتي وڃي پيو خيال منهنجو جتي دم قدم جي جاءِ نه آءِ،  
لامکان مون لهر لڙهي، جنهن مٿي سڀ هوءَ هاءِ، (الخ)  
يا

جا چوڻ جيهي ناه، سائي کيئن جوان،  
ڳجهي آه ڳالهڙي، ڪنهن ڪل نه آهي ڪاءِ،  
اوڏي ناه پروڙ ڪي، ويجهي نه ويساهه،  
هڙي سڌ ”حلاج“ ڪي، تنهن سسي ڪوڏ ڪپاءِ،  
پوڻ آه اونهن ۾، جتي هوءَ هاءِ،  
”سچو“ سيرن سلڻ جو، سوتان سڀ منجهاءِ.

(حقيقت-ڪافي: 20)

ڪنهن فلسفيءَ جو قول آهي ته، ”حق سچ آهي ۽ سچ حق آهي ۽  
حق خدا جي ذات آهي.“ سچل بادشاهه سچ جو مجسمو هئا، انڪري ئي  
پنهن جو تخلص ”حق“ جي انهي نالي سان ڪيو اٿن. ڇاڪاڻ ته ڪائنات  
جي اندر توڙي ٻاهر، حق کان سواءِ ڪين ٻي ڪابه چيز نظر ڪانه ٿي آئي.  
سندن چشم بصيرت ”جبران خليل جبران“ جي مٿئين قول مطابق هئي يا  
بقول ابن العربي: ”ماسوا ذات جي ڪائنات جي ظاهر ۽ باطن ۾ اول کان  
آخر تائين ٻي ڪا چيز ڪانه آهي.“

سچل جي سڄي ڪلام ۾ ”انا الحق“ جو ڀرتو ان جو جلال ۽  
جمال بکنڊو نظر اچي ٿو. ڪنهن به هنڌ ۽ هن ڪا رعايت جي گهڻي  
ڪانه ڇڏي آهي. سندن سنڌي، سرائڪي، توڙي فارسي ڪلام ساري  
جو سارو انهيءَ نينهن جو نعرو ۽ حق جو هو ڪوڏيندو نظر اچي ٿو. ايئن به

نه آهي ته ڪو پاڻ انهي کي بتدريج بيان ڪيو اٿن، پر شروع کان ئي ڪلام ۾ اها تات ۽ تنوار نظر اچي ٿي. جنهن مان ثابت ٿو ٿئي ته سچل ولايت جي انهيءَ منزل ۽ مقام تي هو، جتي کيس هر شيءِ ۾ حق جو جلوو ۽ جمال ڀرتو ۽ ڪمال نظر پئي آيو. سندن ذات فنا في الله جي انهي مقام تي هئي جنهن لاءِ ”شيخ اڪبر محي الدين ابن العربي“ فتوحات مڪي جي باب 28 ۾ فرمائي ٿو ته :

ان ليس العبد في العبوديته نهايته، عبد لاءِ عبوديت جي ڪا انتها نه آهي.  
حتيٰ يصل اليها ثم يرجع ربا ڪما، ان کي حاصل ڪري پوءِ رب ٿي وڃي،  
ان ليس الرب حد ينتهي اليه، رب لاءِ ڪا حد نه آهي ته هو ختم ٿئي.  
ثم يعود عبدا فالرب رب غير، ۽ هو عبد ٿي وڃي ان لا رب، رب آهي.  
نهاية والعبد عبد غير نهايته، بغير نهايت ۽ عبد، عبد آهي لاءِ نهايت جي.

فان أعبدُ حقاً وان الله مولانا.

اسان بيشڪ بندا آهيون ۽ الله اسان جو مولا ۽ آقا آهي.

وانا عينه فأعلم، اڌما قلت انساناً

اسان منشا ۽ اصل حقيقت جي لحاظ کان الله کان جدا نه آهيون.

فأعطينا ما يبدُ به فينا وأعطانا.

اسان الله کي ان جو مظهر ڏٺو، جنهن سان هن جو ڪمال ظاهر ٿئي ٿو ۽ الله اسان کي وجود بخشيو ۽ پنهنجي ڪمال جو ڀرتو اسان تي وڌو. فصوص الحڪم (ابن العربي)

سچل جي ڪلام تي وجودي فڪر جي ايڏي اثر پڌري لاءِ سندن مطالعي، فڪري بصيرت، عقلي صالحيت ۽ عملي مايه کي نظر انداز ڪري نٿو سگهجي. ڇاڪاڻ ته پڙهڻ، پڙهائڻ، غور فڪر، مراقبه، مجاهدي، مجادلہ ۽ روحاني واردات جي مرحلن مان گذري، خارجي

اسبابن تي غور ڪندي جڏهين پاڻ پنهنجي جيءَ ۾ جهاتي پاتائون ته، من وديا جي موتين آڏو ڪين سنسار جي ساري ڳالهه ۽ سهت اعتباري نظر آئي. صيقل قلب تي جڏهين انوار الاهي جي تجليات جو ڀرتو پيو ته، سندن علم الاشياءَ، علم اليقين جي منزل جي ڪري عين اليقين ۽ حق اليقين جي مقام تي پهچي ويو. ڏوئيءَ جا ڪوٽ ڪري پيا ۽ سندن علم، لاريب فيه وانگيان ٿي پيو ۽ پاڻ چئي ڏنائون ته :

عين علیم کلیم ٿيو. قادر قدرتن،

هي مڙيوئي وصفان اندر آهن،

هي مڙيئي حق ٿيو، ٻيا باقي ڇا بچن.

(وحدت نامو)

.. جل مظاهر حيات ۽ حوادث اعمال ۾ خدا کان سواءِ ڪنهن ذات کي عامل موثر ۽ محرڪ حقيقي تصور نٿو ڪري. وتن لاموجود الا الله ۽ لا موثر في الوجود الا الله جو جا بجا اظهار ۽ اقرار آهي، جيڪو وجودي فڪر جو نهايت اهم ۽ انتهائي مٿانهون مقام آهي. سچل جڏهين:

الله، الله چو چوين، پاڻ ئي الله ڄاڻ،

—

نڪو آدم آتهين. نڪو جسم جان،

چوي ٿو ته، سندن انهيءَ آواز ۾ ابن العربي جي اها صدا گونجندي نظر اچي ٿي، جنهن لاءِ هو فصوص الحڪم جي ”فص آدم“ ۾ فرمائي ٿو ته :

”آدم کي انسان انهي لاءِ چيو وڃي ٿو ته هو خدا جي

اک جي ماڻڪي آهي. جنهن جي ذريعي خدا پنهنجي تجلي ۽

مخلوقات جو مشاهدو ڪري ٿو.“

انهي مقام جي لقاء ۽ احساس کان پوءِ عارف جي نگاه جيڪا ”وفي النفسكم افلا تبصرون“ جو محاصل آهي، اها جهان جي زمان ۽ مڪان ۽ حدود ارض و سماءَ کي چيري صفات ۾ ذات جو مشاهدو ڪري ٿي.

تصوف جي وجود پذيري انساني ارتقا جي تاريخ ۽ زندگيءَ جو نهايت ئي اونهو ۽ اهم مسئلو آهي. ان تي غور ڪرڻ سان معلوم ٿئي ٿو ته قديم زماني ۾ انسان ڪيترن ئي وهمن جو شڪار ٿيل نظر اچي ٿو. حقيقت جي اصليت تائين پهچڻ لاءِ هن ڏاڍا ڏاکڻا آهن جنهن لاءِ هن جي تصور مختلف تاريخي دورن ۾ مختلف صورتون اختيار ڪيون، جنهن ۾ ديو مالائي دور جا سندس عقيدا، انهيءَ تاريخي پس منظر جو عڪس آهن. هن خارجي طور مظاهر قدرت سان وابستگيءَ بعد انهن لاءِ ديوتا ۽ بت پيدا ڪيا. جيئن، جيئن انساني تصور جي ترقي ٿيندي وئي، تيئن تيئن هو خارجي دنيا جي بجاءِ پنهنجي اندر جي دنيا ۾ جهاتيون پائڻ لڳو. جنهن جو نتيجو مذهبن جي شڪل ۾ سامهون ايندو رهيو. ان ۾ به کيس ڪا تسلي نه ٿي ۽ هو عقل استدلال جي ذريعي وجدان جي واديءَ جي ڪنارن تي وڃي پهتو. جنهن ۾ سندس وجداني قوت، زماني ۽ مڪاني نظام جي تفريق کي قبول ڪرڻ لاءِ تيار نه ٿي. ڇاڪاڻ ته کيس فطرت جي ڪثرت ۾ وحدت جو ڀرڻو نظر ٿي آيو. جيڪو شاهد ۽ مشهود، معروض ۽ موضوعي جي ويجهي کان اٽاهون هو. جيڪا هن جي خود شعوريءَ جي ڪيفيت جي منزل هئي. تصوف جو فڪري نڪتو انساني ارتقا ۽ عقلي منهاج ۾ انهي ماڳ کان شروع ٿئي ٿو. جنهن ۾ صوفي محسوسات جي ڪثرت کان اٽاهون ٿي ”سرا لا لله“ جي منزل کي ڳولي ٿو. بايزيد بسطامي، علامه قشيري، جنيد بغدادی، شهاب الدين سهروردي، منصور حلاج، ابن العربي، سچل يا جن به ٻين صوفين حق جو هوڪو ڏنو ۽ ”سبحاني ما اعظم شاني“ يا ”انا الحق“ جو

نعرو هنيو ته انجو بنيادي سبب انهن جي خود شعور جي ڪيفيت هئي. جيڪا ”سرال الله“ جي اظهار جو مظهر هئي. جنهن ۾ هنن حق کي حق سان حق ۾، چشم حق سان ڏٺو ۽ ماڻيو. بقول ابن العربي:

فلا تنظر العين الا اليه ولا ينفع الحكم الا عليه  
 ”اڪ ڏسي ته ان کي ئي ڏسي ٿي، حڪم لڳي ٿو ته ان تي ئي  
 لڳي ٿو. ڇاڪاڻ ته معدوم محض تي ڪو حڪم لڳي نٿو سگهي“

نحن له و به في يديه وفي كل حال فانالديه  
 اسين هن جا آهيون، هن سان قائم آهيون، ان جي قدرت هيٺ  
 آهيون. هر حال ۾ هن وٽ آهيون.

(فصوص الحڪم ابن العربي)

حڪمت ۽ عرفان جي نظر رکڻ وارن لاءِ عالم جو ذرو، ذرو زمان  
 حال سان اهو محسوس ڪرائي ڇوي ٿو ته، اسان سميع و بصير آهيون.  
 تعينات ۽ تنزلات جي انهيءَ سلسلي ۽ ڪيفيت ۾ عارف هڪ اعليٰ ۽  
 ارفع حيثيت جو مالڪ هوندو آهي. هن جو اندر آئيني مثل ٿي پوندو  
 آهي. جنهن ۾ ڪائنات جي مختلف مدارج جا حقايق منعڪس هوندا  
 آهن. ان وقت عارف وس کان بيوس هوندو آهي. کيس پاڻ تي ئي اختيار  
 ڪونه هوندو آهي ۽ نه وري سندس ارادي جو ڪو تصور ڪري سگهجي  
 ٿو. وهبيت جي انهي واديءَ ۾ القاءُ جي جيڪا به صورت هن جو سامهون  
 ايندي آهي، هوانجو اظهار ڪندو ويندو آهي. ڪيفيت نزولي سالڪ جي  
 پنهنجي سھمت تي نه هوندي آهي. پر اها تابع ڪيفيت معودي جي  
 هوندي آهي، جنهن جو سڌو سنئون لاڳاپو ۽ پنڌيچ ذات ربي جي انهي  
 اشعاع پذيري ۽ انوار الاهي سان هوندو آهي. جنهن مان عارف ۽ اهل  
 باطن جي تخليق ۽ تقويم ٿيل هوندي آهي. اهو هڪ لامنتهائي سلسلو

آهي، جنهن جو نه اول آهي نه آخر بلڪ ”ڪل يوم هُو في شان“ جي مصداق هر ان ۽ هر لمحي هن جو پنهنجو رنگ ۽ ڀرتو آهي. اظهاري صورت ۾ جيترو جنهن عارف جي قوت خود شعوري جو ماڻ هوندو. اوترو ئي هو ان سلسلي ۾ اظهار ڪري سگهي ٿو. جن ۾ صوفين عارفن عاشقن ”انالحق“ جو نعرو هنيو يا ”سبحاني ما اعظم شاني“ جي دعويٰ ڪئي ته، اها انهن جي انهي ماڻ جو ملهه ۽ انهي جمال حقيقي جو ڪمال ۽ ان جي دعويٰ حق جي حق ادائينگي آهي ۽ بس.

هت ڏسڻ واري اک گهرجي جنهن ۾ عقل کي تابع معقوليت جي علم کي تابع عرفان جي بصارت کي تابع بصيرت جي، صلاحيت کي تابع صالحيت جي ٿيڻو آهي. سچل وٽ ان قسم جو اظهار هر قدم تي موجود آهي. جنهن ۾ صالحيت، معقوليت عرفان ۽ بصيرت جي پڇاڙ، پڪار، تات تنوار رمز آفريني ۽ رمز شناسي جو جمال ۽ جلوو هيرن ۽ جواهرن جيان هڳاءُ ڪندو اوتون ۽ جوتون ڏيندو جرڪندو ۽ بڪندو نظر اچي ٿو. هو صوفي لاکوفي صوفين جي انهيءَ ست جو سرواڻ آهي جن وٽ ”لاموحد لالله“ کان سواءِ بي ڪا وائي وات نه آهي. منصوري مام جي اظهار ۾ سنڌي شاعريءَ ۾ سچل کان اڳتي نه ڪنهن قدم ڌريو آهي ۽ نه وري ٻيو ڪو ڌري سگهي ٿو. سچل سارو سچ جو سيهوڳي آهي. جيڪا قوت حق ڪائنات جو اصل منبع ۽ مصدر آهي. جت شاهد ۽ مشهود جي وچ ۾ ناظر ۽ منظور جي وچ ۾ ڪوبه پردو حائل نٿو رهي. ڇاڪاڻ ته سندن آڏو سچ حق آهي ۽ حق خدا جي ذات آهي، سچل سچ جي انهيءَ قوت ڪبريائي جي ڪوٺاري ۾، ڪندن ٿي ٻولڻ واري جا ٻول ورجائيا آهن.

سچل پنهنجي وحدت نامي ۾ انهن مڙني ڳالهين جي پڇاڙ ڪئي آهي، جن جو تنزلات جي ماهيت سان تعلق آهي ۽ روحاني طور

مٿن انجو توارڊ ٿيندو رهيو. سندن ”وحدت نامون“ ان سلسلي جي مڪمل فلاسافي آهي، جنهن ۾ ڪوڙي ۾ درياءُ بند ٿيل آهي ”وحدت نامو“ سندن شاعريءَ جي اها تمهيد آهي، جنهن کي سندن ڪلام جوتت چئجي ته بجاءِ آهي. پاڻ وجودي فڪر جي سڄي نچوڙ کي ان ۾ نڀايو اٿن. باقي ڪلام کي سندن وحدت نامي جي شرح ۽ تفسير چئجي ته وڌيڪ صحيح ٿيندو. وحدت نامي ۾ آندل نڪتا وجودي فڪر جو اهو سرمايو آهن، جنهن ۾ ذات، تعين ذات، مدرج تعين ذات، منشاءِ حڪمت ربي، علم، علم ازلي، علم تفصيلي، مراتب عماءُ، احد، احديت، واحد، واحديت، ڪثرت، منشاءِ ڪثرت، نورذاتي، نور صفاتي، وجود، هويت، شهود، شاهد، مشهود، خالق، مخلوق، تجلي، نزول تجلي وغيره جو بيان آهي. هر لفظ معنيٰ خيز ۽ فڪر وارو آهي. جيئن مون پهريائين عرض ڪيو ته اهو سڀ ڪمال سندن علمي فضيلت ۽ مقام معرفت جو آهي، جنهن تي ابن العربي جي فڪر جي گهري چاپ ۽ ڳوڙهو اثر آهي. ڪلام ۾ جا بجا ”انا احمد بلامير“ يعني بنان مير جي ”احد“ آهيان. ”ما رايت شيئاً ورايت الله بعده“ مون ڪا اهڙي شيءِ نه ڏني، حالانڪ ڏٺو مون ان جي پوئتان الله کي. ”ما رايت شيئاً ورايت الله فيه“ مون اهڙي ڪابه شيءِ نه ڏني، حالانڪ ڏٺو مون ان ۾ الله کي. ”الله نور السموات والارض“ الله زمين ۽ آسمانن جو نور آهي. ”انا الله يَهْوُلُ بين المرءِ و قلبه انه اليه توشرون“ بيشڪ الله هن ڪوڙين جي وچ ۾ جيڪو قلب آهي، اُن جي اوت ۾ آهي.“ وغيره جو اظهار ۽ بيان ان جي توضيح ۽ تشريح آهي.

سچل جي وجودي فڪر جي نڪتن جو بيان ايترو ڏکيو آهي. جيترو ابن العربي جي فتوحات مڪي ۽ فصوص الحڪم کي سمجهڻ يا سعيدالدين حموي جي ”مصابح التصوف“ شاھ سيد اسماعيل حسيني القادري جي ”نور الحقيقت“ کي ڄاڻڻ يا شاھ ولي الله جي ڪتاب

”لمحات“ کي سمجھڻ ۽ شاه اسماعيل شهيد جي ڪتاب ”عبارات“ کي پرچھڻ سواءِ ڪنهن عميق مطالعي ۽ صاحب معرفت جي صحبت جي انهن دقيق ۽ ڏکين مسئلن کي سموھڻ ۽ سدجھائڻ نہايت ڪڻن ڪم آھي. جڏھين ته سچل سائين پنهنجي انهي فڪري ميلان ۽ اظهار کي نثر بجاءِ شعر ۾ بيان ڪيو آھي، جيڪا ڳالھ مشڪل در مشڪل آھي. ھت آئون انهي سلسلي ۾ ھڪ ٿوري ڳالھ جو ذڪر ڪندس ته سچل جڏھين فرمائي ٿو ته :

الله الله چو ڪرين پاڻ ئي الله ڄاڻ،  
”سچو“ سائين هيڪڙو، ناھي شڪ گمان.

—

”ٻانهو پاڻ ۽ مَر پاڻ، تون ئي مالڪ ملڪ جو.“

صرف سندن اها شعري اپٽار جنهن ۾ پاڻ کي الله ڄاڻڻ جو اظهار ڪري ٿو ان تي غور ڪبو ته پاڻ ان کي جنهن پس منظر ۾ بيان ڪيو اٿن، اهو ڪيڏو نه تشريح ۽ توضيح جو محتاج آھي. ذات عالم شھود ۾ اچڻ کان اڳ پنهنجو پاڻ موجود هئي، سندس ته ڪا نسبت هئي نه اضافت، هر طرف پاڻ ئي پاڻ هو. حقيقت جي يڪتائي جو عالم هو تعين ۽ تبديلي کان مٿانهون هو. جڏھين ذات ۾ ”ڪُنْتُ ڪُنْزاً مخفيا فاحبسته“ جي ڪيفيت پيدا ٿي ته حقيقت جو ظهور تعينات جي صورت ۾ ٿيو. ذات جي تقسيم تنزيل ۽ ترسيل جي صورت ۾ اسماء ۽ ارواح کي وجود بخشيو. تقيد جي ڪيفيت تعينات ۾ تبديل ٿيڻ سان شاهد ۽ شھود جي صورت پيدا ٿي ۽ ”ذات حق“ جامع مراتب جي صورت سان ظهور پذير ٿي. تنزلات جي اها تخليق ۽ تقويم جي عمل کي وجود بخشيندي رهي. ”ذات حق“ جي انهي تنزيلي تقسيم تي غور ڪرڻ سان هڪ عارف ۽ صاحب باطن اهو محسوس ڪري ٿو ته هن ڪارگاه حيات

جو ظاهر باطن ۽ انجو وجود عدم هو پاڻ آهي. سندس ئي ذات جو جلوو ۽ جمال ڀرتو ۽ ڪمال هر ذري ذري ۾ موجود آهي. پوءِ اهو جمادات ۾ هجي يا نباتات ۾، حيوانات ۾ هجي يا انسانن ۾، عرش معليٰ ۾ هجي يا اسفل السافلين ۾، اول ۾ هجي يا آخر ۾، ظاهر ۾ هجي يا باطن ۾، سندس ئي ذات جي جلوه نمائي ۽ جلوه آرائي آهي. انهي مراتب سان هو پاڻ ئي عبد، عابد ۽ معبود آهي. ڇاڪاڻ ته عبد جي عبوديت اصل ۾ پنهنجي ذات جي انهي جوهر جي عبوديت آهي، جنهن جي ڪيفيت صعودي سان سندس وجود قائم ۽ دائر آهي. هو هن ساڻ آهي ۽ هن مان آهي، هن لاءِ آهي ۽ هن ڏانهن موٽي ٿو. انهيءَ صورتحال جي مقام تي سچل کي اها ڳالهه چوڻي پيئي ته :

”الله، الله ڇو چوين، پاڻ ئي الله ڄاڻ“

اهو مقام فنائيت جو مقام آهي، جيڪو ناسوت ۽ جبروت کان حدون اورانگهي لاهوت جي لامڪاني ۾ وجود پذير ٿئي ٿو. پنهنجي ناقص اڀياس جي اورڪ تي مون صرف سچل جي هڪ نڪتي جي وضاحت ڪئي آهي، جا منهنجي سمجهه ۾ نهايت اڻپوري آهي. اهڙي ريت ڪائنات جي اندر توڙي ٻاهر ذات جي جيڪا تقسيم آهي ان جا مختلف مدارج ماڻ ۽ مقياس آهن. جيئن سائنس اسان جي آڏو صرف ائٽم ۽ ڪوائٽم جي ٿيوري آندي آهي ۽ اضافيت جي عمل جي نسبت سان انجو هر نڪتو تشريح ۽ توضيح جو محتاج آهي، جيڪا ٿيوري صرف ڪائنات جي هڪ رخ (ظاهري) تي پنهنجو مدار رکي ٿي. ان جي برعڪس تصوف ۾ ذات جي وجود ۽ وجود ان جي تقسيم ۽ تحليل، عمل ۽ معمول، تخليق ۽ تقويم جي هيئت سان جيڪو مابڻاڻ منڊيل آهي، ان جي توجيه نهايت مشڪل آهي. انهيءَ راه ۾ اڄ ڏينهن تائين سواءِ ابن العربي ۽ شاه ولي الله جي ٻئي ڪنهن قدم نه رکيو

آهي. شاھ سيد اسماعيل الحسيني القادري انهن دقيق حقايق کي نهايت سهڻي نموني ۾ سمجھائڻ جي ڪوشش ڪئي آهي.

جيئن مون پهريائين عرض ڪيو آهي ته، سچل معقولات ۽ منقولات جو رمز شناس ۽ عالم متبحر هو. ويتر جو معرفت جي مامر جو ماڳ مائين تہ قلبي انشراح ۽ تنزلات جي توارد جي دنيا ۾ جو ڪجهه محسوس ڪيائين، ان کي پنهنجي شعر ۾ بيان ڪيائين. سندن شعر ۾ الهيات ۽ عرفان جا سوين موتي سڀيل آهن ۽ هر موتي آبدار الماس جيان آهي. ۽ هر نڪتو وڏي ونڪ ۽ وٽ وارو ۽ اونهي اپتار جو محتاج آهي. سچل جي انهيءَ انداز کي سندس گروه جي سواءِ صاحب علم صوفين جي، ٻين ايترو نه سمجهيو آهي جيترو انجو حق آهي. ڪن انهن مقصد ۽ معنيٰ وارن نڪتن کي بنا ڪنهن شعوري حيثيت سان سمجهڻ جي نهايت سطحي رنگ ۾ بيان ڪيو آهي، جنهن ۾ هڪ طبقو اهڙو به پيدا ٿيو، جنهن شطحيات جي فلسفي جي رمزنا آشنائي سبب اهو هو ڪوڏنو ”تون به الله، آئون به الله“ وغيره تقليد جي انهي سطحي پهلو نهايت مونجهارو پيدا ڪيو.

تصوف جي باريڪ نڪتن کي نه سمجهڻ سبب شريعت جو عمل متاثر ٿيو. ڪن هنڌ ڪفر جون فتوائون نڪتيون، صوفين جي سطحي طبقي ان کي منصوري عمل سڏي پاڻ کي طفل تسلي ڏني ۽ سڄي ڳالهه جو ڳوٺ سچل جي فلاسافيءَ تي ڏنو. جنهن جو نتيجو سچل جي سچائي واري تعليم جي برعڪس نڪتو ۽ اهڙو طبقو پاڻ کي بري الذم تصور ڪرڻ لڳو. انهي صورتحال ۾ سچل جو فلسفو ۽ ڪلام اها جاءِ وٺي نه سگهيو جيڪا هن جو حق هئي. ڪيترا عالم فاضل پڻ انهي وهڪ ۾ وهي ويا، ان ۾ صوفي چواڻيندڙ اهڙا به هئا جيڪي عرفان کان عاري هئا. جن کي ”من عرف نفسه فقد عرف ربه“ جي ماهيت ۽

مذکور جي ڪا پروڙ ۽ پرجهاءُ نه هو. صرف روايت جي بنياد تي هنن صوفيت جي لٽ ڪٽي ۽ گيڙو رتا ڪپڙا پائي يڪتارو هٿ ۾ کڻي گهٽي، گهٽي، ڳلي، ڳلي، ڳائيندا رهيا. تصوف جي منهاج ۽ حقايق سان سندن پري جو به واسطو ڪونه هو. خالي لفظن جي اوت ۾ هنن هن عظيم وجودي شاعر جي مقصديت واري فلسفي کي چيهو رسايو. اهو ته هو انهن روايت پرست صوفين جو عمل، علمي دنيا ۾ به انهيءَ طرف ڪو خاطر خواه توجہ نه ڏنو ويو ۽ نه ڪو قدم کنيو ويو. جنهن سبب سچل جو ڪلام ۽ فلسفو منجهيل ست جيان رهيو جيڪو سموهجي نه سگهيو.

پوئين گروه جي سطحي صوفين سچل جي حسن پرستي جو به غلط مطلب ورتو. وجودي فڪر ۾ حسن جي ڪا تخصيص ڪانه آهي پر ذات حق حسن جو مظهر ۽ حسن جي جلوي جو اظهار آهي. حسن ازلي جي توجيه ابن العربي، جنيد بغدادی، رومي ۽ لطيف <sup>ح</sup> وٽ جنهن معيار ۽ مقام سان نظر اچي ٿي، ان ۾ سطحييت ۽ سفلييت جو ڪوبه پهلو سمايل نه آهي. پر هنن حسن کي ڪائنات جي اندر مختلف مداراج ۽ مراتب ۽ نسبتن سان بيان ڪيو آهي. رعنائی، ڪوملتا، سڻلتا، سيتلتا، ۽ حق جي حسن جي جلوه نمائي ۽ جلوه گري، جلوه آرائي، جلوه سرائي، تزئين ۽ ترتيب، تفهيم ۽ ترڪيب کي ان جي تنزلاتي تقسيم جي تاجي پيٽي ۾ بيان ڪيو آهي. جنهن ۾ سهڻائي در اصل ان ذات جي آهي، جيڪا هر عين ۾ متعين آهي. ۽ اهو عين ذات تعين جو جز ۽ حصو آهي، پوءِ اهو ڪهڙي به التباس يا پوش ۾ هجي. صورتگري جي انهي عالم ۾ صوفين جي سطحي گروه، عشق جيڪا هڪ ازلي ڪيفيت آهي، ان لاءِ به هڪ عجيب گس پيدا ڪيو ۽ ذات جي ڳولا ۾ عشق کي هڪ اهڙي عامياني رنگ ۾ پيش ڪيو، جنهن عشق الاهي جي اصليت ۽ روح کي عملي ۽ علمي طور نه صرف متاثر ڪيو، پر مجروح پڻ ڪيو ۽ عشق

پڄاڻ جو اصطلاح پیدا ڪري حسن حقیقی جي نظاری جي اوت ۾ ڇا ڇا نه خرافات ڪیا. جنهن تصوف جي هڪ سالر، صاف ۽ سٿری مسلک لاءِ متوازن ۽ ڪٽر مذهبی طبقن ۾ نفرت پیدا ڪئی. انهيءَ سڄي حالت جو بنیادی سبب انهن جي انهيءَ سلسلی ۾ مٿاڇری ڄاڻ ۽ تصوف جي اصلیت، حقیقت ۽ ماهیت کان بیخبریءَ جو عنصر هو، جنهن کي انهن جي جهالت ۽ لاعلمی چئجي ته بجاءِ آهي. ٻي ڳالهه ته علمی طبقن جي حیثیت به مشاهدو ڪندڙن جیان رهي ۽ هنن وجودی صوفین جي اصل فکر، فلسفی انهن جي صوفیانہ طرز زندگی، محرکات ۽ معمولات ۽ ترجیحات کي ڪوشش ڪری علمی طور متشرح نه ڪیو ۽ ائين عامتہ الناس ۾ وجودی فکر لاءِ غلط فهمیون پیدا ٿيون. اهڙي ساڳي ریت فنا، بقا، عدم وجود لاءِ پڻ متضاد ۽ مختلف خیال پیدا ٿیا.

فنا فی اللہ جو مقام عارف لاءِ هڪ مسئلو آهي، ڇاڪاڻ ته فنائیت کانپوءِ هن جو وجود ڪا حیثیت نٿو رکي پر صرف هڪ التباس جیان هوندو آهي. جنهن ۾ نظاری جو توارد ۽ ان جي تنزیل هن لاءِ هڪ مسئلو آهي، ڇاڪاڻ ته عارف انهيءَ مقام تي ان کي ئي ڏسي ٿو جنهن ۾ هو فنا آهي. ان جي نظاری ۾ ئي کيس بقا جي صورت نظر اچي ٿي. سواءِ ذات جي هو نه ڪنهن کي ڏسي ٿو ۽ نه پسي ٿو. ڇاڪاڻ ته عارف جڏهين کیفیت صعودی جي بناء تي مقام نزولی ۾ اچي ٿو ۽ جڏهين اتان سندس مراجعت ٿئي ٿي ته، هو پنهنجي نظری اظهار لاءِ پناهه جي جاءِ ڳولي ٿو ۽ ڪنهن نه ڪنهن صورت ۾ پنهنجي قوت ڪمالیه کي تنویض ڪری مشاهدو مائیندو رهي ٿو. جيئن ”مولاءِ روم“، ”شمس تبریزی“ نظاری جو عڪس ڏنو ۽ ان بعد ”حسام الدین زرکوبی“ نظاری جي صورت سان ان کي تنویض ڪیو.

هر فنا فی اللہ صوفی جو اهو معمول ۽ مسلک رهيو آهي. اتي

ڪئين سوال پيدا ٿين ٿا ته ڇا فنا ۾ بقا آهي. يا بقا ۾ فنا آهي. اهو انهي وانگيان آهي ته عدم کي وجود آهي يا عدم وجود جي تائيد آهي، غور ڪبو ته ذات جي ”هويت“ جي هئڻ سان ته عدم آهي ئي ڪونه، ڇاڪاڻ ته جڏهين ڪجهه به نه هوندو ته هئڻ به پاڻ هو. جڏهين پاڻ هو ته هي ڪائنات اول کان آخر تائين منجهس سمائي پيئي هئي. ان ڪري جنهن کي عدم ڪوٺيو وڃي ٿو اهو دراصل انجو وجود ئي آهي. باقي اعتبارات جڏهين اظهار جي صورت ۾ اچن ٿا ته اهي ذات حق جي وجود مان ئي وقوع پذير ٿين ٿا. جڏهين ته ”ذات حق“ دائر ۽ قائم آهي ۽ صرف هن جي الفغالي صورت وجود جو سبب بنجي ٿي تڏهين عدم جنهن کي نه هئڻ جي معنيٰ ۾ ورتو وڃي ٿو، انجو ڪو تصور ئي نٿو رهي. عالم اعتبارات ۾ ذات جي تنزل ۽ ترسيل هڪ عمل آهي، جنهن ۾ وجود پنهنجي جاءِ تي موجود آهي. جيڪا واحد جي واحديت جي صورت آهي يا ائين چئجي ته وحدت ڪثرت ۾ تبديل ٿيندي رهي ٿي. جيئن پاڻي هڪڙي صورت رکي ٿو، پوءِ ان جون ڌارائون ڪيتريون ئي هجن پر انهن کي جڏهن ڪنو ڪبو ته پاڻي، پاڻي ئي رهندو يا ميڻ مان ڪيتريون ئي مورتون ٺاهيون وڃن پر انهن جي جڏهين به مراجعت ٿيندي ته ميڻ، ميڻ ئي رهندي. صورت جي اعتبارات جي به اهائي حقيقت آهي. سچل وٽ وجودي فلسفي جو اهو منهاج ۽ مقصد نظر اچي ٿو.

ڪنهن به شاعر، مفڪر، صاحب علم ۽ صاحب عرفان تي تحقيق جي سلسلي ۾ اسان کي هن ڳالهه کي وسارڻ نه گهرجي ته اسان جا موجود ميلانات ۽ تاثرات جيڪي اسان انهي سلسلي ۾ ڏيون ٿا، اهي خود ارتقا پذير آهن. موجوده دور ۾ مهذب انسانن جو مذهبي ۽ اخلاقي مزاج پهرئين زماني جي مقابلي ۾ بدليل آهي. خارجي فطرت جو ڏينهنون ڏينهن علم ان جي تسخير ان لاءِ نوان نظريا، فڪري معيار، سياسي

نظريا، معيشت جا لاڳاپا انهن ۾ ارتقائي تبديليون، مذهب ۽ اخلاقي نظام ۾ هڪ انقلاب پيدا ڪري ڇڏيو آهي. تاريخ جي جنهن به دور ۾ ۽ جڏهين به ثقافتي ۽ فڪري تبديليون پيدا ٿيون آهن ته، انهن علمي معيار ۽ معاشرتي ماحول کي متاثر ڪيو آهي. انسان جي علمي ۽ فڪري ترقي جي بنياد تي اڳيان ماڻ ۽ مائا نئين صورتگري ۽ نئون زاويو گهرن ٿا، جيڪي سماجي شعور جي بنيادن تي سماجي صداقت جو ساٿ ڏيئي سگهن. انهيءَ حقيقت کان انڪار ڪرڻ اسان لاءِ ناممڪن آهي ته عصر حاضر جي تقاضائن کي نظر انداز ڪري، اسان ڳالهه جو ڳوٺ پئي پاسي ڏيون، اهو غلط آهي. زندگي جي حقيقت ۽ ماهيت جي متعلق انساني زاويه نگاهه ۽ فڪر جو انداز پنهنجي اساس جي بنياد تي فروعات جي صورت ۾ بدلبو رهيو آهي. وجودي فڪر ۽ تصوف جي سلسلي ۾ ماضيءَ ۾ جيڪو طريقو ڪار ۽ انداز رهيو اهو حال ۾ نه رهيو آهي ۽ مستقبل ۾ انجوانهي ساڳئي طريقي سان رهڻ ناممڪن نه پر مشڪل ضرور آهي. ڇاڪاڻ ته ارتقائي حيات، فڪر ۽ تاثير جي پهرين صورتن کي بدلائي ڇڏيو آهي. ان ۾ موجوده صورتحال جيڪا جيئن ئي آهي اها تيئن رهي آهي، انهن بنيادن تي اسان کي اهو تسليم ڪرڻ گهرجي ته انساني علم ۽ ان جي بصيرت محدود آهي ۽ حقايق ڪائنات ۽ حقايق زندگي لاءِ محدود آهن. انساني علم محدوديت جي باوجود به ارتقا پذير آهي. جنهن لاءِ وسعت ادراڪ جي ضرورت آهي. شاھ رح، سچل رح، يا اسان جا ٻيا صوفي شاعر انهن جي فڪري سرمايه ۽ منهاج کي هڪ توريل تڪيل ماڻ ۽ فارم ۾ معنيٰ ۽ مقصد جي خيال کان هميشه لاءِ رکي نٿو سگهجي. ڇاڪاڻ ته هر فڪر محتاج زمانه ۽ محتاج سماجي صداقت آهي. تصوف جي رموز و ڪوائف جي توجيه ۾ به جيستائين جديد دور جي سائنسي فڪر، نفسيات ۽ ماوراءِ نفسيات

جي سلسلي ۾ ٿيل تحقيق ۽ تشريح کي لقاء، كشف، تنزلات جي تنزيل ۽ ترسيل، وجدان ۽ وهيت جي سلسلن سان لاڳو نه ڪبو تيستائين اسان پنهنجي دور جي ماڻهوءَ کي مطمئن ڪري نه سگهنداسون. حقيقت جو علم جيڪو تصوف جو منهاج ۽ مسلڪ آهي. ان کي صرف روحانيت جي پوش ۾ بيان ڪرڻ سان مسئلو حل ٿي نٿو سگهي.

سچل بادشاهه تصوف جي جن به نڪتن کي وجودي فڪر جي بنياد تي سڏي ريت يا اشاريت، ايمائيت، تشبيه، استعاري يا ڪنايه ۾ بيان ڪيو آهي. ان جي تشريح ۽ توضيح ٿيڻ ضروري آهي ته، جيئن هن اپ ڪنڊ جي اهم وجودي شاعر جو ڪلام پنهنجي اصل جاءِ ماڻي. انسانذات کي لاپ ڏئي سگهي. تاريخ ۽ وقت ڪنهن جو انتظار نه ڪيو آهي ۽ نه ڪندو. سچل جي سلسلي ۾ انهيءَ ترتيب سان قلم کڻڻ جي ضرورت آهي ڇاڪاڻ ته سچل ايترو سهل ۽ آسان نه آهي، جنهن کي هڪ ئي ڌڪ ۾ بيان ڪيو وڃي ته: ”چرخي چت نهين لڳدا.“ اسان جي عالمن، ڏاهن ۽ دانشورن تي فرض آهي ته هو سچل جي انهي چرخي جو چور ۽ چت جي چاهت کي موشگافين جي مام مان ڪڍي، نسنڱ ۽ نروار ڪن ته جيئن صوفي مت جي سهمت پري تعليم جنهن لاءِ سچل هيڏو سارو حق جو هو ڪوڏڻو اهو انسانذات کي لاپ ڏيئي انجو اندر اجاري سگهي.



## ڪتابيات

- 1- فصوص الحڪم ”ابن العربي“: مترجم مولانا عبدالقدير صديقي (نذير سنز لاهور)
- 2- نورالحقيقت: سيد شاھ اسماعيل حسيني القادري. (گريزي پبلشرز ڪراچي)
- 3- قرآن اور تصوف: ڊاڪٽر مير ولي الدين (مدينه پبلشنگ ڪراچي)

## | شاہ، سچل ۽ خلیفہ قاسم |

- 4- تشبیہات رومی: خلیفہ عبدالحکیم (مجلس ترقی ادب لاہور)
- 5- لمحات: شاہ ولی اللہ
- 6- تاریخ تصوف قبل از اسلام: بشیر احمد دار
- 7- رسالو سچل (سنڌي): سنڌي ادبي بورڊ، ڄام شورو سنڌ.
- 8- رسالو سچل (سرائڪي): سنڌي ادبي بورڊ، ڄام شورو سنڌ.
- 9- نفسيات واردات روحاني: پروفيسر وليمر جيمز (مجلس ترقی ادب لاہور)
- 10- فيوض الحرمين: شاہ ولی اللہ
- 11- اڀياسی نوٽ وغيره.

## منصوري موج حق انا الحق

صوفي فڪر جي اظهار ۾ سچل بادشاهه جو انداز پنهنجي شاعري ۾ اڳين توڙي پوين شاعرن جي پيٽ ۾ نهايت ئي نرالو ۽ منفرد آهي. سچل رح پنهنجي فڪري اظهار ۾ ڪنهن به التباس جو قائل نظر نٿو اچي، جنهن لاءِ هو شعري شعريت کي به نظر انداز ڪري وڃي ٿو. ان جي عيوض پنهنجي انهيءَ مقصد جي ڳالهه ڪري ٿو، جيڪا سندس فڪري رسائي جي غماضي ڪري ٿي. ان لاءِ هر ڪنهن تلميح يا اشاري ۽ ڪنايه کي به ضروري تصور نه ٿو ڪري. بيان جي اظهار ۾ سچل<sup>ح</sup> بادشاهه جي پنهنجي فڪري اظهار تي گرفت نهايت مضبوط آهي، جيڪا سندس فڪري پختگيءَ ۽ روحاني بلندي جو چٽو دليل آهي. سچل بادشاهه جي پيش ڪيل صوفيانه نقطن تي جڏهن غور ڪجي ٿو ته ائين محسوس ٿو ٿئي ته روحاني عروج ۾ پاڻ نهايت اتاهين مقام تي هئا، جنهن کي ”مقام حضوري“ چئجي ته بجاءِ آهي. سندس روحاني بصيرت سمونڊ جي چرهي ويريحان محسوس ٿئي ٿي، جيئن وير سمونڊ جي ڪناري جي سڀني شين کي پنهنجي لپيٽ ۾ آڻي ڇڏي ٿي، تيئن سچل بادشاهه وٽ ”وجودي فڪر“ جي انهيءَ قسم جي پالوٽ آهي.

اهي سڀ ڳالهيون سندن صاحب علم سان گڏ صاحب عرفان هئڻ واري ڪمال احساس کي ياد ڏيارين ٿيون. هونئن به اها هڪ مڃيل

حقيقت آهي ۽ سندن سوانح پڻ ان تي شاهد آهي ته سچل بادشاهه بلند پايه جا عالم هئا. علم الکلام، معقولات ۽ منتقولات تي کين دسترس حاصل هو. سندن گهراڻو صوفيانه فڪر جو گهوارو هو. پاڻ انهيءَ باغ جا پرورده گل هئا. صوفيانه زندگيءَ ۾ اچڻ کان اڳ اهي سڀ علمي ۽ فڪري خيال ۽ منطق جون رموشگافيون سندن ذهن ۾ جائگير هئا، جيڪي هڪ عالم باعمل لاءِ ضروري هوندا آهن. تصوف جي ميدان کارزا ۾ اچڻ ۽ نينهن جي نيجه تي نسنگ ۽ نروار ٿي بيهڻ سان انهن کي نذر انداز ته ڪري سگهيا ٿي پر انهن کي ذهن مان بلڪل ميساري نٿي سگهيا. علم جي انهن روين، ڪيفيتن ۽ خيالن کي پنهنجي تحت الشعور مان ڪڍي ڇڏڻ سندن لاءِ ناممڪن ته نه پر ڏکيو ضرور هو. علمي زندگيءَ جي عوامل حاصلات ۽ خردافروز سچل جي فڪر ۽ خيال ۾ الاهيات ۽ تصوف جي اشغال سان هڪ قسم جو ذهني امتزاج پيدا ڪيو، جو حقيقت جي درياءُ ۾ غوطه زن ٿيڻ سان انهيءَ هڪ اهڙي نئين صورت اختيار ڪئي، جنهن سچل جي ڪلام ۾ ڪا تضاد بياني پيدا نه ڪئي. بجاءِ ان جي انهن علمي نقطن ۽ فڪري قدرن کي سچل تصوف جي اسرار ورموز سان متصل ڪري، معنيٰ جا بي بها پوش ڍڪائي، آبادار گوهر جيان پيش ڪيو، جيڪي ڪالهه ”سچ“ هئا ۽ اڄ به ”سچ“ جو ثمر مهيا ڪندڙ آهن.

سچل بادشاهه جي پيش ڪيل صوفيانه خيالن، قلبي واردات ۽ اسرار ورموز کي پڙهڻ سان گڏ انهن تي علمي ۽ فڪري طور تي سوچڻ ۽ پرجهڻ ضروري آهي ته هي حقيقت الحقائق جي ”حق“ جو عاشق ڇا ٿو چوي؟ ان مقام تي بصارت سان گڏ بصيرت جي ضرورت آهي. سچل جي صوفيانه خيالن ۽ ويچارن ۾ جتي سندس پنهنجي روحاني تجربي جو اظهار آهي، اتي هن وٽ ابن العربي ۽ مولانا رومي جا خيال ۽ روي

نھايت سھڻائي سان نظر اچن ٿا. سچل<sup>۱</sup> جي سڄي شاعري جو مرڪزي نقطو ”وحدت الوجود“ جو فلسفو آھي، جنھن جي اظھار ۾ پاڻ ڪٿي بہ ڪنھن ڦريني يا مصلحت کان ڪم نہ ورتو اٿن. بلڪ ”ھو حق“ جو ھو ڪو نھايت وڏي واڪي ڏنو اٿن. مون پنھنجي ”جنھن دل پيتا عشق دا جام“<sup>۲</sup> ۾ ان جو تفصيل سان ذڪر ڪيو آھي.

صوفي فڪر کي سنڌ ۾ جيڪا پذيرائي ملي، اھا ڪنھن بيان جي محتاج نہ آھي، انجا ڪيترائي بنيادي ڪارڻ آھن.<sup>۳</sup> ھن فڪر ۾ سنڌ جي صوفي بزرگ کي امتيازي حيثيت حاصل رھي آھي، جنھن جو اندازو ھنن ڳالھين مان بخوبي لڳائي سگھجي ٿو. ”ابو يزدت طيفو ابن عيسيٰ ابن شرو شام بسطام عرف بايزيد بسطامي“ بلند پايه جو صوفي ھو. جنھن ”سبحاني ما اعظم شاني“ جو نعرو ھنيو. سندس استاد مشھور عالم ۽ صوفي ”ابو علي سنڌي“ ھو. ”شيخ ابو موسيٰ ديبلي سنڌي“ سندس شاگردن مان ھو جيڪو پڻ بلند پايه صوفي گذريو آھي. پيو حضرت ”شيخ بهاء الدين ذڪريا ملتان“ جيڪي شيخ شھاب الدين سھروردي جن وٽ سلوڪ جي تعليم لاءِ ڪھي وڃي حاضر ٿيا. بزرگ صاحب کين فرمايو تہ اوهان ھت اچڻ جي چو تڪليف ڪئي؟ جڏھين تہ اوهان وٽ روحاني سلوڪ جي تلميذ لاءِ ”مخدوم نوح بکري“ جن موجود آھن. وڌيڪ تعليم لاءِ انھن وٽ وڃو. حضرت بهاء الدين ذڪريا ملتاني جن اتان سفر ڪري بکر پھتا تہ پتو پين تہ حضرت مخدوم نوح بکري ھي جھان ڇڏي چڪا ھئا. انھن مثالن مان اندازو ڪري سگھجي ٿو تہ سنڌ جي صوفي بزرگن جو ڪيڏو اعليٰ مقام ھو. اھو امر واضح ڪري ٿو تہ سنڌ صوفي فڪر ۾ نھايت مٿاھون مقام رکندڙ ھئي، جتي ھو پاھرين

<sup>۱</sup> ڏسور اقم جو مقالو ”جنھن دل پيتا عشق دا جام“ آشڪارا (4) سچل چيئر

<sup>۲</sup> ڏسور اقم جو مقالو ”صوفي فڪر ۽ لطيف“ ڪتاب ”لطيفي فڪر ۽ سرن جي ساڃاھ“

صوفیانہ روین ۽ نظرین کان متاثر ٿي. اتي هن ڌرتي ٻاهر جي نظرين ۽ خيالن کي پڻ متاثر ڪيو. اها ڳالهه اسان تي واضح ڪري ٿي ته صوفي فڪر کي سنڌ ۾ هڪ خاص اهميت حاصل هئي. جيڪا ذڪر فڪر کان اڳتي وڌي عملي زندگيءَ تي پڻ اثر انداز هئي، جنهن جي حيثيت هڪ تحريڪ جي هئي. سچل بادشاهه جن جي ذات انهي فڪري سلسلي جو هڪ اهڙو مظهر آهي جيڪو پنهنجي انفرادي حيثيت رکي ٿو. اسان کي سچل کي ”وحدة الوجود“ جي انهيءَ وسيع فڪري ڪينواس ۽ پس منظر ۾ ڏسڻ گهرجي. جيڪو وحدة الوجود جو خاصو آهي، سطحي روين سان سچل جي فڪر جو تعبير ڪرڻ هن وجودي حقائق جو اظهار ڪندڙ شاعر جي اعليٰ فڪر جي منافي ٿيندو.

## وحدت ۽ حقيقت

سچل جو ”وحدت نامون“ سندن سڄي شاعري جو روح آهي، جنهن ۾ پاڻ تصوف جي باريڪ نڪتن کي بيان ڪيو اٿن. ٻين لفظن ۾ ائين چئجي ته سندن باقي شاعري انهي ”وحدت نامي“ جو تعبير ۽ تفسير آهي. جنهن کي ”حقيقت“ جي هن بيباڪ شاعر بنان ڪنهن رک رکاءَ ۽ التباس جي بيان ڪيو آهي. ”وحدت نامي“ جي ابتدا الله جي اسم سان ڪن ٿا جيڪو هن سڄي جهان جو پاڻڻهار ۽ منبع آهي، سڀ ڪجهه ”هن جي ڪري ئي آهي“ ۽ سڀ ۾ پاڻ سمايو پيو آهي. سندن آڏو ظاهري علم جي ڪا اهميت نه آهي. سڄي سک جي سبق کي ترجيح آهي. اها سک ۽ ذوق جيڪو ”مدعاء حق“ کي سمجهڻ ۾ مددگار ٿئي پنهنجي نفس کي ڏسڻ ان جي حقيقت کي سمجهڻ جو سبق سمايل آهي. بقا جي حقيقت ڇا آهي؟ ان کي ڪيئن حاصل ڪجي، صرف فنا جو ذڪر صحيح نه آهي، علم صرف مناظرو نه آهي پر اصل ۾ علم

جي ماهيت ۽ حقيقت کي ڄاڻڻ ضروري آهي. مذهبن جي گهڻائي ماڻهن کي زنجير وجهي ڇڏيا آهن ”من تعلم العلم المناظرة والمكابرة“ جو نه حديث ۾ ذڪر آهي نه ان لاءِ آيتون لقل آهن. بجاءِ ان جي ڪائنات جي رب جو حڪم آهي ته: ”افلا يتدبرون القرآن أم عليٰ قلوبهم اقفالها“ اوهان قرآن تي تدبر (غور و فڪر) ڪيو ڇا اوهان جي قلوبن تي تالا لڳي ويا آهن. ملائيت حقيقت کي سمجهڻ جي بجاءِ تفرقي بازي پيدا ڪري ڇڏي آهي. جن کي حقيقت جي چاشني جي ڪا چس ئي ڪا نه لڳي آهي. هو ”صرف ونحو“ ۾ ڦاٿا پيا آهن، واحد جي فرمودي ڏي ڪو ڪن ئي نٿا ڪن ”وَهُوَ مَعَكُمْ أَيْنَمَا كُنْتُمْ“ ڪان ويڳاڻا ۽ وانجیل آهن. سچل بادشاهه ”وحدت نامي“ ۾ نهايت بليغ نقطا بيان ڪيا آهن. جيڪي تصوف ۽ صوفي فڪر جو روح آهن. جيئن پاڻ فرمائين ٿا ته:

”ڪي آهن ڦال ۾، باتيون بس نه ڪن،  
ڪي وڃي رسيا حال ڪي، ڪي پيا ٻاڏائين،  
ڪي لنگهي هليا حال کون، ڪي ڦال ڪهن،  
عاشق الله جا، سي سائين سيٻائن،  
لا موحود الا الله حاضر ڪيو وتن،  
”طالب الموليٰ مذكر“، هن رسايا رمزن،  
ٻئي جهان ڦٽا ڪيا، ٽئي جهان وڃن.

يا

”الفقر خزينة من خزائن الله“ بعض کي نخشن،  
”الفقير الايحتاج الي الله“، ٻيون ڏٺائون پڻ،  
”الفقر فخري والفقير مني“، ائين اتو عجيبن،  
”مَنْ عَرَفَ رَبَّهُ كُلَّ لِسَانُهُ“، ٻڌي زبان انهن،

| شاھ، سچل ۽ خليفو قاسم |

”قُلِّي كُلَّ مَنْ عِنْدَ اللَّهِ“ اهو ڪيائون ڪن،  
”وَالْقَدَرُ خَيْرُهُ وَشِرُّهُ مَنْ اللَّهُ تَعَالَى“ سڀ اوڏاهون ڄاڻين

يا

مدعا ٿئي جنهن ڳالهه ۾، تنهن ويجهو ڪين وڃن،  
جو فرمودو واحد جو، تاڏي ڪن نه ڪن،  
”وَفِي أَنْفُسِكُمْ أَفَلَا تُبْصِرُونَ“، هن ويسه نه ويسهن.

يا

سڌڪا سڀئي سوز جا پنين رات پرن،  
نھائين کان نيھڙو، سڪيو ساميئڙن.

مون وحدت نامي مان هت چند ستون پيش ڪيون آهن، جنهن  
۾ هر ست جو لفظ لفظ معنيٰ خيز، غور طلب ۽ فڪر انگيز آهي ۽ وحدت  
جي حقيقت جو اعليٰ اظهار آهي. سندن ڪلام جي فڪري ۽ معنوي  
حيثيت انتهائي اعليٰ درجي جي غماز آهي.

سچل بادشاهه ڪائنات جي ربّ جي انهيءَ حڪم وافي  
انفسڪر افلا تبصرون ”ڏانهن متوجه ڪري پنهنجي اندر ۾ پاڻي ڇڏي جا  
جيڪي بت آهن، انهن کان آڃائي جي دعوت ڏيندي فرمائين ٿا ته:

ڳالهين منجهائون تاڪيد ٿئي،  
پڇ اوڻ، عزّي، لات ڪي.

اهل تصوف جو مشهور مقولو آهي ته ”التوحيد اسقاط  
الاضافات“ يعني توحيد يا وحدت نالو آهي. نسبتن ۽ اضافتن کي  
ساقط ڪري ڇڏڻ جو. ٻيو مشهور قول آهي ته ”مَنْ عَرَفَ نَفْسَهُ فَقَدْ عَرَفَ  
رَبَّهُ“، جنهن سڃاتو پنهنجي نفس کي تنهن سڃاتو پنهنجي رب کي.  
صوفي فڪر ۾ ”نفس“ ۽ ”ارواح“ جي نقطن تي ڪافي بحث

ٿيل آهي، جنهن ۾ نفس ۽ روح جي حقيقت تي ويچارن جي اپتار آهي. نفس ۽ روح کي ڪنهن به صاحب حال صوفي ساڳي صورت ۾ پيش نه ڪيو آهي. ”علامه سعد الدين حوي جن فرمائين ٿا ته: ”روح جي صورت سڌو رحمان جي آهي ۽ نفس ان جي تابع آهي نفس انسان جي زندگي قائم رکندڙ آهي نفس نه حيات آهي، عقل عين حيات آهي، روح وجه حقيقت آهي ۽ باقي رهندڙ آهي. عقل روح ۾ موجود آهي. امر ۾ مشهود آهي عقل لسان روح آهي ۽ آئينه دل آهي. روح آئينه صفات آهي ۽ صفات آئينه ذات آهي. انهي سلسلي سان ”حضرت مولانا جلال الدين رومي“ جن فرمائين ٿا ته: ”نفس شعور جو هڪ طبعي امر آهي، جنهن سان هي وجود خاڪي قائم آهي جيڪو هر ذي شعور فرد ۾ پنهنجي ترڪيبي وحدت يعني فرديت جي جبلي احساس جي طور تي هن ۾ موجود هوندو آهي... انسان ۾ خودي يا خود پسندي ۽ پاڻپڻو پيدا ڪندڙ نفس ئي آهي، جنهن کي پاڻ نفس جي اعتبارات سان تعبير ڪن ٿا.“ جيڪي ٻانهيءَ کي اصل حقيقت کان روڪڻ جو بنيادي ڪارڻ آهن.“

وحدت جي وادي ۾ شخصي خدا جي عقيدتي لاءِ ڪا گنجائش ڪانه آهي، جيئن ته اسان پهرئين نفس ۽ ”روح“ جو ذڪر ڪيو آهي. ان لاءِ اهو ذهن ۾ رکڻ گهرجي ته نفس جو ميلان مادي جس جي ڪري اسفل جي طرف آهي ۽ روح جيڪو ”روح الارواح“ جو جز آهي جنهن لاءِ حق تعاليٰ طرفان فرمايل آهي ته ”مَنْ نَفَخْتُ فِيهِ مِنْ رُوحِي“ پوءِ اسان هن ۾ پنهنجو روح ڦوڪيو يا ”قُلِ الرُّوحُ مِنْ أَمْرِ رَبِّي“ ان جي روح ”روح الارواح“ جو امر آهي. هو ”تور حق“ ۽ ”تور مطلق“ جو جز آهي، ان جو ميلان پنهنجي مبدا ۽ حقيقي يعني عالم بالا جي طرف آهي، هن جو سفر اشتياق، انوار ربانيه ۽ لطايف الاهي ڏانهن آهي. مولانا رومي ”وحدت الوجود جي حقيقت جا شارح ۽ غواص آهن، فرمائين ٿا ته: ”حق تعاليٰ

عبد جو عین آهي، عبد جڏهين پنهنجي نفس جي انانيت يا چڙواڳي کان خالي ٿي وڃي ٿو ته باقي حق رهي ٿو. هي عالم انساني خواهشن جون چوليون هٽندڙ هڪ اهڙو سمونڊ آهي، جنهن ۾ حرص و هوا جا بندا ٻڏي وڃن ٿا. صرف اهو ئي شخص ان مان پار اڪري سگهي ٿو، جنهن پنهنجي اندر کي اجاريو هوندو.

صوفين آڏو هي دنيا طلسمات آهي، ”ناتر“ جي نات جيان آهي، جيڪا حرص و هوس، لوپ، لالچ ۽ ڪيترن ئي نفسي آلائشن کي وجود ڏئي ٿي. جنهن جي وڪڙ ۾ اچي انسان پنهنجي اصل منزل ۽ مقام کي پنهنجي اصليت ۽ حقيقت کي پلجي وڃي ٿو. ان لاءِ ”سراهي“ جي صورت پسڻ مشڪل ٿيو پوي. جيستائين هو پنهنجي نفس کي پنهنجي وجود کي انهن مادي آلائشن کان پاڪ نٿو ڪري، جيڪي حقيقت جي راه ۾ سنگ گران آهن. ان وقت تائين حقيقت الحقائق جي راه ڏانهن من جو سفر نه ٿو ٿي سگهي. جيستائين هو صفات جي موشگافين جي مامري ۾ منڏل آهي. ان وقت تائين ذات حق جي ديدار ۽ حق جي حقيقت کان پري رهي ٿو. صوفي فڪر ۾ صوفياءِ ڪرام جو سڄو زور انهيءَ امر تي آهي ته صفات ۽ تعنيات کان اڳتي وڌي حق جو مشاهدو ڪجي، ذات حق خود انسان ۾ موجد آهي ٻين لفظن ۾ ائين چئجي ته انسان خود ذات حق جو مظهر آهي ”الانسان سري وانا سره“ انسان هن جو ڳجهه آهي ۽ هو انسان جو ڳجهه آهي. انهي ڳجهه کي ڳولڻ لاءِ صوفين عمريون صرف ڪري اهي آبدار موتي ويهي ونڌيا آهن، جن جي ڪاڪت ئي ڪري نٿي سگهجي.

سچل چواڻي ته:

”ونفخت فيه من روحي“ آهي سهي ڪر ساھ،

”خلق الاشياءَ وَهُوَ عینُهَا“ اهو قول گواھ،

صورت منجه ”سچو“ جي، ٻولي پاڻ ٿي بيپرواهه.  
ڪثرت ۽ دوئي جي درجات کي پري ڪري ”حق“ جي حقيقت  
کي سمجهڻ لاءِ فرمائين ٿا ته:

اي ادا سالڪ، سهي ڪر تون طلسمات کي،  
پڇ دوئي تا ڪل پويئي، دور ڪو درجات کي،  
”سر“ اهو سارو سڻائج، ڪن نه ڏي ڪرامات کي،  
ظاهر ٿين ٿا ”ذات“ مون پر سمجهه تون صفات کي.

هي ڪائنات ظهور کان اڳ حق تعاليٰ جو باطن هئي، هڪ  
لڪل خزانو هئي جيئن فرمايل آهي ته ”ڪُنْتَ كَنْزًا مَخْفِيًا فَاحْيَيْتْ مِنْ  
اعْرِفْ مَخْلَقَتِ الْخَلْقِ“ آئون لڪل خزانو هوس، مون چاهيو ته پاڻ کي  
سڃاڻايان. ”ذات“ پنهنجو پاڻ تي عاشق ٿي پئي انهيءَ عشق جي اظهار  
سبب هي جهان وجود ۾ آيو. هي عالم ملرنگ ذات جو مظهر آهي. ظهور  
جو اعتبار آهي انجو پيرهن يا پوش آهي. ”شيخ محي الدين اڪبر ابن  
العربي“ فرمائي ٿو ته ”تون اطلاق جي اعتبار کان اهو (حق تعاليٰ) نه  
آهين. بلڪ پنهنجي باطني حقيقت جي اعتبار کان تون اهوئي حق آهين  
حالانڪ اشيائ جي عين ۾ تون ان کي مطلق ڏسين ٿو ۽ مقيد به ڏسين  
ٿو. حق تعاليٰ نور السموات والارض آهي. نور جي حقيقت اها آهي ته هو  
مقام ۽ محل تي هر لمحي يڪسان انداز سان متجليءَ هوندو آهي ۽ ان  
جي تجليءَ ۾ تڪرار نه هوندو آهي. عنيت حق خلق جي نسبت ظهور جي  
گجهه جي آهي. گجهه جو تفسير عدم مطلق سان ڪيو وڃي ٿو ۽ ان جي  
ظهور جو اعتبار اهو آهي ته هو صفات ۾ منصف آهي. ”شيخ اڪبر“  
انهي باري ۾ هن آيت سان استدلال ڪري ٿو. ”هُوَ الْاَوَّلُ وَالْآخِرُ وَالظَّاهِرُ  
وَالْبَاطِنُ“ هو (ذات حق) اول به آهي، آخر به آهي ظاهر به آهي ته باطن ۾ به  
آهي. ”سچل بادشاهه جن جو ڪلام ”حق“ جي انهيءَ ذڪر سان ڀريو پيو

آهي. پاڻ وجودي فڪر جا شارح ۽ علمبردار آهن. تنوع ۽ ڪثرت جي مقابلي ۾ ”وحدت ذات“ کي حقيقي سمجهن ٿا. عالم صفات ۽ مظاهر کان ”ذات حق“ ڏانهن سفر سندن مقصود حيات آهي. سندن ”وحدت نامون“ ۽ ”حقيقت“ توڙي ٻيو ڪلام انهي رمز آفريني سان پُر ٿيل هڪ اهڙو جام آهي، جنهن ۾ وحدت ۾ حقيقت جو سڄو محاصل بيان ڪيل آهي. جيڪو ڪنهن وضاحت ۽ تشريح جو محتاج نه آهي. پاڻ انهن خيالن کي نهايت چٽائي، بيباڪي ۽ سڌي طريقي سان بيان ڪيو اٿن جيئن پاڻ فرمائين ٿا ته:

”سچو“ سارو سچ ٿيو، منجهان ڪثرت ڪُل،  
الف تون آدم ٿيو، ڪري هنگامو هُل،  
هندو مومن سو ٿيو، پول نه ڪنهن ٻي پل،  
”خلق الاشياء فهو عينها“، اهو آڻ عمل،  
تج گلابي گل، مَر مارئيئي ”منصور“ جيان.

سچل آڏو ”منصور“ اهو گلابي گل آهي، جنهن جي ريتي رت جي سرخي ”حق“ جي دم سان تاقِيامت قائر رهندي، ۽ هر دور جو ايندڙ صوفي گلابي گل جي سرخ عرق مان طنيت جي وضو جو متمني هوندو آهي، سچل ”تج گلابي گل“ چئي ان جي امراض هاريءَ سان گڏ حق جو هوڪو پڻ ڏنو. سچل ”وحدت“ جي وائي جي ور کي جنهن رمز سان بيان ڪيو آهي، ان کي سمجهڻ نهايت ضروري آهي لطيف<sup>۲</sup> چواڻي ته:

”وحدت جي وهانءَ جي وياسي وڍيا“

سچل سڳوري انهي اسم جي رسم ۽ اسم جي جسم (صفات) تان پوش لاهي حقيقت کي واضح صورت ۾ پيش ڪري ٿو، اهو ڪنو جيڪو سرڪار لطيف<sup>۲</sup> هيل ڇڏيو هو، ان جو هن ڍول ڍڪڻ لاهي ڇڏيو

۽ حق جي حقيقت جي سرهاڻ سان سنڌ جي ڪنڊ ڪڙڇ واسجي ويئي. تصوف جي نقطہ نظر سان ”وحدت“ جي وچور جو ورجاء ضروري آهي. وحدت حقيقت جو ظهور آهي تعنيات ۾ حقيقت جي تجلي/يا ان جو پرتو هوندو آهي، جيڪو عارف کي مشاهدي ۾ اچي ٿو. احديت، واحديت جي هيٺان آهي. وحدت برزخ آهي جيڪا پنهي جي وچ ۾ آهي. انهيءَ ”وحدت“ کي ”تجلي“ اول ڪوٺيو وڃي ٿو. سچل پنهنجي ڪلام جي شروعات ”وحدت“ سان ڪري انهيءَ ”تجلي اول“ جو اظهار ڪيو آهي. جنهن مان سچل جي عارفانه مقام ۽ قوت روهي جو بخوبي اندازو ڪري سگهجي ٿو. صاحب نور الحقيقت لکي ٿو ته:

”احدیت ذات حق جو اهو مرتبو آهي جيڪو وهڻ ۽ گمان کان پاڪ آهي. هن ۾ ڪثرت جي ڪا گنجائش ڪانه آهي. هن ۾ ”ذات حق“ قيد کان (يعني تعينات) آزاد هوندي آهي. اطلاقيت هن مرتبي جو خاصو آهي. احديت ۾ ذات جا اعتبارات علم، نور، وجود، شهود، ضرور هوندا آهن (پراهي ذات ۾ سمایل هوندا آهن) انهي مرتبي ۾ حق تعاليٰ خود ئي علم، خود ئي معلوم، خود نور، خود منور، خود وجود، خود واجد، خود موجود ۽ خود شاهد ۽ مشهود هوندو آهي. هن مقام تي تعدد، اعتبارات ۽ غيريت کي ڪو دخل نه هوندو آهي.“

واحدیت لاءِ ساڳيو صاحب لکي ٿو ته:

”واحدیت ذات حق جو اهو مرتبو آهي، جنهن ۾ بالفعل ڪثرت جو اعتبار ڪيو وڃي ٿو. هتي ڪثرت مان مراد اسماء و صفات ۽ معلومات الاهيه آهي جنهن ۾ ظهور مجمل کان مفصل جي طرف وحدت کان ڪثرت جي طرف، باطن کان ظاهر جي طرف هوندو آهي.... بي نهايتي هن جي

الاهيت جي شاين شان آهي، هر اسم جي هڪ تجلي آهي  
انهيءَ تجليءَ ۾ ڪو تڪرار نه هوندو آهي، هڪ ڀيري جيڪا  
تجلي صادر ٿي ڪنهن تي پوي ٿي يا وجود بخشي ٿي، اها  
ابد تائين وري نٿي اچي هر شيءِ مظهر اسم آهي ۽ مظهر  
تجلي آهي”

مٿي ڏنل اقتباسات مان حقيقت الحقايق جي حقيقت جي  
ماهيت اهو واضح ڪري ٿي ته حقيقت يعني وجود حقيقي، جيڪو  
پنهنجو پاڻ موجود هو ۽ آهي، يعني موجود بالذات ۽ قائم بالذات آهي،  
جنهن کي ڪنهن وجود نه بخشيو آهي، پر هو سڀني وجودن يعني  
موجودات ڪل جو منبع ۽ مصور آهي. هي تمام عالم هستيءَ مطلق  
جون مختلف صورتون ۽ شڪليون آهي. جن ۾ ذات واحد موجود آهي  
جيڪي سندن ”وحدت نامي“ ۾ سچل<sup>ح</sup> جو سچو زور انهي امر تي آهي  
ته اعتبارات کان آجائي حاصل ڪري حقيقت جي حسن جو مشاهدو  
مائٺ گهرجي ان لاءِ هن عارف صوفي ”وحدت نامي“ ۽ ”حقيقت“ ۾  
نهایت بليغ قطا بيان ڪيا آهن.

سچل<sup>ح</sup> جو زور پاڻيڻي کي پاش پاش ڪرڻ ۽ دوئي جي  
درجات کي ختم ڪرڻ تي آهي هر صوفي جيان هو خوديءَ جي خيال  
يعني پاڻ هئڻ واري ڳالهه جي خلاف آهي ليڪن علمي حوالي سان ڪن  
حلقن ۾ ”خودي“ جو فلسفو عالم آشڪار آهي. جيڪو مشهور  
فلسفي ”برگسان“ ۽ ”تنشي“ کان مستعار آهي. هت انهيءَ نقطي سان  
بحث نه آهي، ليڪن ڪن عالمن ۽ علمي حلقن تي انهيءَ خيال جو تصور  
غالب آهي. هو پنهنجي تحرير يا تقرير ۾ انهيءَ تصور کي اپارڻ لاءِ علامه  
اقبال جو هي مشهور شعر پيش ڪندا آهن ته:

خودي کو کر بلند اتنا، کہ، ہر تقدیر سے پہلے،  
خدا خود بندے سے پوچھے، بتا تیری رضا کیا ہے۔  
(علامہ اقبال)

مذکورہ شعر ۾ سچو زور ”رضا“ تي آهي. ”رضا“ جو نقطو  
نهایت غور طلب آهي. ”خودي“ ۽ ”رضا“ ٻئي متضاد قدر آهن. ”رضا“  
رضا الاهي هوندي آهي ۽ نه ”عبدي“ هوندي آهي. سالڪ مقام حضوري  
۾ جڏهين پنهنجو پاڻ کي ”ذات حق“ جي حوالي ڪري ڇڏي ٿو ته ان وقت  
ذات حق جي رضا جي ڪيفيت جي پيرهن ۾ هوندو آهي. سندس انا  
معدوم هوندي آهي. انسان روحاني طور تي ڪيترو به بلند ٿئي پر هو  
”تصرفات“ ۾ ”رضا الاهي“ جي قانون کان مقدم نٿو ٿي سگهي. هن جي  
قوت شعوري يا وجدان يا روحاني سگهه ”تابع تنزلات الاهي“ هوندي  
آهي نه مختار تنزلات. خود مولانا رومي رح ”خودي“ کي پسند ۽ پاڻيڻي  
جي تصور سان بيان ڪيو آهي ۽ انهيءَ کي ننڍو آهي. سرزمين سنڌ جو  
صوفي پڻ مولانا روم رح جي انهي نقش قدم جو پيروڪار رهيو آهي.  
سچل رح جن خودي جي خول کي پري ڪرڻ جو حامي آهي فرمائي ٿو ته:

اول پيري پڇ، هي جي بند خيالات جا،  
تنهن پڇاڻا وڃ، ”حلاجي“ حيرت ۾.  
يا

جي توجا تو ”پاڻ“، ته آئون ٻيو ڪو آهيان،  
ڪنڌ غرق گمان، ڳهلا انهي ڳالهه ۾.

وجودين وٽ ”انا“ جي حقيقت سر الاهي يا ”اله“ جي هوندي آهي  
نه ڪي پنهنجي وجود ۽ ذات جي. هوان کي انهيءَ تصور ۾ متصور ڪن  
ٿا. جيڪو عالم ”انانيت حق“ جو خاصو آهي يا جيڪو ”غما“ يا

”بیرنگي“ جي صورت ۾ آهي. وجودي صوفي ”وحدت ذات“ کي عالم صفات جي مظاهر کان زياده حقيقي سمجهن ٿا. ذات جا تنزلات جڏهين صفات جي پوش يا تعين ۾ اچن ٿا ته هنن آڏو انهن تنزلاتي صفات جو پنهنجي اصل يا ”ذات بحث“ ڏانهن سفر ضروري آهي. کائنات جي هر شيءِ نامحسوس طور فطرت جي قانون تحت رجوع ذات آهي جنهن لاءِ ”ڪُل شيءِ يرجع الا اصله“ کي حڪم تصور ڪيو وڃي ٿو. ذات حق عالم امتياز کان ماورا آهي. زندگي جا تمام رنگ ۽ روپ اتان ئي صادر ٿين ٿا. جتي ڪورنگ روپ نه آهي يعني بیرنگي جي ڪيفيت آهي، اها ڪيفيت اهڙي نه آهي جنهن ۾ لذت نه هجي ۽ ملال پيدا ڪري. سچل رح جن فرمائين ٿا ته:

بي رنگي مون رنگ، پسو جو پيدا ٿيو،  
ظاهر ۾ پيو رنگ، موسيٰ ۽ فرعون جو  
يا

حڪم تنهنجو ٿو هلي، پر ڏوهه پاڻ ئي ڏيان،  
آهي ”فَعَالٍ لِّمَا يَرِيدُ“ نانءُ هي ڪاڏي نيان،  
آهي ”وَبِیْ يَنْطِقُ وَبِصَرٍّ“ تر نه توريءَ جيان،  
جاڏهن اچي ظاهر ٿئين، هل هيچ مون تاڏي هيان،  
”يرجع الا اصله“، سُڻ هي مام مونهان ميان،  
گمنام غمزي ۾ ڪرين، ساڳيو ”سچو“ سوئي ٿيان.

سچل رح غمزي حقيقي ۾ پاڻ کي گم ڪري ”سچ“ جو سيهوڳي بنجي، انهيءَ سچ ۽ حق جو اظهار ڪري ٿو. جتي عارف ”حقيقت الحقائق“ سان همکنار ٿي توجهه الاهي جي جوهر سان سرفراز ٿئي ٿو. توحه جيتوڻيڪ هڪ جبلي امر آهي، ليڪن هن جو درجو غور و

فڪر کان مٿانهون آهي، صوفيانہ واردات ۾ عارف جو توجھ مڪاشفي ۽ القا جي مقام تي هڪ نقطي تي مرڪوز ٿي ڪجهه اهڙي طاقت ۽ قوت حاصل ڪري ٿو جيڪا فڪر محض کي نه آهي. هو ان مقام تي حقيقت مطلقه جو مشاهدو ڪري ٿو ۽ حقايق ڪرنا جا مرتبا مٿس واضح ٿي وڃن ٿا. اڪوان جي اعمال ۽ افعال کي محسوس ڪري ٿو. سندس نظر حضرت بارگاهه الاهي کان ٻئي پاسي نه هوندي آهي، ان ڪيفيت يا مقام تي عارف کي تصوف جي عنايت ٿئي ٿي. ان سعادت ۾ مٿس بصيرت ڪلي جو قرار ٿئي ٿو. تصوف کي پاڻ لاءِ هڪ امتحان ۽ بارگران محسوس ڪري ٿو ۽ پاڻ کي امر الاهي جي حوالي ڪري انهي عنايات بي غايات سان سندس توصل ذات بحت بي نور سان رهي ٿو. باوجود ان جي ان مقام تي عارف جي قوت تصرف تابع امر هوندي آهي ۽ سندن وجود جي وبودي جي ڪيفيت ۾ هوندي آهي ۽ حضور تعاليٰ جي انوار جو تغلب هوندو آهي. دراصل اهو مقام ”عالم امڪان“ جو آهي، جنهن ۾ صاحب بصيرت پنهنجي ڪيفيت روعي کي ”روح الارواح“ جي وسيع دائري ۾ محسوس ڪري ٿو. سندس توجھ ۽ اغماض سر الاهي جي سمونڊ ۾ غوط زن هوندو آهي. القا جي نزول سان مٿس جيڪا تجلي پوي ٿي، ان سان سندس روحاني، ملڪي ۽ ڪيفيت سان هڪ قسم جو نڪار يا جلوه آرائي پيدا ٿئي ٿي. انهي اتصال بعد ئي اسباب ۽ امڪان جو راز مٿس منڪشف ٿئي ٿو. حضور الاهي جي حلوه آرائي سبب لب به مهر هوندو آهي. سندس مدعا، التجا استدعا ”ذات حق“ جي حوالي هوندي آهي. قوت تصرف جي عنايت سان مزبن هوندي به مقبوليت جو مدار ذات مطلقه جي حقيقت تي آهي، جيڪا جلال ۽ جمال جي آماجگاهه آهي. انهيءَ مقام تي جيترو جنهن عارف جو توجھ حقيقت الاهي جو حامل هوندو اوترو ئي هن کي قرب حضوري ۾ پلئ پوندو. انهي ڪيفيت

۾ عارف جي نفسي قوت کي ڪو دخل نه هوندو آهي بلڪ اها معدوم هوندي آهي بجاءِ ان جي عارف جي قوت روهي تصرف به عمل هوندي آهي. جيئن پاڻ فرمائين ٿا ته:

”تون“ هي سان ”تون“ ٿيڻ، ”مان“ ٿيڻ ”تو“ سان،  
”تون“ هي ”آئون“ سڀهين، ”لا“ ۾ موجودات ٿي.

”حضرت شاه ولي الله رح“ جن انهيءَ نوراني حجاب واري مقام لاءِ فرمائين ٿا ته: دراصل انهي ڪيفيت جي اصل غايت اها آهي ته پاڻ کي ذات الاهي ۾ گم ڪري ان جي ڪيفيات نوري مان سرور حاصل ڪيو وڃي. اهل ڪمال وٽ حق تعاليٰ جي انهيءَ محبت جو وڏو مقام ۽ شان آهي. ”وحي“ ملاءِ اعليٰ جي ملائڪ ۾ اسماءِ الحسنٰ جي رنگ ۾ رنگجي. ”صبغت الله“ جي صفت سان موصوف ٿي پوي ٿو. جيئن سچل فرمايو ته:

آيس هن عالم ۾، باري چاڙهي بار،  
اٿيو صدق يقين سان، اديون ڙي اعتبار،  
نوري ناري ناهيان، آهيان رب جبار.

سچل رح انهيءَ جهان کي اسفل کان اعليٰ تائين بيان ڪري وحدت جي وائي جي ورکي کولي صاف صاف بيان ڪيو آهي. ڪنهن رک رکاءِ کان ڪم نه ورتو آهي، جيئن ڪنهن به اشتباه جي ضرورت نه رهي. ”حقيقت الحقايق“ جي ”حق“ جو مشاهدو ماڻهندڙ هن بيباڪ شاعر ”وحدت“ جي واديءَ ۾ غوط زن ٿي وڌي واکي ”انا الحق“ جو آواز بلند ڪيو، جنهن لاءِ فرمائي ٿو ته:

پنهنجي ذات لڪائي، ڪيئن ٻي ذات سڏايان،  
ظاهر ڪريان ذات کي، ماهي بت پڇايان،

مَنْصُورِيَّۃَ جِي موج ۾، ٿو ”انا الحق“ الايان،  
 واديءَ وحدت ۾ گهوري سرگهمايان،  
 ”اعليٰ اعظم شان“، جي نوبت نيهن وڃايان.

## فنا ۽ بقا

صوفين آڏو ”عالم ناسوت“ توڙي ”عالم امكان“ کان فنا جي مقام کي وڏي اهميت رهي آهي، اها شيخ اڪبر ابن العربي<sup>رح</sup> وٽ به هئي ته ”رومي“ وٽ به آهي، ”منصور“ وٽ به هئي ته، ”حضرت بايزيد بسطامي“ وٽ به آهي، ”لطيف<sup>رح</sup>“ وٽ به هئي ته سچل وٽ به آهي. هر صاحب حال صوفي وٽ ان جو دونهون دڪيل نظر اچي ٿو. هر صاحب دل انهيءَ چنگ کي چوري پنهنجي اندر جي آواز جو اظهار ڪيو آهي. صوفي فنا في الذات بعد ٿي پنهنجي بقا محسوس ڪري ٿو. صوفين وٽ فنا ۾ بقا آهي ۽ بقا ۾ فنا آهي، ”حق“ جي حال جي انهيءَ حقيقت کي صوفي تڏهين حاصل ڪري ٿو. جڏهين ماسوا الله جي هن کي ٻيو ڪجهه نظر نه ٿو اچي. ”بقا بالله“ اهو مقام ”بقا“ آهي جنهن کي ذات حق ۾ پاڻ وڃائڻ بعد صوفي حاصل ڪري ٿو. جتي صفتان نور آهي حق جي ذات کان سواءِ اتي ڪين ٻي ڪا ڳالهه نظر نه ٿي اچي. جتي واحد جي وائي کان سواءِ ڪا ٻي ٻولي هون ته ٻڌڻ، صرف ”هو حق“ جو هو ڪو ۽ ان جي ”نور“ جو نظارو آهي. جنهن ۾ هو محو ۽ مستغرق هوندا آهن، سچل رح چواڻي ته:

”لا موحود الا الله“ حاضر ڪيون وتن“

”بايزيد بسطامي“ پهريون ئي صاحب حال صوفي هو. جنهن ”فنا في الله“ جو نظريو پيش ڪيو، مقام فنا جيڪو صوفين جو منتهائي مقصود آهي، ان لاءِ ”مولانا رومي رح“ فرمائي ٿو ته:

”جڏهين منهنجا هي آدميت وارا حواس ختم ٿي وڃن ٿا ۽ حق تعاليٰ منهنجو سمع، منهنجو ادراڪ ۽ منهنجو بصر ٿي وڃي ٿو ته پوءِ ٻيون کان سواءِ ڪير آهي، صرف ”هو“ ئي آهي. ”كُلَّ مَنْ عَلَيْهَا فَانٍ وَ يَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ“ صرف هن جي ئي نور جو جلال باقي رهي ٿو.“

حضرت شاھ عبداللطيف <sup>رح</sup> جن وٽ به اها ئي حضرت رومي واري ڳالھ ۽ اهوئي ساڳيو تصور آهي فرمائين ٿا ته:

”كُلَّ مَنْ عَلَيْهَا فَانٍ“، باقي ڪين بچن،  
 ”بِي يَمْشِي بِي يَنْطِقُ“، ٿا اهڙي چال چلن،  
 ”بِي يَبْصُرُو بِي يَسْمَعُ“ بي وصال وهن،  
 ”اللَّهُ وَلِي الدِّينِ آمَنُوا يَخْرَجْهُمْ مِنَ الظُّلُمَاتِ  
 إِلَى النُّورِ“ اهڙي پَر پَرين.“  
 (شاھ لطيف <sup>رح</sup>)

حضرت سچل <sup>رح</sup> سائين جن وٽ به اها ٿا ۽ تنوار آهي، جيئن فرمائين ٿا ته:

”عين“ عليم ڪليم ٿيو قادر قدرتن،  
 هي مڙيوئي وصفان، اندر آدمڻ،  
 هي مڙيئي حق ٿيو، ٻيا باقي ڇا بچن،  
 پاڻ مڙيوئي پاڻ ٿيو، نوڙي نوڙت ڪن،  
 آه لقا لطيف جو، عيدون عاشقن،  
 محبت جي ميدان کون لاهوتي لنگهن،  
 واديءَ ۾ وحدت جي دانہ پير ڌرن،  
 تون مان وڃي وڃ مون، ته ڪي پاڻ پسن

خالي ڪا نه جاءِ ٿي، بنا محبوبن،  
سڀ ڪنهن هنڌ سپرين، ڇاجي جاءِ حسن.

جيئن ”شيخ اڪبر ابن العربي“ پنهنجي مشهور تصنيف  
”فتوحات مڪيه“ ۾ هڪ هنڌ فرمائين ٿا ته:

”فقال انظر في تفاصيل فشاني وفي ترتيب هباني  
تجدد ماسالتني في مرقوسا، فاني الا اكون مكلما ولا كليما،  
فليس علمي سواي ولبست فاني مغاير فالاسمائي فاما العلم  
والمعلوم والعليم وانا لحكمة ولا حكم والحكيم“.

”منهنجي مشيت جي تفصيل ۽ ماهيت جي ترتيب  
جي طرف ڏس تون مون کان جيڪو سوال ڪرين تون ان جي  
جواب کي لکيل پائيندين ته بيشڪ منهنجي ذات نه مڪلم  
آهي نه ڪليم. منهنجو علم منهنجي ذات کان سواءِ نه آهي نه  
وري منهنجي ذات اسماء جو غير آهي. منهنجي ذات علم،  
معلوم ۽ عليم آهي، جيڪا پنهنجي طور تي حڪمت،  
محڪم ۽ حڪيم آهي.“ (”فتوحات مڪيه“ ص 372 جلد اول  
اردو مع عربي)

مولاءِ روم <sup>رح</sup>، حضرت پٽ ڌڻي <sup>رح</sup> توڙي سچل <sup>رح</sup> جي پيش  
ڪيل نقطن تي غور ٿو ڪجي ته اهي ابن العربي جي انهي اڻوال جي  
تشریح ۽ تفسير آهن. سڀني بزرگن وٽ حقيقت جي ماهيت جو هڪڙو  
ئي گس ۽ انجواظهار نظر اچي ٿو. بقول حضرت شاھ ولي الله جن جي ته ”  
اهل ڪمال ۾ ڪي اهڙا فرد هوندا آهن جن جي فطري تقاضا ڪجهه اهڙي  
هوندي آهي جو هو ڪائنات جي تمام شين کي اصل وجود ۾ فنا ٿيندو  
ڏسن ٿا ۽ هر شيءِ ۾ اهو وجود جاري ۽ ساري محسوس ٿيندو آهي.

جنهن ۾ وجود جي تعينات جا ڀردا جن جو سلسلو هن ڪائنات کان وٺي ذات باري تعاليٰ تائين، جيڪا حقيقت الحقائق آهي، ان تائين هوندا آهن. اهي اهل ڪمال جي نظرن سامهون هتي پري ٿي ويندا آهن غور ڪبو ته اهو سڀ ڪجهه ”ذات حق“ ۾ فنا جو نتيجو آهي جتي مان، مان نٿي رهي پر هو ”هو“ آهي. جيئن ”لا هُوَ الا هُوَ“.

فنا جي مقام تي عارف کي ”ذات احديت“ کان سواءِ ٻي ڪا ڳالهه نظر نٿي اچي، جڏهين ته هرجاءِ حق کان سواءِ ٻيو ڪجهه نه آهي ”فاينما تولو فشم وجه الله“ جو مقام آهي. واحد جي وائي کان سواءِ ٻي ڪا ٻولي ڪين ٿي ٻڌجي. عارف جو وجود حقيقت جي بحر بي ڪنار ۾ غوط زن هوندو آهي. جناب تعاليٰ جي هن مقام تي سندس اسم جي ڦهلاءِ جي (بقول لطيف <sup>رح</sup> ته اونهون ملڪ الله جو چلي ڏنو نه ڪنهن چيهه) ان جي نوري نظاري جي نه ٻيو ڪو اسم آهي ۽ رسم نه جسم آهي نه جان. جي آهي ته صرف ”حق“ پاڻ آهي. ڪامل جو وجود بحر ڪمال ۾ سمائجي واحد جي واحديت ۾ بقا جو نظارو ڪري ٿو. انهيءَ مقام تي عارف کي جيڪا راحت ۽ سرور حاصل ٿئي ٿو. ان سان سندس روحانيت عشق الاهي ۾ محو ٿي وڃي ٿي، ۽ روح کي ”روح الارواح“ سان وصال جي راحت ميسر ٿئي ٿي. اها حالت شروع شروع ۾ سالڪ کي ”حالت سکر“ معلوم ٿئي ٿي پر جيئن جيئن حقيقت جي بحر ۾ هويهندو ويندو، تيئن تيئن اسرار الاهي ۽ انوار الاهي جي هن تي عنايت ٿيندي ويندي ۽ مقام حضوري وڃي ماڻيندو آهي. جيئن سچل <sup>رح</sup> جن فرمائين ٿا ته:

”عينها باكيّة وقلوبها ذاكر“ اهو ذڪر چون،  
 ”عينها منام والا تنام قلوبها“ دل طرف دوستن،  
 آڻي آڏو عام جي، اڳهين ڪا نه ڪهن،  
 ”ان اوليا ئي تحت قبائي“ لائق لعل لڪن،

| شاھ، سچل ۽ خلیفو قاسم |

هو مشتاق ”عَلِيَّ الْقَاءِ اللّٰه“ ائين محفوظ رهن.  
کي فنا فراق کيا، کي مليا محبوبن،  
”تون- مان“ وڃي وڃ مون، ته کي پاڻ پسن.

سچل ۽ ”ذات حق“ کي محبوب سان تصور ڪري ٿو، جنهن سان اتصال لاءِ وٽن نهايت ئي بيتابي جي ڪيفيت آهي، سندن انهيءَ بيتابي ۾ خود سپردگي ۽ وارفنگي موجود آهي جنهن ۾ هڪ قسم جي لذت محسوس ڪن ٿا، انهي ڪيفيت کي بار محسوس ڪن ٿا.

صورت ۾ جاءِ دم جي، دم ري نه صورت ڪم جي،  
دم ۾ جالذت غم جي واه، واه ڳالهه خاصي، (سچل ۽)  
يا

نوان نياپا آيا مون ڏي محبن جا ميان،  
ڳالهه پنهنجي حال جي، توريءَ وڃي ڪنهن کي جوان.  
جنهن وڃ وجود نه رهندا، قيام قعود سجود نه ٺهندا (سچل ۽)  
رمز ”اناالحق“ لائي

اڃا به اڳتي وڌي اهو چئي ڏنائون ته:

روئي ڏنورنگ، ڪو جو ڪامڻ ڪوهه کي،  
سو شمع شفق سان ٿيو، سرخيان سارو سنگ،  
منهنجو نينهن ننگ، پيو سارو سکوت ۾. (سچل ۽)

سندن سنڌي توڙي سرائڪي ڪلام جي اڪثر حصي ۾ انهي بيتابي جي ڪيفيت جو رنگ غالب آهي، سچل ۽ جي انهيءَ قسم جي شاعري سندن حقيقي عشق جي چاڙهي جي پهريئن ڏاڪي / منزل جي غماز آهي، جيئن جيئن سچل ۽ جي فڪر ۽ تصور ۾ ذات حق جو جمال ۽ جلال وڌندو ويو ۽ پاڻ ”تجلي الاهي“ کان مستفيض ٿيندا ويا، تيئن

انهيءَ امر جي مشاهدي ۾ هيئت بدلي وئي ۽ سندن ذات فنائيت جي درجي کان گذري ”فنا في الله“ يا ”فنا في الذات“ جو مقام ماڻيو. اڪثر صوفياءَ ڪرام ”فنا في الذات“ جي حاصلات بعد ”ذات حق“ جي بحربي ڪنار ۾ مستغرق ٿي ويندا آهن پر سچل <sup>ح</sup> ”ذات حق“ ۾ استغراق جي مشاهدي بعد ”نظاري“ جي ڪيفيت جو اظهار فرمائي ٿو اهل تصوف وٽ ”نظارو“ اهو مقام آهي جتي اصل بال الله عارف کي چوڏس ۽ چوڌار هر طرف ۽ هرسو ”ذات حق“ صفات تي غالب نظر اچي ٿي ۽ هر عين جي تعين ۾ ”حق“ مظهر نظر ايندو آهي، جيئن پاڻ فرمائين ٿا ته:

”جي رسيا وڃي وصال کي، سي چوڏس رنگ يار پسن“  
 ”خلق الاشياءَ وَهُوَ عَيْنُهَا“، منجهه عربي ائين چون،  
 سڀ ڪنهن هنڌين سپرين، چاجي جاءِ حسن،

اهي تصوف وٽ فنا جا درجا آهن:

1- فنا افعالي      2- فنا صفاتي      3- فنا ذاتي

فنا افعالي: يعني پنهنجي ۽ خلق جي افعال کي ”افعال حق“ ۾ فنا ڪري ڇڏڻ يا ٻين لفظن ۾ ته پنهنجي ۽ خلق جي افعال ۾ ”حق“ جو مشاهدو ڪرڻ.

فنا صفاتي: يعني پنهنجي ۽ خلق جي صفات کي ”حق“ جي صفات ۾ فنا ڪرڻ يا ”صفات حق“ جو پنهنجي ۽ خلق جي صفات ۾ مشاهدو ڪرڻ.

فنا ذاتي: يعني پنهنجي ذات ۽ خلق جي ذات کي ”ذات حق“ ۾ فنا ڪرڻ يا پنهنجي يا خلق جي ذات جو ”ذات حق“ ۾ مشاهدو ڪرڻ.

سچل <sup>ح</sup> جي ڪلام ۾ فنا جون اهي ٽيئي صورتون اتم درجي

جون موجود آهن، جنهن مان سچل ۽ جي روحاني منزل جو اندازو بخوبي ڪري سگهجي ٿو. هڪ عالم جي حيثيت سان به سندن ڪلام ۾ ان جي خوشبوءِ آهي ته هڪ عارف بالله ۽ ولي الله جي به وٽن ان رمز آشنائي ۽ رمز آفريني ڪلام ۾ موجود آهي. سچل ۽ وٽ مشاهدي حقيقي جو ماڻ اڻ ميو ۽ اڻ توريل آهي، جنهن جا هن عارف ”وڃدي وهنوار“ سان رنگ پري حق جو وڏي واڪي هو ڪوڏنو آهي.

ڪجرو اوهين ويساھ، سرتيون، منهنجي ڳالھ سچيءَ تي،  
ساڳيو اٿو پاڻ سو، چئو جو ارواح،  
”سچو“ سچيءَ ڳالھ ۾، ڪهڙو ڪيم گناھ.

سچل ۽ پنهنجي انداز بيان سان وجودي فڪر جي اهڙي پالوت ڪئي آهي، جو صفات جون سڀ صورتون انهي امر آب ۾ ترندڙ ۽ ترڳندڙ نظر اچن ٿيون، ڪا به صورت سر الاهي جي ستر کان خالي نه آهي. تسليم ڪجي ٿو ته هر ”فنا في الله يا فنا في الذات“ صوفي جي ساڳئي منزل نه آهي، ”ڪي عروج“ ۾ ڪي ”سڪوت“ ۾ ”ڪي مقام اڪبريائي“ تي ته ڪي حضوري هنڌ تي هوندا آهن. جڏهين حضرت سچل ۽ جي ٻوليل ٻولن تي غور ڪجي ۽ فڪر جي ڦرهيءَ جو ماڻ سان مطالعو ڪجي ٿو ته پاڻ ئي ڏس ڏين ٿا ته:

”وڃي پيو اٿ خيال منهنجو، جت دم قدم جي جاءِ نه آءِ“

—

جي دم سڃاڻين پانهنجو، تون دين، تون ايمان ٿئين،  
نعرو ”انا الحق“ جو هڻي، ٿي مرد سو ميدان ٿئين،  
هي پنڌ سو پرزا ٿئي، جي نينهن جو نيشان ٿئين.

اهل صوفياءِ اڪرام وٽ هي مڃيل اصول آهي ته ”فنا ۾ بقا

آهي ۽ بقا ۾ فنا آهي ”بقا باللّٰه“ اهو بقا آهي جيڪو فنا بعد اهل ڪمال کي حاصل ٿئي ٿو. صوفي فڪر ۾ به ان جون منزلون ۽ مراقب آهن. ”فنا صفاتي“ بعد جيڪو فنا حاصل ٿئي ٿو ان کي ”قرب نوافل“ چيو وڃي ٿو. جتي عبد جون صفتون ۽ ان جا فعل فنا ٿي وڃن ٿا، انهيءَ جي جاءِ الله يا رب جون صفتون ۽ افعال اچي وٺن ٿا. ”فرق عادات“ ۽ ”ڪرامات“ جو اظهار ”قرب نوافل“ جو خاصو آهي ڇاڪاڻ ته انجو تعلق اسماء ۽ صفات سان هوندو آهي.

ٻيو مرتبو ”فنا في الذات“ جو آهي، جنهن ۾ ذات ”ذات حق“ ۾ گم ٿي سمائجي وڃي ٿي. اهو بقا باللّٰه جو مقام آهي، جنهن کي قرب فرائض چيو وڃي ٿو. يعني بندي جي ذات ”ذات حق“ ۾ سمائجي وڃي ٿي. انهيءَ مقام ۽ مرتبي تي سالڪ جي ذات ”حق“ جي حضور ۾ هر آن حاضر هوندي آهي، سندس وجود حق جي وجود جو پردو يا عڪس هوندو آهي. تعين معلوم ۽ مقصود هوندو آهي صرف بي رنگي جو رنگ هوندو آهي انهي کي ”رجوع الي البدايت“ يعني پنهنجي اصل جي طرف رجوع ٿيڻ چيو ويندو آهي. ان حالت ۾ حضرت تعاليٰ جو ادراڪ محال آهي صرف تجلي جو ضو فشانِي ۽ انجو جلوو هوندو آهي. جيڪو سراسر حيرت در حيرت آهي. وجودين جي مسلڪ ۾ اعتباري نه بلڪ حقيقت آهي، جيئن سچل<sup>۲۷</sup> فرمائن ٿا ته:

مُحمدي مظهر دي وچ هوبا نور نظارا،

حق ظهور تنهن وچ هوبا، سڻ تون يار پيارا،

—

اڪيان ڪول تماشا ويڪين، صاحب صورت مياڙي هي.

صوفي جنهن کي فنا چون ٿا دراصل اعتبارات غيريت جي نفِي آهي. روح جو اشراق ذات بحت کان بتدريج ٿيو آهي اهو ئي هن جو

حقیقی ماخذ ۽ منبع آهي وجود جي وحدت حقیقی آهي، کثرت ۽ دوئي نگاهه جو فريب آهي، انساني روح پنهنجي اصل سان ملڻ لاءِ هر وقت بيقرار رهي ٿو. ذات سان عشق انهيءَ ازلي امر جو نتيجو آهي روح جو ”روح الارواح“ آهي ۽ هو ”مربوب الارباب“ سان کیفیت اتصالي ۾ اچي ٿو ۽ ان ذات بحت سان هن جو توصل ٿئي ٿو جيڪا ”باقي بالله“ ۽ دائر ۽ قائم آهي. اهڙي طرح امر جي اها صورت به بقا ماڻي ٿي. اهوئي فنا ۾ بقا جو فلسفو آهي. جنهن تي اهل صوفياءَ جو سچو زور آهي.

## أنا الحق

حضرت سچل <sup>ح</sup> جڏهين انهيءَ مقام کبريائي تي پهتا ۽ نظاري جي نرواري ڪيائون ته سندن ذات جيڪا ذات حق سان متصل ۽ محلول هئي، ان ۾ اظهار جي حرڪت پيدا ٿي جيڪا ذات حق جو پنهنجو خاصو هئي. اهو امر انهي اظهار جو محرڪ بنيو انهيءَ مقام تي ”حق“ ٿي ”حق“ هو جيئن ابن العربي فرمايو آهي ته:

”الرَّبُّ حَقٌّ وَالْعَبْدُ حَقٌّ، يَالَيْتَ شِعْرِي مِنَ الْمُكَلَّفِ أَنْ  
قَلْتُ عَبْدًا أَذْهَلَكَ مَيْتٌ، أَنْ كَلْتُ رَبًّا فَإِنَّ الْمَكْلُوفَ

رَبٌّ حَقٌّ آهِي ۽ عَبْدٌ حَقٌّ آهِي، كَاشَ مُونَكِي أَهَاجًا  
هَجِي تَهْ مَكْلَفٌ كَبِيرٌ آهِي، جِي آئُون چَوَان تَهْ بَنْدَه تَهْ اهُو مُرْدَه  
آهِي جِي چَوَان رَب تَهْ پَوءُ مَكْلَفٌ ڪُتِي آهِي“.

هتي شيخ جي مراد هي آهي ته ”عبد مڪلف نه آهي، بلڪ هي آهي ته ”عبد“ جو ”حق“ عين آهي، لهنذا مڪلف ۽ مڪلف في الحقيقت هڪ ئي آهن، ”حق“ مرتبه وحدت، ربوبيت ۽ الوهيت ۾ مڪلف آهي ۽ ”مرتبه عبدیت ۽ ربوبيت“ ۾ مڪلف آهي

بقول سچل <sup>ح</sup> جي ته:

فنا کان اڳ بقا نه ٿيندين، جيئن پارو ۽ پاڻي،  
صورت منجهائي صورت، وڃئون گرو اڏائي،  
هادي حقيقت هيءَ سمجهائي، ”سچو“ ساھ سيبائي

انهي لاجد ۽ لامڪاني جي مقام تان جيڪا لهر لڙهي تنهن  
سچل رح کي سچو سون ڪري ڇڏيو ۽ پاڻ ”انا الحق“ جي آواز سان  
اظهار ڪيائون.

لامڪان مان لهر لڙهي، جنهن مٿي سڀ هوءَ ها،  
وحدت جي درياءَ منجهون تون پي وڃي موج مٺاءِ،  
برھ توتي بادل آندو، ”انا الحق“ جي ڪل سٺاءِ.

اڳتي وڌي ڇيائون تہ:

آهيان آئون اسرار جيڏيون مونکي ڪير پانيو ٿيون،  
نوري ناري ناهيان، آهيان ”رب جبار“

—

ڪٿي سچل ڪاٿي ذات سچل جي، ساروئي سر آهي.

سچل تي منصوري ڪيفيت جو رنگ نهايت ڳوڙ هائي سان  
غالب هو سندن ڪلام جي هر ست مان منصوري مام جو اظهار عيان  
آهي. ”انا الحق“ جي آواز جي صدا ۽ ادا ان جي ڪيفيتي اغماز سان  
منصوري فڪر جو اظهار ڪندي ڇيائون تہ:

ازمي منصور بنو يشدام، خلعتي از عشق بپوشيده ام،  
از جس دوروح که بگشته ام، از من ومائي همه تن رسه ام.

—

”الانسان سري انا سره“ آھين، خاص خدائي.

پنهنجي ذات لڪائي، ڪيئن بي ذات سڏايان،  
ظاهر ڪريان ذات کي، ماهي بت پڇايان،  
منصوريءَ جي موج ۾، ٿو ”انا الحق“ الايان،  
واديءَ ۾ وحدت جي گهوري سرگهميان،  
”اعليٰ اعظم شان“ جي نويت نينهن وڃايان.

ٻانهو پانئي مَ پاڻ، توهين مالڪ ملڪ جو،  
”لاخير في عبدي“ اهوائئي اهڃاڻ،  
پاڻ پنهنجو پاڻهين، صورت منجهه سڃاڻ،  
”الله، الله“ چوچوين، پاڻ ئي ”الله“ ڄاڻ.

”مارايت شيئاً الا ورائت الله فيه“ فائق ايئن فرمايو،  
”لوكشف الغطاءِ ماردت يقيناً“، حيدر هي رنگ لايو،  
ماڻهوءَ جي مظهر ۾، آڻي سونينهن نمايو،  
”سچوءَ“ جي صفت ۾، ”الله“ ائين الايو.

ڏٺو تماشو تيغ جو، ڪوبن ڪنڌ ڪپائي،  
سسي شيخ عطار جي ٿو چوڻئين چلائي،  
دين ڪفر مون نڪري، ٿو ”انا الحق“ الاڻي.

سچل ۽ جنهن منزل تي ”حق“ جو هو ڪو ڏٺو ۽ ”انا الحق“ جو  
آواز بلند ڪري منصوري مام جي سنت کي جنهن انداز سان بيان ڪيو  
آهي اها وڏي پد واري آهي. سچل ۽ ”نور ازل“ جي نورانيت ۾ ضم ٿيڻ  
بعد ”نور حق“ کي نروار ڪيو آهي. تصوف جي اعليٰ مراتب ۽ اتحاد

وتقرب مان اها مراد هرگز ڪين آهي ته جُز کُل ۾ جذب ٿي ڪري پنهنجي هستي کي نيسي ۾ آڻي ڇڏي، بلڪ مقصد هي آهي ته جز کُل جي محبت جي آغوش ۾ وڃي انهي اتصالي ڪيفيت جو اظهار ”انا الحق“ جي صورت ۾ ڪري ٿو. اها نه دعويٰ آهي نه دم. ”منصور“ يا ”سچل“، ”بايزيد“ يا ”عطار“ جو به اظهار ڪيو آهي، بنيادي طور تي اهو ”ذات حق“ جو پنهنجو هوڪو آهي چوٽه ذات ۾ فرديت جي ڪا گنجائش ڪا نه آهي ان مقام تي جيڪو ڪجهه اظهار آهي ان ذات ڪبريائي جي پنهنجي هئڻ جي دعويٰ آهي پوءِ ”حق“ ان کي ڪيئن به چوائي، اهو ان ذات ڪبريائي جو پنهنجي تمام جو مقصود آهي ۽ حقيقت ڪبريائي جو غماز آهي ۽ ”تجلو بالله“ ۽ ”يحيي بكم الله“ جو مرجع آهي. ”ما عرفنا لك حق معرفتك“ ۽ ”تا حبيبت ان اعرف“ جو تعبير ۽ ان جي ترغيب آهي. جنهن انهن بزرگن کان انهي السستي آواز جي صدا بلند ڪرائي.

”منصور“ جي ”انا الحق“ جي سلسلي ۾ مشهور فرانسيسي مشرق ”موسيلو ميسينرن“ لکي ٿو ته ”هن شهيد صوفي جيڪو ”انا الحق“ چيو ان مان ائين سمجهڻ گهرجي ته هن وٽ ذات الاهي جي ”ثم وراء الورا“ هئڻ جو انڪار آهي، بلڪ ان جو تعبير هن طرح ڪرڻ گهرجي ته جيئن قطرو قلم ۾ ملي هڪ ٿي وڃي ٿو تيئن تصور ڪرڻ گهرجي ته ”حلاج“ جي انهن لفظن ۾ هڪ قسم جي اپيل آهي، جيڪا متڪلمين کي دعوت مبارزت ڏئي ٿي. غور ڪبو ته منصور حق کي ”حق“ سان ”حق“ ۾ ڏسڻ سان ”حق“ جو اظهار ڪري ٿو. جنهن کي ذات جو نڪار چئجي ته بجاءِ آهي، اڳتي هلي ساڳيو عالم لکي ٿو ته:

”حلاج، جو گذر جن احوال مان ٿيو، ان ۾ اگرچ اهڙي ڪا ڳالهه نظر ڪا نه ٿي اچي، جنهن کي غير طبعي چيو وڃي، ليڪن جيئن جئين سندس احوال واسرار جي ڪيفيت پختگيءَ کي پهتي، تيئن ئي هن انهي

ڪيفيت ۾ ان جذبي جو اظهار ڪيو جيڪا سندس روحاني عروج جي ”منزل“ هئي. ”انهيءَ ڪيفيت ۾ ڪڏهن به ڪنهن عارف ڪو ”دم“ نه هنيو آهي. ”منصور“، ”بازيد بسطامي“ ”جنيد بغدادِي“ ”عطار“ يا ”سچل“<sup>۲۰</sup> انهي قسم جي جيڪا ڳالهه ڪئي آهي اها هنن جي ”عروج“ جي حالت جو نتيجو آهي.

مشهور صوفي بزرگ عبدالقدوس گنگوھي فرمائي ٿو ته:

محمد بر فلک الافلک رفت و باز آمد  
والله گر من رفتے هرگز باز نماندے۔

مون هتي صوفي بزرگ عبدالقدوس گنگوھي جو هي شعر پيش ڪيو آهي، جيڪو نهايت معنيٰ خيز آهي ۽ ”شعور نبوت“ ۽ ”شعور ولايت“ جي فرق کي ظاهر ڪندڙ ۽ خود سپردگيءَ جي ڪيفيت آهي. سندس شعر جو مطلب ظاهر آهي ته ”محمد عربي صلي الله عليه واله وسلم جن فلڪ افلاڪ تي ويا ۽ واپس موٽي آيا، ليڪن الله جيڪڏهن آئون وڃان ها ته هرگز واپس نه اچان ها. هن شعر ۾ بزرگ وٽ ڪا مقام جي همعصري جي دعويٰ نه آهي، بلڪ هن جي هڪ مخصوص ڪيفيت جو اظهار آهي، جيڪا ذات سان تقرب ۽ اتحاد بعد هن ۾ پيدا ٿي. اهل ڪمال انهيءَ وارداتي توصل ۽ تقرب ۾ جيڪا لذت محسوس ڪري ٿو، ان کي ڇڏي واپس پنهنجي مقام تي اچڻ لاءِ تيار نه هوندو آهي پر نبي جو معاملو جدا آهي ڇاڪاڻ ته هو ”صاحب وحي“ آهي. هن کي ”وحي“ ڪٿي انساني معاشري ۾ خدائي پيغام پهچائڻ لاءِ واپس اچڻو آهي. نبي جو گذر صوفي جي منزل کان اڳتي ٿئي ٿو. صوفي منزل ولايت تي رکجي وڃي ٿو، ڇو ته صرف سندس ذات جي توصل جي حد آهي ليڪن نبي علم ۽ يقين جي مالڪ جي حضور ۾ پهچي سرفراز ٿي

عالم انسانيت ڏانهن واپس موٽي ٿو. نبي ”نبوت“ سان گڏ صاحب ”ولايت“ به آهي پر صوفي صرف ”مقام ولايت“ تائين محدود آهي. غور ڪبو ته صوفي جو پنهنجي حال جو عمل آهي ۽ نبي جي ان مقام تان واپسي تخليقي عمل آهي. جنهن ۾ هو زماني ۾ داخل ٿي قوت ڪبرائي جي غلبي ۽ تصرف سان تاريخ عالم جي صورت ۾ نئين دنيا پيدا ڪري ٿو. بجاءِ ان جي صوفي لاءِ لذت وصال آخري مقام هوندو آهي. انهيءَ رمز لاءِ علامه سهد الدين حموي رح هن طرح فرمائين ٿا ته: ”نبوت قوت قدرت جي صورت آهي ۽ ولايت مظهر قدرت آهي. نبي، نبي ۽ ولي آهي ليڪن ولي، ”نبي“ نٿو ٿي سگهي، جتي ولايت جي حد ختم ٿئي ٿي. اتان نبوت جو سفر شروع ٿئي ٿو. ولايت جي انتها نبوت جي ابتدا آهي.“

انبيا ڪرام انسانيت، ڪامله جي چهر بصيرت آهن ۽ اهي اک جي پتلي جيان نظر اچن ٿا، انهن جي اک جي ماڻڪي ۾ سڄي افلاڪ سمائجي وڃي ٿي ۽ سندن نگاهه نبوي هن جهان جي زمان ۽ مڪان ۽ حدود ارض سماءَ کي چيري ذات ۽ صفات جو مشاهدو ڪري ٿي.

اولياءُ الله کي پنهنجو پاڻ کي خدا جي حوالي ڪرڻ ۽ تجلي حق سان همڪار ٿي جيڪا ڪيفيت عطا ٿئي ٿي، اها مظهر قدرت ۽ سعادت انگيز هوندي آهي. جنهن ۾ عارف کي روحاني سرور حاصل ٿئي ٿي. هو صفات الاهي سان اهڙي ريت متصف ٿي ويندا آهن، جيئن لوهه باهه جو رنگ اختيار ڪري ويندو آهي ۽ پنهين ۾ ڪو فرق محسوس نه ٿيندو آهي، سندن معرفت، معرفت ڪلي جي تابع هوندي آهي ۽ حدود کان تجاوز نٿي ڪري.

مٿي منصور حلاج جي ”انا الحق“ جو ذڪر ڪيو ويو آهي سچل سائين وٽ به انهيءَ ڪيفيت ۽ حقيقت جو ساڳيو حال آهي. اهل فڪر ۽

اهل علم انهي امر کي ”شطحيات“ ۾ آئين ٿا، اهل کمال وٽ انهيءَ عروج واري حالت کي مباح تصور ڪيو وڃي ٿو ۽ اهل شريعت به انهيءَ تي ڪا گرفت نٿا ڪن. بلڪ انهيءَ مقام حضوري تي صاد ڪن ٿا. ان لاءِ ته منصور يا سچل رح جو ”انا الحق“ چوڻ انهيءَ بنياد تي هو ته ”آئون نه آهيان فقط خدا آهي“. ”فنا في الذات“ جي منزل ۽ عروج جي مقام ڪبريائي تي هنن انهي حق جي رويي جو اظهار ڪيو آهي. جتي ذات کان سواءِ ٻي ڪا صورت نه هئي انجورنگ غالب هو، انهن جو اهو چوڻ خدائي جي دعويٰ نه آهي پر خدا جو خود پنهنجي ذات جو پاڻ اظهاري آواز آهي. تاريخ ۾ فرعون به خدائي دعويٰ ڪئي هئي ته ”انا ربکم الاعليٰ“، ”آئون سڀني جو وڏو رب آهيان“ جنهن ۾ فرعون وٽ ”ذات حق“ جي نفی آهي. منصور ۽ سچل جي ”انا الحق“ ۾ بنيادي فرق آهي. جنهن جو مطلب آهي ته ”آئون ڪونه آهيان صرف خدا آهي“ فرعون خدا جو انڪاري آهي ۽ هي خدا جي ذات جا اظهاري آهن، وٽن پنهنجي ذات جي نفی آهي. سندن قبل توحيد ذات حق هئي. جتي صرف حضور ئي حضور آهي.

سچل صاف دل صوفي ۽ صاحب ولایت آهي. وٽس ابن العربي منصور حلاج رومي ۽ ٻين اهل صفاءِ اهل وفا ۽ اهل کمال جي فڪر جي پالوت ۽ شرح آهي، سندن ڪلام ۾ وجودي فڪر جا نهايت عميق نڪتا سمايل آهن. جيڪي اهل دل ۽ اهل فڪر لاءِ آبدار موتين جيان آهن. هن ”هم اوستي“ بزرگ پنهنجي فڪر جي ڦرهي تي جو ڪجهه نروار ڪيو آهي اهو گنج گوهر کان گهٽ نه آهي، سندس ڪلام جي شرح ۽ تصوف جي باريڪ نقطن تي اڃا تائين اهو ڪم نه ٿيو آهي، جيڪو ٿيڻ گهرجي. صوفيانہ واردات جو عالم الفاظ ۽ بيان جو محتاج نه آهي پر اتي بصيرت، صالحيت ۽ القاءِ جي ڪيفيت جي ضرورت آهي، سچل رح نه ويدانيتي آهي ۽ نه وري يوگ ۽ جوگ جو پرچارڪ آهي.

سندس فکر جي آڌار نہایت بلند ۽ وجداني بصیرت جي حامل آهي. جتي عقل استدلالی محبوب آهي. بہر حال جو کجہہ ٿي سگہيو، اهو پنہنجي ڪم علمي جي بنياد تي حاضر آهي. شل صرافن سنئين پوي. سچل<sup>۲</sup> ھڪ عالم آهي، ھڪ شاعر آهي. جنھن جا احساسات ۽ تاثرات پنہنجي ذاتي علم ۽ ادراڪ جي حد پار ڪري وجدان، وجدانيت جي جمالياتي احساس جي عالم ۾ حق جي حقيقت سان متصف ٿي لفظن جي لڙين ۾ پروڻجي. عوام آڏو آيا. جنھن ۾ حق ۽ سچ جو اهو سبق سمائل آهي، جيڪو ”انالحق“ جي آواز جو خاصو آهي. پاڻ ئي چئي ڏنائين تہ:

روئي ڏنورنگ، ڪو جو ڪامڻ ڪوهه ڪي،  
سو شمه شفق سان ٿيو، سرخيان سارو سنگ،  
منهنجونينهن نسلنگ، پيو سارو سڪوت ۾.  
سچل<sup>۲</sup>



#### ڪتابيات:

1. شيخ اڪبر محي الدين ابن العربي، ”فصوص الحڪم“ اردو ترجمہ مولانا عبدالقدير صديقي
2. سعد الدين حمويه ”المصباح في التصوف“ (فارسي) تصحيح ۽ تعليق ”نجيب مايل هروي“ (تهران)
3. حسيني القادري الملتاني حضرت شاھ اسماعيل ”نور الحقيقت“ (اردو) ترتيب، تسهيل ۽ حواشي، پروفيسر مولانا سيد عطا الله حسيني.
4. خليفه عبدالحڪيم (ڊاڪٽر) ”تشبيهات رومي“ (اردو) ثقافت اسلاميه پاڪستان، لاهور

## | شاہ، سچل ۽ خلیفو قاسم |

5. علامہ اقبال ”تشکیل جدید الاهیات اسلامیہ“ ترجمہ ”سید نذیر نیازی“ بزم اقبال لاہور
6. پروفیسر: علی عباس جلالپوری سید ”اقبال کا علم کلام“ اردو، خرد افروز لاہور
7. شاہ ولی اللہ ”فیوض الحرمین“ (اردو) سنڈ ساگر اکیڈمی، لاہور.
8. ابن العربی ”فتوحات مکتیہ“ اردو ترجمہ حصہ اول علامہ صائم چشتی، علی برادران تاجران کتب، فیصل آباد
9. عثمان علی انصاری مرتب ”رسالو سچل سرمست“ سنڈی ادبی بورڈ
10. محمد صادق راٹھوری مولوی حکیم ”سچل سرمست جو سرائیکی کلام“، سنڈی ادبی بورڈ.
11. ”مولانا جلال الدین رومی“ مقالہ ”فکر و نظر“، 1968 ع، ادارہ تحقیقات اسلامیہ، اسلام آباد.
12. ”کاشف“ کچکول مان ایبائی نوت.

خليفو قاسم<sup>ح</sup>

## قاسم عيسر رنگ....

(خليفې نبي بخش لغاري جي مزاحمتي شاعريءَ جو هڪ جائزو)

ادب جي سماجي عمل ۽ ڪردار جي صورت تاريخ ۾ ڪڏهين به هڪجهڙي نه رهي آهي. بلڪ هر دور ۾ هن جو پنهنجو خاص مزاج رهيو آهي، جيڪو ان دور جي اپتار يا نمائندگي ڪندو نظر اچي ٿو. ان سان گڏوگڏ هر دور جي سماجي ساخت ۽ سماجي عمل به پنهنجو رهيو آهي، جيڪو داخلي توڙي خارجي طور اثر انداز ٿي ان کي اڳئين دور کان مختلف شڪل ڏئي ٿو. جنهن کي ان دور جي فڪري ۽ ادبي مزاج سان تعبير ڪجي ٿو. ڪنهن به دور جي فن کي ان دور جي حالتن، واقعن، سماجي لاهين چاڙهين کان الڳ ڪري ان لاءِ ڪا راءِ قائم ڪري نٿي سگهجي پوءِ اهو دور قاضي قادن کان اڳ جو هجي يا مابين لطف الله قادري ۽ شاهه عنايت جو هجي، يا شاهه لطيف ۽ سچل جو هجي، سامي ۽ خليفې نبي بخش جو هجي، هر دور جي فن جو پنهنجو پنهنجو فڪري رنگ ۽ اظهار جو انداز آهي. ليڪن ان ۾ روايت ۽ تقليد جا عنصر اسان کي مختلف حيثيتن سان ڪٿي ساڳي صورت ۾ ته ڪٿي لفظن ۽ فڪر جي نئين پير هن ۾ نظر ايندا. جن ۾ روايت جو عمل نئين فڪري نواڻ سان ان دور جي تخليقي مواد کي اڳتي وڌائيندو نظر ايندو. جنهن ۾ هڪ طرف فڪر جي پختگي نظر اچي ٿي ته ٻئي طرف فن جون مختلف

صورتون پنهنجي مخصوص محاسن ۽ شعري امتزاج سان زندگي جي مختلف روپن جي نمائندگي ڪنديون نظر اچن ٿيون، جنهن کي روح عصر چئجي ته بجاءِ آهي.

خلفي نبي بخش جي شاعري به اهڙي قسم جي شاعري آهي، جيڪا پنهنجي اڳين جي پهيل پيچري تي هلندي هڪ اهڙي موڙ تي پنهنجي انفرادي حيثيت اختيار ڪري ٿي، جنهن ۾ هن جو وجود ۽ شاعري، ادب جي تاريخ ۾ هڪ الڳ ماڳ وٺي بيهن ٿا، جيڪو سندن شاعري کي سنڌي ادب جي تاريخ ۽ شاعري ۾ فن ۽ فڪر جي لحاظ کان انفرادي حيثيت وارو مقام ڏئي ٿو.

خلفي صاحب جنهن وقت پنهنجي شاعري شروع ڪئي، ان وقت سنڌي سماج تي شاه لطيف رح ۽ سچل رح جي شاعري جو گهرو اثر هو. سماع ۽ سرود جي محفلن يا ٿيندڙ ڪچهرين يا مختلف اوليائن جي ٿيندڙ ڏينهن ۽ ڏهاڙن تي انهن جوئي ڪلام ڳايو ۽ چيو ويندو هو، جيڪو عام ماڻهوءَ جي نه صرف روحاني خوراڪ پر ان جي اخلاقي ۽ فڪري تربيت ۾ انجو وڏو حصو هو. اهوئي سبب آهي جو خليفو صاحب شاعري جي اظهاري ڪيفيت ۾ جتي لطيفي فڪر کان متاثر نظر اچي ٿو. اتي ڪافي جي شاعري ۾ مٿس سچل بادشاهه جو رنگ غالب آهي. باوجود انهي فڪري اثر پذيري جي، خلفي صاحب جي شاعري ۾ پنهنجي انفراديت آهي: مثلاً لطيف رح جي ڪلام جي شروعات هن بيت سان آهي.

اول الله عليم اعليٰ عالم جو ڏٺي،  
 قادر پنهنجي قدرت، سان قائم آه قديم،  
 والي واحد وحده رازق رب رحيم،  
 سو ساراه سچو ڏٺي، چئي حمد حڪيم،  
 ڪري پاڻ ڪريم، جوڙون جوڙ جهان جي.

## | شاه، سچل ۽ خليفو قاسم |

ڪن محققن جو چوڻ آهي ته سندن رسالو سُر سسئي جي هن بيت سان شروع ٿيل آهي:

پر تو پنهنونءِ جو جهڙ جيئن جهالا ڏي،  
آئون تنهن آريءَ کي ونيوراهه رٿان گهڻو.

ان جي برعڪس خليفو صاحب پنهنجي رسالي جي شروعات هن بيت سان ڪري ٿو:

هڪ هٿ ۾ وٽڙي، ٻئي هٿ ۾ ڪات،  
وجهن ڪرت ڪپار ۾، هٿ ناه ريت رڪات،  
سودو هاڻون هات، قاسم ڪج ڪلال سين.

سسئي جي سُر ۾ خليفن صاحب جو هي بيت آهي :

ڪيچي يار ڪيوم، اپريونءِ ساڪن سپرين،  
اڳ نه واقف ان جي نه سوڏيهه ڏنوم،  
سوٽان هٿ سرٿوم، جو هٿ لڪڻو لوح ۾.

هت منهنجو مقصد لطيف<sup>رح</sup> ۽ خليفن صاحب جي شاعري جو تقابلي مطالعو نه آهي، پر مقصد هي آهي ته فڪر جو اهو عنصر جيڪو ان وقت سنڌي سماج تي غالب هو، جنهن کي اسان صوفي فڪر چئون ته بجاءِ آهي. ان جي اظهار جي صورت خليفن وٽ پنهنجي نوعيت جي آهي. انهي فڪر کي جنهنجو اظهار لطيف رح نهايت سنجيدگي ۽ لطيف پيرايه ۾ ڪندو نظر اچي ٿو. خليفو صاحب ان کي انهي سنجيدگي جي عالم مان ڪڍندو نظر اچي ٿو، جيڪا اصل ۾ سندن فڪري اوسر جي علامت آهي، جنهن اڳتي هلي ڪيڌاري ۾ سڌو سنئون وطنيت ۽ مزاحمتي شاعري جو رنگ اختيار ڪيو. تصوف جي وجودي فڪر جو اثر سنڌ جي صوفين ۽ انهن جي شاعري تي نهايت گهرو رهيو آهي. لطيف

رح ان کي جنهن عروج تي پهچايو ان جي ڪا ڪٽ ئي ڪٽي نٿي سگهجي، سچل ان کي جيڪا وسعت ڏني ۽ وڏي واڪي منصوري مام جو جيڪو نعرو هنيو، ان کيس منصور ثاني بنائي ڇڏيو. خليفي صاحب ان ۾ نه ترميم ڪئي ۽ نه وري ساڳي صورت اختيار ڪئي، بجاءِ ان جي سماجي حالات ۽ فڪري ارتقا جي بنياد تي :

”وجهن ڪرڻ ڪپار ۾، هت ناه ريت رڪات“

جو قائل آهي ۽ ڪنهن به رسم ۽ ريت جو پابند نٿو سمجهي، پر هتو هٿ سودي جو سبق ڏيئي ٿو ۽ فرد کي محتاج علامت تصور نٿو ڪري. بلڪ ڪائنات ۾ هن جو عمل سڌو هئڻ گهرجي جو سڌ ڏيندڙ آهي. هو جتي فطرت جي لوازمات سان ان جو ڳانڍاپو ان صورت سان ڏيکاري ٿو اتي سماجي عمل ۾ به هو انهي سڌي عمل جو قائل آهي. جيڪو فطرت شناسي توڙي سماجي جدوجهد ۾ هن کي ساڀيان ڪري سگهي ٿو ۽ تصوف جي انهي خيال يا ڪيفيت جيڪو ”المجاز قنطرة الحقيقت“ يا مرشد جي ذات جو غماز آهي، ان جي نفی ڪندو نظر اچي ٿو. اهو اثر سندن فڪر تي غالباً سچل رح جو آهي : ڇاڪاڻ ته سچل سائين جن جي وفات وقت سندن عمر (62) سال هئي. ۽ سچل جي فڪر ۽ شاعري جو سڪوان وقت سنڌ جي شاعري تي پوري ريت ڄميل هو. خليفي صاحب جي عمر به ڪا ننڍي ڪا نه هئي بلڪ پاڻ حياتي جي انهي پختگي واري حصي ۾ هئا، جنهن کي فڪري طور سندن فڪر جو مستحڪم دؤر چئي سگهجي ٿو. سندن رهائش جيتوڻيڪ سنڌ جي هيٺئين حصي ٽنڊو باگولڳ هئي. باوجود ان جي پنهنجي مرشد سائين روضي ڌڻي پير پاڳاري جن ڏانهن ايندي ويندي سچل<sup>ج</sup> جي انهي سرمستي کان يقيناً متاثر ٿيا هوندا، جنهن جي منصوري مام جو پڙاڏو ساڳئي تر ۽ سنڌ ۾ عروج تي هو. ان سان گڏ تلقين ۽ تبليغ، عبادت ۽

ریاضت جي جُهد جي مسلسل عمل سندن فکر ۽ کردار ۾ جيڪو حوصلو ۽ نواڻ پيدا ڪئي، انهي کيس ٻين کان الڳ ڪري بيهاريو. بقول ڊاڪٽر بلوچ:

”سندن شخصيت جو اهو مخصوص رنگ سندن ڪلام تي پڻ چڙهيل آهي، هيٺائي ۽ بي حالي بدران همت ۽ مردانگي ۽ نيستي بدران هوش ۽ بيداري، آءُ ۽ مين واري خودي بدران خود اعتمادي ۽ خودداري، نا اميدي ۽ قنوطيت بدران، اميد ۽ ڪاميابي خليفي صاحب جي ڪلام جون خاص خصوصيتون آهن.“

خليفي صاحب جي شاعري جي دور کي سچل بادشاهه جي شاعري واري دور کان الڳ ڪري نٿو سگهجي: ڇاڪاڻ ته ملڪي حالتون ٻنهي شاعرن جي دور ۾ ساڳيون رهيون آهن. سچل بادشاهه ڪلهوڙا دؤر جي زوال ۽ ميرن جي شروع واري دؤر کي ڏٺو ۽ خليفي ميرن واري دؤر ۽ انهن جي زوال کي ڏٺو ۽ فرنگي دور شروع ٿيڻ کان پوءِ به ويهه سال زندهه رهيو ۽ 1863ع ۾ وفات ڪيائين. سنڌ جي انهن حالتن جنهن ۾ مختلف دورن جا اهڃاڻ هجن ۽ شاعر انهن مان ڪن کي اکين سان ڏٺو هجي ۽ انهن مان گذريو هجي ۽ ڪن جي تاريخي طور کيس پروڙ هجي. ان جي فڪر ۾ قنوطيت جي عنصر جو هئڻ ناممڪن آهي. اهوئي سبب آهي جو خليفي جي شاعري ۾ اسان کي تصوف جو فڪر ۽ ان جي عملي ڪيفيت جا اهڃاڻ حرڪي صورت ۾ نظر اچن ٿا. ڪيڏاري جو سر ۽ ان جي شاعري اصل ۾ جنگي جوڌن جي انهي سهر ۽ سورهياڻي، سچائي ۽ سروچي جو بيان آهي، جنهن ۾ هنن ميدان ڪارزار کي رت جو ريڇ ڏيئي ملهايو هجي: ڪيڏاري جي سُر بنيادي طور تي ڪريلا جي قضئي جي سلسلي ۾ وجود ورتو، جنهن ۾ امامن سڳورن جي بهادري ۽ انهن جي انهي جنگ جي بيان سان هن سُر کي مخصوص ڪيو ويو.

لطيف ڪيڏاري ۾ امامن سڳورن جي بيان سان گڏ رک وهندي راند جي سلسلي ۾ جيڪي بيت چيا آهن، انهن کي انهي هڪ ئي فارم لاءِ مخصوص ڪري نٿو سگهجي، پر اهي اڳتي وڌي انساني بهادري جي عام معرڪي ۽ جدوجهد جي پڻ نمائندگي ڪن ٿا. لطيف جا اهي بيت جنگ ڪيڏاري جي انهي سڄي ڪيفيت کي بيان ڪن ٿا. جتي ”اڳيان اڏين وٽ، پوين سرسنباهيا، جو سمان آهي ۽ ”هڻ پالا وڙه پاڪرين آڏي ڍال ۾ ڍار“ جي پچار ۽ پڪار آهي. ان منظر کي بيان ڪندا نظراچن ٿا. جن کي هر قومي ۽ سماجي ويڙهاند جي عمل سان لاڳو ڪري سگهجي ٿو. لطيف پنهنجي انهي مقصد کي، امامن جي تذڪري سان گڏي بيان ڪندو نظراچي ٿو ۽ انهي نسبت ۽ نيهي کي اوريندي اڳتي وڌي انهي زمين ۾ ”رڻ گجيو راڙو ٿيو“ جي اورڪ ڏي ٿو ۽ بهادري ۽ ويڙهاند جي پڪي جا پر بعد ۾ کولي ٿو. ليڪن خلیفو اهو واحد شاعر آهي، جنهن هن سر کي خالص سنڌ ۽ وطنيت جي سلسلي ۾ بيان ڪيو آهي، اهو ئي سبب آهي جو خلیفي جو ”سر ڪيڏارو“ سنڌي ڪيڏاري واري شاعري ۾ سڀني کان اتر ۽ مٿاهون نظراچي ٿو. جنهن ۾ هن نهايت ئي کلي طور تي وطنيت جي جذبي سان ڀرپور شاعري ڪئي آهي. سندن شاعري جو اهو گڻ اسان کي افقي صورت جي بجاءِ سماج جي اندر عمودي صورت ۾ نظراچي ٿو. جنهن ۾ خلیفي صاحب جي مزاحمتي ۽ مدافعا شاعري جا قدر چنڊ جيان چمڪندا ۽ سج تي سونهري ڪرڻن جيان سنڌي سماج ۽ ميدان ڪارزار کي گرمائيندا نظراچن ٿا.

غور ڪبو ته تاريخي تناظر ۾ سماجي تناظر جيڪو وقت وقت جو هڪ اظهار آهي، اهو نهايت اهم آهي. تاريخي تناظر سماجي زندگي جي سڀني لاهين چاڙهين، وقت جي سياسي حالتن معاشي تحريڪن پيدا واري وسيلن ۽ ثقافتي روين کي پنهنجو موضوع بنائي ٿو. ادب يا

شاعري انهن عنصرن کي تاريخي قدرن سان لاڳو ڪري بيان ڪري ٿي، جيڪي ان وقت جي سماج جي مڙني روين جا علمبردار هوندا آهن : تاريخي تناظر ۾ سماجي تناظر جي عمودي شڪل ٿي روح عصر جي حيثيت رکي ٿي يا چئجي ته اهائي ان جي جان آهي، جيڪا سڌو سنئون حالتن کي اجاري بيان ڪري ٿي. جنهن جي تاريخ کي فوري ضرورت هوندي آهي، ان لاءِ ته جيئن سماج يا سماجواڊي نظام ۽ ان جي بقاء ۽ بچاءَ جي عنصرن ۾ عمل جي قوت جيڪا ٻاهرئين يا اندرئين دٻاءُ سبب پوري ريت نسري ۽ اُسري نه سگهي آهي. اها حرڪت ۾ اچي عملي صورت اختيار ڪري. خليفي صاحب جي ڪيڌاري ۽ ڪلياڻ جي ڪن بيتن ۾ انهي ڪيفيت جي نه صرف غمازي پر هڪ قسم جو سڌ ۽ للڪار آهي. ڪيڌاري جي ڪيرت جي ڪوٺ آهي. اهو مزاحمتي قوت جو عمل آهي، جيڪو سندن شخصيت توڙي شاعري ۾ نمايان طور تي بکنڊو ۽ گجندو نظر اچي ٿو. جيڪو سماج جي سڦلائي ۽ ان جي وجود جي بقاءَ لاءِ تڙبي اٿيل ٿوڏسجي : جنهن ۾ سرجو سهسڙ ۽ ويريءَ سان ويڙهاند جو سبق آهي، ته جيئن سماج مان مايوسي کي دور ڪري عام ماڻهوءَ ۾ جدوجهد جو جذبو پيدا ڪري سگهجي ۽ زندگي پنهنجي مقصد جي حصول ۾ ڪاميابي ماڻي ادب ۽ تاريخ جو اهو وڏو هٿيار آهي، جيڪو تلوار ۽ تير کان، ڪلاشنڪوف ۽ اسٽينگر ميزائيل کان نهايت مٿاهون آهي. جيڪو پيڙهيل سماج ۽ ان ڌرتي جي ڌنوانن ۾ مدافعت ۽ مزاحمت جي جذبي کي جباري پرورش ڪري اوتون ڏيئي اڀاري عمل جي ميدان ۾ آڻي ٿو. بقول ڊاڪٽر بلوچ:

”گذريل تاريخي دؤر ۾ وطن جي حب اهل سنڌ جي اخلاق

۽ ڪردار جي نمايان خصوصيت هئي ۽ سورهيه جي سنڌ

خاطر سرڏيئي سرها ٿيا، تن کي سنڌ جي سڃاڻ سگهڙن ۽

شاعرن دل کولي ڳايو..... خالص وطنيت جي جذبي هيٺ جن  
شعر چيو تن مڙئي ۾ خليفي صاحب جو مقام ”بلند“ آهي.  
ڇاڪاڻ ته هن سر کيڏارو محض سنڌ جي سورهيه سپوتن  
کي جس ڏيڻ خاطر ئي جوڙيو.“

اهو نهايت واضح آهي ته خليفي صاحب جي سر کيڏاري جو  
محرڪ سنڌ تي شجاع جي ڪاھ هئي. هن کان اڳ ”ناد“ شاھ ۽ مدد  
خان جي ڪاھن ۽ ڦرلٽ ۽ انهن جي ظلم ۽ ڏاڍائي هتان جي ماڻهوءَ سان  
جو ڪجهه ڪيو. ان جو منظر خليفي صاحب کي پوري ريت ذهن نشين  
ٿو ڏسجي. ”شجاع جي ڪاھ مان به کين اها پرواڙ پئي ته سنڌ سان وري  
به اهڙو هاجو ٿيڻ وارو آهي. ان ڪري سيتل سنڌ جي سڀيتا کي سڀني  
سان سانڀيندي هتان جي ماڻهوءَ کي کيڏاري جي ڪوٺ ڏني ته جيئن  
هتان جو مانجهي ۽ مٿير ڪوبو ۽ ڪنڌار جنگ جوان انهي حملي جي  
مزامحت ۽ مدافعت ڪري نه صرف سنڌي قوم جو ڳاٽ اوچو ڪري پر  
شجاع بي حيا کي اهڙو سبق سيکاري جو آئنده اُتران ڪنهن کي به سنڌ تي  
ڪاھ ڪرڻ جي ڪا همت ئي نه ٿئي“. اهوئي سبب آهي جو خليفو صاحب  
سنڌي ماڻهوءَ کي ويڙهاند جو سڏو سنئون سڏ ڏيندو نظر اچي ٿو ته :

هلو هلو مانجهيا ويرين ونون وير  
جيئن ٿورا ڏينهن ٽرا پوءِ ڳٽبا پير  
ٿيندو سڏ سوير، صبح شهيدن کي.

سنڌي سپوتن جي آرڻ ۾ اورڪ کي بيان ڪندي فرمائي ٿو ته :

مٿي آرڻ اڄ ڪونڌ ڪڏندي آيا،  
پڙ ۾ پهلو انن کي لڏڻ ڏي نه لڄ،  
پيٽو وڃن پڄ، سائو ٿين سامهان.

کرڙي جو ميدان سنڌي سورھين جي ريتي رت سان رتول ٿيندو  
رھي ٿو ۽ کرڙي سنڌ جي بقاءَ ۽ بچاءَ جي علامت بنجي پوي ٿي.

کرڙي کائي رت، ڀت نه وجهي وات ۾،  
پڙ ۾ پھلوانن جي، ويٺي پرکي ڀت،  
جنھن نيٺ ناست، نيھ نه لائي تن سين.

سوڀون ھميشه سر گھرن ٿيون، پوءِ اھو تاريخ جو ڪھڙو به دؤر  
ھجي، اھو شجاع جي حملي جو ھجي يا اڄ جي دھشت گرد جي دؤر  
ھجي. تاريخ ۾ سوڀ سواءِ سر ڏني ميسر نه ٿي آھي. سھساءَ سان ئي  
سڀيتا جو سپورن سڦل ٿيو آھي.

سوڀون سر گھرن، سر ريءَ سوڀ نه سڀجي،  
سوڀ برابر سسسيون توريان تان نه ٽرن،  
جي ھينئر ئي منجھ ھڙن، سي ملھ مھانگا سپرين.

سر ڏيڻ ۽ سرونڻ ميدان ڪارزار جو مرڪ رھيو آھي. ميدان جي  
مرڪائڻ ۽ ملھائڻ لاءِ ھڪ وڪ جي واڌ ۾ سَوَ سسين جو سھساءَ ڪا  
ڳالھ نه ھوندي آھي. جنگ جي انھي بنيادي نڪتي کي جيڪو فتح جو  
پيش خيمه آھي، ان جو اظھار ڪندي ۽ انھي وڌاندڙي ور کي ورجائيندي  
خليفو صاحب فرمائي ٿو ته:

سَوَ سسين ڏيئي، وڪ وٺجي ھيڪڙي،  
جنھن نيزي سر نيئي، مرڪايو ميدان کي.

خليفو صاحب ويري جي وجود کي پنھنجي ڌرتي لاءِ ھڪ  
عذاب ۽ ڏمر تصور ڪري ٿو.

ڪٽارو مَ ڪڍ ويري جي وجود مان،  
وڌيو ويٺو وڍ، اُنڊو وجهي اُگرا.

سورهين، سرویچن، مانجهين ۽ مٿيرن لاءِ قومي بقاء جي ويڙهاند ۾ سر بار هوندو آهي، جنهن جي ڏيڻ سان ئي حق ادا ٿئي ٿو

سورهيه سنڌي سرتي، سسي سندو بار،  
جي ٿري تن ترار ته حق ادا ٿو ان تان.

اهو حق جنهن جي ادائينگي ۽ پوئواري جي پچار خليفن ڪئي آهي، اهو قومي جدوجهد جي تاريخ جو مثبت پهلو آهي. جڏهين ان کان پاسو ڪيو ويو آهي تڏهين قوم لاءِ هاجو پيدا ٿيو آهي. خليفن صاحب جي سر ڪيڌاري جي انهي ڏس ۾ دائمي حيثيت آهي. مزاحمتي شاعري ۽ ادب جو هي اهو زندو ۽ سگهارو حصو آهي، جيڪو هر دور ۾ سبق آموز ۽ عمل تي آماده ڪندڙ آهي. هي سنڌي قوم جي وجود جي بقاء ان جي ثقافت ۽ ڪلچر، سماجي نظام ۽ روين جي دائمي ڏانهن وٺي ويندڙ راهه آهي. ڪالهه به خليفن صاحب جا لفظ تاريخ جوڙيندڙ هئا ته اڄ به سندن لفظ تاريخي عمل جو اهم حصو آهن.

قومي جدوجهد اجتماعي عمل آهي، اها ڪنهن هڪ فرد، طبقي يا درجي جنگ نه آهي، پر اها سڄي قوم جي عملي جدوجهد جو رخ مقرر ڪري ٿي. قومن ۾ انقلاب جو جذبان وقت موثر ٿي اڀري ٿو، جڏهين اهو طيءَ ڪيو وڃي ته زندگي هڪ معنيٰ ۽ مقصد رکي ٿي ۽ اهو محسوس ڪيو وڃي ته ان کي زندگي جي هر روي ۾ نڀايو پيو وڃي. اڳتي وڌڻ کان ان لاءِ ڪهڙيون رڪاوٽون ۽ رنڊڪون پيدا ڪيون وڃن ٿيون، ان کي دٻائڻ ۽ هيسائڻ لاءِ مختلف سطحن تي ڪهڙا حيل هلايا وڃن ٿا، ان جي مزاحمت ۽ مدافعت ضروري آهي، جيڪڏهن اسان ان کي نظر انداز ڪيو ته اهو وڏو قومي وڻاهه ٿيندو، جنهن جي تلافي تاريخ ۾ ڪڏهين نه ٿي سگهندي. اسان کي سنڌي سماج ۽ ان جي قومي وجود تي نظر رکڻ گهرجي ته هن کي مختلف صورتن سان غلامي جا ڪيترا گهڻا پيل آهن.

هو وطن هوندي پاڻ کي بي وطن محسوس ڪري ٿو ڇو؟ قتل غارت جي بازار گرم آهي. ”شجاع“ اڄ ٻئي روپ ۾ سنڌ اندر جائگير آهي. اڳ هن جا خيما ڪرڙي تي هئا پر اڄ وڪ، وڪ تي هن جو ديرو دميل آهي. خليفي جو روح رڙي رهيو آهي. هوانهن ساٿين ۽ سانيئڙن کي ساري انهن جي ڪوڪ بورائڻ لاءِ آتو آهي:

ميها موگر تلهيين، پپون پاساڙن،  
 ڪانبا ڪوڊيرن جا پوتا پنهورن،  
 ڪوڪ ٻوراڻن تن جي قاسم ڏيئي ڪن،  
 ساريو پنهنجا سن، ويئي ڳوڙها ڳاڙيان.

خليفي صاحب جو نه صرف ڪيڏارو بي بها ۽ اتم آهي، پر سندن سڄي شاعري بي مثال ۽ فڪر واري آهي. جنهن ۾ زندگي جي مڙني طرفن کان تصوير چٽيل آهي ۽ ان جي مختلف صورتن ۾ جيڪو وڪر، ونڌيل آهي، اهو انفرادي حيثيت رکي ٿو. لفظن جي پوڄ فڪر جو ربط ٻوليءَ جو ميناڄ، حسن، نزاکت ۽ زندگي جي سونهن جي جيڪا پالوت نظر اچي ٿي، اها پنهنجو مت پاڻ آهي. وچوڙي ۽ ورونهه. ڦڙائي ميڙائي جي جيڪا چتر ڪاري ڪيل آهي، اها بيان کان ٻاهر آهي. سارنگ کي ساريندي مينهن وساڙي جي منظر کي جنهن انداز سان بيان ڪيو اٿن، اهو اڪاڻ وٽان آهي.

مور وسندي مينهن، چڙهيا ڏونگر چوٽين،  
 اٿي سارنگ سامهان، ڪن نالون منجهان نينهن،  
 وريو وصل ڏينهن، مينهن ميڙيا سپريان.

خليفي صاحب جي هن بيت کي ورجائيندي هڪ ٿري بيت ياد ٿو اچيم: جنهن ۾ جڏهين ڪارونجهر تي مور آواز ٿو ڪري ته سڄي فضا ان

جي مٺي لات جي مٺيا سان گونججي اٿي ٿي ۽ انجو پڙلاءِ ڏونگر سان  
ٽڪري ڏهرن ۾ چٽڪاٽ ۽ جان ۾ سيستڙاٽ وجهي ڇڏي ٿو. مور جي  
ڪوڪ ڪارونجهر کي پنهنجي آواز سان جڻ روشن ڪري ڇڏي ٿي :

ڪارونجهر ري ڪور مرين توءَ نه ميليسين،  
ماڻي تهو ڪي مور، ڏونگر لاڳي ڏيپتو.

ساڳئي سُر جي وائي نهايت عجيب نظارو پيش ڪندڙ آهي.  
جيڪو انساني حسن ان جي البيلائي واري هلچل نيهه جي ناوڪ ۽ چم  
چم برسن بادل واري مند ۾ اندر جي اتساه اڏمن واري ڪيفيت جو ڀرپور  
اظهار پيش ڪري ٿي، جنهن کي انساني جذبن جو عظيم شاهڪار  
چئجي، ته بجاءِ آهي :

- مانگ پڄايس مينهن رات رسندي ڍول سين،
- 1- مينهن پڄايس مانگري، نيٺ ٽمايس نينهن
- 2- سوچني ڳل ڪنجرو پيس پانندن سينءَ
- 3- ڪانڌ ٺپوڙيس ڪپڙا، حاضر ويهي هيئن،
- 4- قاسم ڪانڌ سهاڳڻيون رمن راتو ڏينهن.

انهيءَ ساڳئي خيال کي وري سُر جهنگلو ۾ نهايت پياري انداز  
۾ پيش ڪيو اٿس:

برسن مينهن پڳولي ڪپڙي، دوست دودن پهه آيا،  
انگي لاءِ ستير پٽ انگ تون، انگ سرانگ لڳايا،  
ڏيوا ٻال ڪيتر گهر روشن سجده روح سڪايا،  
آيا وقت مبارڪ شادي قاسم نوشهه پايا.

سندن اهو اظهار ڪنهن به بيان ۽ ٽيڪا جو محتاج نه آهي.

جنهن جي پڙهڻ سان جيڪو منظر ذهن ۾ اڀري اکين آڏو اچي ٿو ان کي مصور جو نرم نازڪ برش به پنهنجي چترڪاري ۾ آڻڻ کان قاصر آهي. اهڙي ريت سور ”ڏول مارو“ زبان ۽ بيان توڙي شاعرانه مصوري جو عجيب شاھ ڪار آهي، جنهن ۾ نج ڍاڻڪي ٻوليءَ ۾ چيل شعر مواد توڙي هيئت جي لحاظ کان اهم تجربو آهي. جيڪو سندن سماجي مطالعي ۽ ٻوليءَ جي وسعت نظري جو دليل آهي. جيئن سنڌي شاعري ۾ سچل رح جو هندي ڪلام اهميت رکي ٿو. تيئن خليفي صاحب جي هن ڪلام جي به هڪ تاريخي ۽ ادبي حيثيت آهي: ڇاڪاڻ ته ان ۾ جيڪا شعري نزاکت، ٻوليءَ جي شيريني، نغمگي، مزاج جو حسن، جذبن جي اظهار جي ڪيفيت، پاڻوھ ۽ سونهن سمايل آهي، اهو لک لهي سڄو سر موتين سر کي مالها ۽ ميند آهي:

ڏولو نرور سيرين مارو پاس ٿرين،  
قاسم ٿر ٻاٻڙا، آرهڙ پياس مرين،  
گوري جاتي باٿڙي، تون ڏولا آو گهرين.

هي سر ٿر جي مشهور عشقيه داستان ”ڏولا مارو“ جي سلسلي ۾ رچيل آهي. خليفي صاحب هن تاريخي داستان کي نهايت بهتر انداز ۾ بيان ڪيو آهي. هن عشقيه داستان کي هندي عشقيه شاعري ۾ وڏي اهميت آهي. لطيف رح جي ڪن آڳاٽن رسالن ۾ هي سر موجود هو، ليڪن محققن جي تحقيق ان کي اهو چئي رد ڪري ڇڏيو ته زبان ۽ بيان جي خيال کان هي سُر يا هن جا بيت لطيف جا چيل نه آهن، هت ان بحث جو ڪو ضرور نه آهي ته ”ڏول مارو“ لطيف چيو يا نه؟ ليڪن خليفي صاحب ڊٽ جي پٽ جي هن عشقيه داستان کي بيان ڪري انهي زبان ۾ جيڪو بيان ڪيو آهي اهو لائق تحسين آهي. مٿيون بيت جيڪو ڍاڻڪي ۽ سنڌي جو مرقع آهي، انجو مطلب آهي ته:

ڊولو جيڪو راجستان جي نور شهر ۾ آهي ۽ مارو ٿر جي پاسي پٽن ۾ سندس اوسيئڙي ۾ پئي اوجھري. ان جي انتظار ۽ لوچ پوچ واري ڪيفيت لاءِ قاسم شاعر چوي ٿو ته جيئن ٿر ٻاڙا جيڪو ڳيري جي قسم جو هڪ پکي آهي. آرهڙ جي اڃ سبب مري پوي ٿو تيئن آئون تو لاءِ اهڙي پياسي آهيان. گوري يعني مارو واٽون ۽ ور پيچرا ۽ پنڌ، گس ۽ گهٽ پيئي نھاري ته ڊولا تون مان گھرين اچين. ماروءَ جي حسن ۽ ان جي اندر جي اڃا کي بيان ڪندي ٻڌائي ٿو ته :

پانا جيسي پاتلي قاسم ڪنول رنگ،  
اوپي انگڻ تڙ ٿري، جيم جوئي نانگ پونگ

شاعر چوي ٿو ته هو پاڻ جي پتي جهڙي سڀڪ، سنهڙي ۽ هلڪڙي آهي. سندس رنگ ڪنول جهڙو آهي. جيئن ڪنول جي سفيدي تي وچ ۾ پيلاڻ جو حسن ڪيسر رنگ جيان هڳاءُ ڪيو وينو آهي. هن جي سونهن به ايئن ئي آهي. اها ڪنول جهڙي ڪامڻي اڱڻ تي بيٺي تڙپي ۽ انتظار ڪري. هو اوتي تي ايئن ڪر ڪيو اڀي آهي. جيئن ڪر ڪاريهر ڦڻ ڪڍيو بيٺو هجي.

انتظار ۽ اوسيئڙي جون گهڙيون ورهين جو وچوڙو جڏهين ختم ٿئي ٿو ۽ جاني جو ۽ اچي اوتو اورانگهي آت پيڙا ٿين ٿا ته سڪ وندين جي سڪ ۽ وچوڙي جو ور ونه ور ڏيئي پانهون وري وڃي ٿو ۽ من جي مڪڙي کلي پوي ٿي ۽ جسم جو انگ، انگ ٿري پوي ٿو ان لاءِ فرمائي ٿو ته:

روم، روم ستيل پئي، اتر گئي سڀ پاپ،  
ووهي ڊولو گهر آيو جو امڻي ڏيڏو باب.

ڪنول جهڙي ڪامڻي چوي ٿي ته منهن جو انگ، انگ ٿري پيو

۽ سڀ ڏک ڏولاها، وڇوڙو ۽ ورونهه لهي ويا چو ته ”ڏولو“ منهن جي گهر اچي ويو.

جيڪو منهنجي ماءُ پيءُ مونکي مڙس ڪري ڏنو جنهن لاءِ مون هيڏو انتظار ۽ اوسيئڙو ڪيو.

خليفي صاحب جو هر شعر پنهنجي جاءِ تي نهايت شسته، حسين ۽ رومانيت سان نهايت ڀرپور آهي. حسن ۽ نزاکت جي سلسلي ۾ سندن سرمومل راڻو به هڪ اعليٰ سر آهي. جنهن ۾ فڪر جي گهرائي ۽ حسن جي سرواڻي جي نزاکت جي جيڪا پلٽ آهي، اها شايد ڪنهن ورلي شاعروٽ هجي. فرمائي ٿو ته:

وچ ورنئون ڪامڻيون نڱيون نادولا،  
سرچيرا، گل پڻيون، چڪن سين چولا،  
پاجاما پيرن ۾، وجهن واڍولا،  
امل اتولا، پوتائون پازيب ۾.

يا

گجر سندي گام ۾ نت گهڙجي نينهن،  
آڻڻ مٿان عشق جي موگهون لايون مينهن،  
قاسم راتو ڏينهن، سڀڪو ڀيڙو سڄڻين.

خليفي صاحب جي ڪلام جي چيل سرن ۾ بيتن جو تعداد جيتوڻيڪ لطيف رح ۽ سچل جي رسالن جي مقابلي ۾ نهايت مختصر آهي. ليڪن باوجود ان جي هر سُر مختصر هوندي به صوري توڙي معنوي لحاظ کان فڪري طور جامع آهي، جنهن ۾ زبان ۽ بيان جي چاشني هڪ طرف آهي ته فڪر جي گهرائي ۽ گيرائي ڪيفيت ۽ ڪميت جي خيال کان عروج تي نظر اچي ٿي. سنڌ جي جديد شاعري ۾ قومي رنگ

جو جيڪو عنصر آهي ان ۾ اسان جي شاعرن جو خاصو طبقو خليفو صاحب جي انهي ڇاڙهيل چروءَ جي رنگ ۾ رنگيل نظر اچي ٿو: ڇاڪاڻ ته وطني فڪر جنهن کي قومي بقاءَ وارو فڪري عنصر چئجي، جنهنجو پايو لطيف رحم وڌو.

اڳيان اڏين وٽ، پوين سر سنباهيا،

يا

هڻڻ، هڪلڻ بيلي سارڻ مانجهين اي مَرڪُ

يا

هڻ پالا وڙه پاڪرين آڏي ڍال ۾ ڍار

سان ڪيو خليفو صاحب ان کي سڌو سنئون وطنيت جي ورجاءَ ۾ آڻي بيان ڪيو آهي. مزاحمتي ۽ مدافعتي شعري قدرن ۽ قومي بقاءَ جي جنگ ۾ نسلنگ ٿي بيان ڪيو آهي. اهو فڪر لطيف جي دؤر جي ضرورت هو. خليفو جي دور جي ضرورت هو. اهو فڪر اڄ جي دؤر جي ضرورت آهي. جيئن مون پهريئن عرض ڪيو ته خليفو جو روح ڪوڪ ٻورائڻ لاءِ آيو ۽ اڪنڊيل آهي. مون کي يقين آهي ته رج مان جيڪا رڙا اچي پيئي، ان جي اتر ۾ اسان مان هر ڪو ايئن چئي اٿندو ته: متا ٿئين ملور ڪين آگاهون آهيان.



## خليفي جي شاعري جا فكري اھيان

خليفو نبي بخش بتخلص ”قاسم“ سنڌي شاعري جي رنگ محل جو اھو ستون ۽ پايو آھي، جنھن جو پنھنجو مقام ۽ حيثيت آھي. فڪر ۽ خيال ۾ جتي ھو پنھنجي اڳئين دؤر جي شاعرن کان متاثر نظر اچي ٿو، اتي وٽن تخليقي انداز جي پنھنجي انفراديت موجود آھي. خليفي صاحب پنھنجي شاعري ۾ جن صنفن تي طبع آزمائي ڪئي آھي. اھي علمي، فڪري توڙي تاريخي لحاظ کان نہايت اھم آھن. خليفي صاحب جن جي شاعري ان دؤر ۾ جنم ورتو. جنھن ۾ ھڪ طرف سچل بادشاھ، شاھ عبداللطيف ڀٽائي بعد پنھنجي شاعري ۽ فڪر جو وڏو ڌاڪو ۽ چوڀول ڇڏيو، ٻئي طرف لطيف جي عظمت پري شاعري ۽ گرهوڙي شھيد ۽ صديق فقير سومري جي شاعري ۽ ڳالھ جو سنڌ جي ھينئڻن علائقي تي اثر ھو. مزاحمتي شاعري جو رنگ صديق فقير سومري جن وٽ بہ نمايان آھي. ليڪن جنھن انداز ۽ طرح سان خليفي نبي بخش ”قاسم“ مزاحمتي شاعري قومي لحاظ کان ڪئي آھي، ان جو انداز ۽ رنگ سڀني کان اتر ۽ نرالو آھي، سرڪار لطيف وٽ بہ مزاحمتي شاعري آھي. اھا ڪيڏاري ۾ بہ آھي تہ يمن ڪلياڻ ۾ بہ آھي مارئي ۾ بہ آھي، ليڪن ڪيڏاري جي صنف ۾ خليفي صاحب جيڪا نج قومي مزاحمتي شاعري ڪئي آھي، ان جي پنھنجي خاصيت، خوشبوءِ، انفراديت ۽ مقام آھي. ان

وقت سنڌ جون جيڪي حالتون هيون ته سنڌي قوم، توڙي حاڪمن لاءِ جيڪي مسئلا هئا انجو ذڪر اسان ”شاھ“، ”سچل“ ۽ ”قاسم“ جي عنوان سان مقالي ۾ تفصيل سان ڪيو آهي. سندن مزاحمتي شاعري جا بنيادي ڪارڻ اهي غير يقيني حالات ۽ سنڌ ڌرتي تي ٻاهرين هالن جا عنصر هئا، جن سنڌ کي ڳڙڪائڻ لاءِ ان کي اچي يرغمال ڪيو هو. انگريزن ۽ راجا رنجيت سنگهه سان افغاني ٻٽ ٿي سنڌ ڌرتي تي حملي آور ٿيا، خليفي صاحب جي انهن حالتن تي گهري نظر هئي، جن کين مزاحمتي شاعري تي آماده ڪيو ۽ پاڻ انهي صنف ۾ تنگ توري ڇڏيائون. جيڪا ڪالهه، عظمت واري هئي ۽ اڄ به ان جو اهوئي شان آهي.

خليفي صاحب جي شاعري ۾ ٻوليءَ جي موزونيت، خيال جي برجستگي ۽ فڪر جي گهرائي نهايت سهڻائي واري آهي. تصوف ۽ صوفيانه خيالن جو اظهار سنڌي شاعري جو طرءُ امتياز رهيو آهي. خليفي صاحب جو تصوف ۽ سلوڪ جي نڪتن جي بيان ۾ اظهار جو اهوئي انداز آهي، جيڪو سندن پيشور شاعرن جو رهيو آهي. وٽن ان سلسلي ۾ زبان ۽ بيان جي سلاست آهي ۽ صوفيانه فڪر جو رنگ سندن ڪلام تي نهايت ڳوڙهائي وارو آهي. جنهن سبب سندن ڪلام ۾ جيڪا جامعيت ۽ گهرائي نظر اچي ٿي اها سندن روحاني لوچ ۽ ويراڳ جي ساڪي آهي. جنهن ۾ اسان کي سندن ڪلام ۾ لطيف ۽ سچل جو روح جهلڪندو نظر اچي ٿو. پاڻ روحاني طور اهوئي گس اختيار ڪيو اٿن ۽ اهائي وات ورتي اٿن، جنهن کي لطيف ۽ سچل سنواري سوڌو ڪيو. اهو ئي آهي ”وحدة الوجود جو فڪر“ انهيءَ چوڻ ۾ ڪو وڌاءُ نه ٿيندو ته سرڪار لطيف جي معنوي ۽ فڪري عروج جي خيال کان سنڌي شاعري تي هڪ قسم جي مُهر آهي، جنهن حد کي اورانگهي ڪير به اڳتون اڄ تائين نڪري نه سگهيو آهي. انهي هالاري رنگ جي هُڳاءُ ۾ ڪي ٿورا

رڄي ريتو ٿيا آهن. ليڪن انداز بيان ۾ هر ڪنهن پنهنجي راه اختيار ڪئي آهي. ڪنهن به انهي فڪر جي مرڪزيت کي ڦٽو ڪري منهن نه ڦيرايو آهي. پر بجاءِ ان جي حسن ڪار ۾ اضافو ڪيو آهي. لفظن جي جامي جو سوفرق ضرور آهي. ليڪن تند جي تنوار اسان کي ساڳئي نظر ايندي، وحت ۽ حقيقت جي حقايق کي هر شاعر پنهنجي روحاني مشاهدي ۽ فڪري ماڻ مطابق بيان ڪيو آهي.

هت انهي امر جو اظهار ڪرڻ مناسب ٿو سمجھان ته هر عارف و صوفي جي روحاني مشاهدي جي پنهنجي ڪيفيت ۽ حد آهي. القاءِ ۽ تنزلات جو سلسلو هر عارف با الله جو پنهنجي روحاني ظرف مطابق هوندو آهي. ڪسب فيض به هن کي پنهنجي روحاني ماڻ مطابق حاصل ٿئي ٿو هتي لطيف چواڻي ته: ”سسئي سڄي سک، ته به سڪي سسئي“ واري ڪار آهي. جتي نه اسر نه جسم ۽ نه وري رسم آهي. صرف آهي ته حق ئي حق آهي ۽ ”هو حق“ جي تنوار ۽ تات آهي. ديدار الاهي لاءِ ”هل المزيدي“ جي تَرَب آهي.

خلفي صاحب جن وٽ انهي سڌ جو پڙاڏو ۽ پڙ لاءِ آهي، جيڪي اڳيان صوفي بزرگ ڏيندا آيا آهن، هر عارف، شاعر پنهنجي، پنهنجي گس ۽ روحاني مقام جي مشاهدي جي منزل تان بيهي، انهي سڌ کي اونايو ۽ اوريو آهي. انهي پڪار ۽ ٿاھ ۾ جيئن هر شاعر پنهنجو طريقو اختيار ڪيو آهي، تيئن خلفي صاحب پڻ انهي وکر کي پنهنجي مخصوص انداز سان ونڊيو ۽ ووڙيو آهي. جنهن ۾ دلپذيري به آهي ته دلبري به آهي روحانيت جي رمز آفريني به آهي ته حقيقت جي مشاهدي جو ماڻ به آهي. ورونه به آهي ته وٿاھ به آهي، جانب جو جمال به آهي ته حقيقت جي حسن جو جلال به آهي، معروضات جي بنياد تي بيباڪي به آهي ته بهادري به آهي، سندن ڪلام ۾ صوري توڙي معنوي حسن

آهي. جيڪو پنهنجي آب ۽ تاب سان اورڪون ڏيندو محسوس ٿئي ٿو. خلیفي صاحب وٽ ڪلام ۾ سُرَن جو رنگ موجود آهي، جن جي بنياد تي سندن رسالي جي ڪلام کي مرتب ڪيو ويو آهي. ان سان گڏوگڏ خلیفي صاحب ٻين شعري صنفن ۾ پڻ ڪلام چيو آهي، سندن رسالي ۾ ڪل اوڻٽيهه (29) سُريءَ متفرقه ڪلام جدا آهي، متفرقه ڪلام ۾ مداحون:

- 1- مدح حضرت محبوب سبحاني قطب رباني شيخ سيد ابي محمد عبدالقادر جيلاني جي شان ۾ آهي.
- 2- مدح پڻ حضرت غوث اعظم سيد عبدالقادر جيلاني جن جي شان ۾ چيل آهي.
- 3- ”نظم قافيوائف اشباه نکتا تصوف جا“ جي عنوان سان چيل آهي.
- 4- نظم صنف کينهون (نکتا تصوف جا)
- 5- سه حرفي مير ۽ سندس ماءُ جي جهيڙي جي.
- 6- سه حرفي لولي سرائڪي ۾ .
- 7- بيت سرائڪي (محبت ۽ مجاز)
- 8- مولود شريف ۽ ڪافيون. ڪافين جو وچور هن ريت آهي.

سر ڪلياڻ	سر جوڳ	سر جهنگلو	سر پرو سنڌي
1	3	1	6
سر بلاول	سر ڌناسري	سر آسا	بنا سر ڪافي
1	1	1	2

- 9- در سلوک نُڪتہ توحيد ( دَر زبان هندستان ) هن ۾ مناجات، غزليات، ريختہ، تپہ، راهوڙہ، سِہرا، پڄن ۽ هوري.
  - 10- راڳهاڻي ۾ ملاري، ڪانرو، جيجيونتي ۽ دادره چيل آهي.
- تصوف جي نڪتن جي بيان ۾ خلیفي صاحب جن وٽ ”حقيقت

محمدي ” جو تصور اهميت سان ملي ٿو جيڪو صوفي فڪر جو اهم ستون آهي.<sup>1</sup> انهي فلسفي کي شاھ عبداللطيف<sup>2</sup>، مخدوم محمد زمان<sup>3</sup> لنواري واري، سچل<sup>4</sup>، گرهوڙي شهيد<sup>5</sup> وغيره جهڙن عارفن شاعرن اظهار فرمايو آهي. خليفي صاحب جن وٽ پڻ انهي نڪتي جو اتر تصور موجود آهي جيئن پاڻ فرمائين ٿا:

آهي ڪل عالم جو اصل احمد،  
هائي هيڪ وجود مان لکين لک ٿيا،  
ٿيو حسن هوت حبيب جو ظاهر ظهورا،  
بجلين برساتون ڪيون چمڪيون چوڌار،  
آڻي لايو عاشقن نيٺن نظارا.

”فانينعا تولو اُتْمَ وَجْدَه اللّٰه“ چوڏس نورنگاهه،  
لالڻ ڌاران لڪڙي ”قاسم“ پس مَ ڪا

(خليفو نبي بخش قاسم)

خليفو صاحب انهي صدا جو سيهوڳي آهي، جيڪا ”حقيقت محمدي“ جي سلسلي ۾ لطيف، مخدوم محمد زمان لنواري واري يا گرهوڙي بادشاهه بلند ڪئي آهي. وٽن انهي امري ساڳي وند ۽ ڪيفيت آهي. انهي پنڌ ۾ پاڻ ڪنهن کان به پوئتي نه آهن. راڳ جي سلسلي ۾ چيل لفظي بندش مان اهو بخوبي معلوم ٿو ٿئي ته پاڻ راڳ جي علم ۽ ڄاڻ کان پوري ريت واقف هئا. کين پڪي راڳ ۽ راڳداري جي اصولن ۽ فني نزاکت جي پوري ڄاڻ هئي، جيڪا راڳ بابت سندن چيل ٻولن ۾ بڪندي نظر اچي ٿي. راڳ بابت سندن ڪلام ۾ هن ريت جو اظهار ملي ٿو:

<sup>1</sup> وڌيڪ تفصيل لاءِ راقم جو مقالو ”حقيقت حبيب جي“ ڏسڻ گهرجي

- 1 سُر سیئي سڦرا، پر خاصو سُر کنڀات، (کنڀات)
- 2 الف آیواج، گُن گویو گرنار ۾، (سورن)
- 3 ایکتارو تال سان ويهي هت وڃاء (رامکلي)
- 4 تار طنبور تال، لڳا کينجهر کنڌئين (کاموڏ)
- 5 تال مول سيڪه لي، ”قاسم“ بچتا کون بجاتا کون (واڻي)

ملاري، ڪانري، جيحيونتي، ٽپ تي پاڻ جيڪي ٻول چيا اٿن يا مٿي راڳ جي سلسلي سان جيڪي مثال ڏنا اٿئون. انهن مان بخوبي معلوم ٿو ٿئي ته کين راڳ تي ذوقِي مهارت سان گڏ فني مهارت پڻ اعليٰ درجي جي هئي. خليفي صاحب جي راڳداري ۽ راڳ شناسي لاءِ جناب ڊاڪٽر بلوچ صاحب جن لکن ٿا ته: ”سنڌ ۾ توڙي ڪاٺياواڙ ۽ گجرات طرف خليفي صاحب وٽ هميشه ڪچهرين جا منڊل هوندا هئا، بڙوي جي گائڪواڙ طرفان خليفي صاحب جي مهماني وقت راڳ جي محفل جو خاص انتظام ٿيندو هو. خليفي صاحب جي طبعي ذوق سببان پير صاحب پاڳاري جي جماعت ۾ جماعتي راڳ جو بنياد پيو. راڳ جي ايتري قدر علمي ڄاڻ پئائي صاحب بعد خليفي جي شعر ۾ نمايان آهي: ”بيواڳ هندي ۾ جيڪو ڪلام چيل آهي. اهو ”ڪبير پڳت“ جي دوهي واري سرزمين ۾ رچيل نظر اچي ٿو. ڪانئن اڳ انهي صنف ۾ ”روحل فقير“ ۽ ”مراد فقير“ ڪندڙي وارن وٽ انهي قسم جي شاعري نظر اچي ٿي. مثال خاطر خليفي صاحب جا هت هڪ ٻه دوها پيش ڪجن ٿا. جن مان سندن هندي تي سڦري ملڪي جي ڀليءَ پٽ ڄاڻ ملي ٿي. جيئن چيو اٿن ته:

پان، پٿر انسان ۾، رام رچي هر چنڊ،  
ڪيلي آپ ڪلاڙي هووي، آپ بجايو تندن.

یا

پی ملی ٿو هنس ملون، من کي کولون گانٺ،  
سومن شکر پیر کي، پل مین دونگی بانٺ.

”بیرا اڳ هندي“ هیٺ سندن چیل کلام تی غور کجي ٿو ته محسوس ایئن ٿئي ٿو ته سچ پچ هی کلام کنهن سنڌي نه پر هندي شاعر جو چیل آھی: سندن کلام ۾ فنی توڙي ٻوليءَ جو کوہ سقم نظر نٿو اچي، جیڪو سندن هندي ٻولي تی گرفت جو دلیل آھی. ڊاڪٽر بلوچ صاحب خلیفی جی ٻوليءَ تی دسترس جی سلسلی ۾ فرمائی ٿو ته روحل ۽ مراد فقیر هندي ۽ هندي آمیز مارواڙي ۾ محاوري ۾ شبڊ ۽ پڇن چیا، سچل قدم اڳتي وڌائی اردو ۾ غزل چیا، خلیفی صاحب نج ڊاٽکي محاوري ۾ ”سُر ڍول مارو“ ڳایو جو ان محاوري تی سندس ملکی ۽ عبور تی شاهد آھی.“

مون پنهنجي مقالي ”قاسم کیسر رنگ“ ۾ ڍول مارو جو سرسري ذکر ڪیو آھی. لیکن انھی سر جو اونھائی سان اییاس ڪرڻ تی معلوم ٿو ٿئي ته مزاحمتي شاعري جی هن سرواڻ جتي ”مزاحمتي شاعري“ ۾ پنهنجي فڪري جوهر جی پالوت ڪئي آھی. اتي هن ”سُر ڍول مارو“ ۾ ٻوليءَ سان گڏ رومانیت جی خوبین جا تنگ توري ڇڏیا آهن. منظر نگاري جی لحاظ کان توڙي اظهار خیال کان کلام ۾ وڏيون خوبیون ۽ هڪ قسم جی وافتگی محسوس ٿئي ٿي. جیڪا خلیفی صاحب جی اندر جی انھی حسن جی روح جی پسندیدگی ۽ محبت جی اونھي احساس جی غماز آھی، جنهن جو تعبیر ڪرڻ ممڪن نه آھی. شاعر انھی سڄي کیفیت کي پنهنجي لفظن ۾ سموھی بیان ڪیو آھی. جیڪي محبت جی لازوال جذبی ان جی اظهار ۽ انتظار جو خاصو آهن. جیئن ته ”ڍول مارو“ جو قصو ڊٽ جی علائقي جو مشهور لوڪ

داستان آهي. انهي قصي جي ناجي پيتي کي الڳ الڳ بيان ڪرڻ جي بجاءِ خليفي صاحب قصي جي مجموعي تصور کي بيان ڪيو آهي. جنهن ۾ ڊولي جي بهادري ان جو مارو سان ملڻ لاءِ جتن ڪرڻ، تيز رفتار اُت تي چڙهي محبوب سان ملڻ. ”مارو“ جي سونهن ۽ حسن نزاکت ۽ الهڙپائي ۽ ڊولي سان سندس اٿاهه پيار واري ڪيفيت کي بيان ڪندي فرمائي ٿو ته :

پانا جيسي پاتلي، قاسم ڪنول رنگ،  
اوچي انگڻ تڙ ڦري، جيمر جوئي نانگ پونگ،

شاعر ”قاسم“ چوي ٿو ته هو پاڻ جي پتي جهڙي سڀڪ ۽ سهڻي آهي. هن جو رنگ ڪنول جي گل جهڙو کليل آهي. اها پنهنجي محبوب جي جدائي ۾ انگڻ تي ايئن تڙ ٿي رهي آهي. جهڙوڪ ڪاريهر نانگ وٽ کائيندو هجي.“

اڙ ڪانگالي جا تون، ڪاڳر ميرو آج.  
”قاسم“ ڪيمر بسارتان، لاک سريڪي لاج.

اي ڪانگل! اڄ تون منهنجو محبوب ڏي ڪاغذ ڪٽي وڃ، ڊولا آئون توکي ڪيئن وساري سگهان ٿي، آئون ته لکن سريڪي / لکن ۾ تنهنجي ئي لڄ آهيان“

ڪانگ کي هر شاعر، عاشق ۽ معشوق جي وچ ۾ نينهن جي نياپي پهچائڻ لاءِ قاصد ڪري ڪم آندو آهي. وچوڙي جي وروهيلن ۽ مائٽن، محبوبن کي ڏسڻ لاءِ ڪنڀاتن جي اچڻ جي خوشي واري خبر ڏيندڙ پڪي آهي. بقول مصري شاهه جي ته:

وڻ چڙهي وائي مٺي ڪانگل ڪهي توڪال جا،  
چواڱڻ ايندا ڪڏهن هت هوت محرم حال جا.

کانگ جيڪو اوتِي تي بيٺل ڪنهن وڻ يا ڪنهن مٺي ۽ سهن تي ويهي پرين جي پار جا پيغام جنهن مخصوص ٻوليءَ جي انداز ڏيندو آهي، گُڙيا ڪندو آهي. سَنهي لات لوندو آهي. ان جو اهو ڪاري رنگ هوندي به ٻاجهه پريو ٻُراءِ سِڪايلن ۽ محبت جي ماريلن کي وچوڙي ۽ ڏينهن پئي وريلن لاءِ سَرهائي جي سَرانجامي جيان هوندو آهي. سنڌي سماج ۾ کانگ کي ڪنڀاتو ۽ خبر ڏيندڙ تصور ڪيو وڃي ٿو.

”مارو ايڏو ته سونهن وندي ۾ حسين هئي جو چوڏهين جي چنڊ کي به مات ٿي ڪيائين. خليفي صاحب انهيءَ پري مثل ڪنول جهڙي ڪنڀا جي سونهن ۾ سيتلتا کي هن ريت لفظن جي پوش ۾ پيش ڪري ٿو:

کوڏ، پرت، ڪڙ، باجري مونگ جواڙي ڪاءِ،

”قاسم“ ڪنول ڪامڻي، چوڏس چاند لڄاءِ.

ڍولا تنهنجي محبوب کي اوچا کاڌا ڪين ٿي کائي پر هن جو گذران ترن جو ڪڙ، ٻاجهري جوار ۽ مڱن تي آهي. ٿر جي ڌٽ، کوڏ ۽ پُرت تي آهي. انهي ڌٽ جي ڪاڄ هوندي به انهي ڪنول جهڙي ڪامڻي جو حسن اهڙو ته حيران ڪُن آهي جو چوڏهين جو چنڊ به چڻ هن جي حسن جي جلوي ۽ جمال آڏو هيٺل آهي. سندس محبوب محبت جي ميخ ۾ پريت جي پلٽ ۾ پڪي ٿي پرينءَ کي پسڻ لاءِ ماندو آهي.

پَڪ هووي تو اڙ ملون، گڙتي مانجر رات،

مارو سي باتان ڪوان، ”قاسم“ ڀاتو ڀانت.

مون کي جي پڪي وارا پر هجن ته ڪو اڏامي وڃي راتو رات محبوب سان ملان ۽ ان سان ڀانت، ڀانت جون ڳالهيون ڪري وروه وٺيان، انهي لوڪ ڪهاڻي ۾ هڪ اهو به موڙ آهي ته ”ڍولو“ جنهن اُن تي چڙهي مارو سان ملڻ ويندو هو. ان جي پيرن ۾ ڪنهن دروهي ڪل

هڻائي ڇڏيا. (راڻي جي اُت سان به هيمر حاڪم اهڙوئي ڪم ڪيو) جيئن هو هلڻ کان چور هجي. انهي ڪڏي ڪم جي ”ڍولي“ کي ڪاسمڪ ۽ سوت ئي نه پئي ”ڍولو“ وڇوڙي جي ورونهه ۾ پریشان هو. اندر ۾ محبت جو مڇ متل هوس. پر من جي ڦوڙائي ۽ فراق ڳره ۽ ڳاراڻي ۾ هن جو من وياڪل ۽ اندر اڪنڊيل هو. سندس هردي ۾ اهائي هرڪر هئي ته ماروءَ سان وڃي ملان!

اُڪنڊئا تنگ تائڻا، مارو ڇت چڙهي،  
آڏي رات اُتارسان، سوتي سيج پڙي.

اندر جي اڇا ۽ پيڙا کي پورو ڪرڻ لاءِ جڏهين پنهنجي اُت کي وڃي ڪڍيو ته اُت ”ڍول“ کي چوڻ لڳو ته ڪنهن ويري منهنجي پيرن ۾ ڪل هڻي ڇڏيا آهن.

”ڍول هاري پڳ ۾، ڪين سوڪ لڳايا ڪيل“

”ڍول“ اُت جي پيرن مان لڳل ڪليون ڪڍي، پلاڻي تيار ڪري سوار ٿي مھارن کي تڏڪ ڏني جيڪا واءُ سان ڳالهيون ڪرڻ لڳي ۽ وڃي کيس منزل مائڻايائڻ، شاعرانهي منظر کي هن طرح سان چٽيو آهي.

پڳلين ڪاڍي ڪاڪري. ڏيڏي تڏڪ مھار،  
پڳ پون سين مل گئي، جا اوڀو انگڻ پار.

ڍولو مارو جي ملڻ جي آند مانڌ ۾ اُت جي پيرن مان لڳل ڪليون ڪڍي سوار ٿيو. اُت جي تڪائي کي شاعر واءُ سان ڳالهيون ڪرڻ جي پيٽ ڏني آهي ۽ ڀل ۾ پنجاهه سٺ ڪوه پنڌ ڪندڙ ڪري بيان ڪيو آهي. اُت جي ڪڏڪ پري کان ماروءَ جي ڪن پيئي، انهي آواز جي پڙلاءِ جيئن ئي اُڇل ڏيئي اٿي ته ڪت جي ايس پڇي پئي، خليفي قاسم انهي اتاولائي واري محبتي منظر ۽ ڪت جي ايس جُهرِي پوڻ کي هن ريت

لفظن ۾ پُویو آهي.

ڪَڙهي باڊي ڪوسِڙي اپل ۾ ساڻ پچاس،  
ڪُٽڻ سٺي ماروي، اُڙي پاڳي ايس.

انهي ساڳئي منظر جي چتر ڪاري ڪنهن نامعلوم شاعرو  
هن ريت آهي.

ڪُونجان رات ڪُيد ڀڙيو، ٽولي ٽولي بيس  
ڊولا تناسنيارتي، ارلي پاڳي ايس

مارو چاندوڪي رات ۾ ڪونجن جي ٽولن کي آسمان تي  
ڪڻڪندي ٻڌو ته انهن جي مڌ ڀڙي آواز سبب فراق جا ڦٽ اندر ۾  
چڪي پيا، سيني ۾ سپرين جي ٻڌ سيڙڙا ڪري اڀرڻ لڳي. هن انهي  
سور جي سُهڻي لاءِ پنهنجي اڀريل ۽ ڌڙڪندڙ چاتي جو زور ايس تي  
ڏنو ته اها ٽڙڪا ڪري پڄي پئي. زبان ۽ بيان جي لحاظ کان اهو شعر  
به جهڙوڪر خليفي صاحب جو هجي جيڪو ڪلام کي مختلف ماڻهن  
طرفان لکڻ سبب نسخن ۾ اچي نه سگهيو هجي، ڇاڪاڻ ته خليفي  
صاحب جن جو پنهنجو دستخطي ڪوبه نسخو دستياب ٿيل نه آهي پر  
جيڪي نسخا مليا آهن اهي ٻين فردن جا لکيل آهن جنهن سبب  
مذڪوره شعر پڙهڻي ۾ تسامح جي زمري ۾ اچي ٿو. ان کي خليفي  
صاحب جي شعر تسليم ڪرڻ ۾ قباحت نظر نٿي اچي، حالانڪ اهو  
رسالي ۾ نه آهي ٿي سگهي ٿو ته اهو ۽ ٻيا ڪي بيت يا ڪلام سندن  
گم ٿيل شاعري جو حصو هجن جن جي ڳولها ۽ تصديق ضروري آهي.

ڊولي جو مارو جي ماڳ تي پهچڻ جي منظر کي خليفي صاحب  
لفظن کي حقيقت جي روپ ۾ قيد ڪيو آهي. جيڪي هن محبت پري  
ڪهاڻي جي آخري منظر جي نشاندهي ڪن ٿا. جنهن ۾ هڪ قسم جو

سڀڌ ۽ اُتساه جي اورڪ آهي. جيڪا پريت پراڻي نه ٿئي ۽ ڏينهان ڏينهن  
نيئن جي نواڻ ۽ نزاکت پيش ڪندڙ آهي:

مارو ڍاڙو ڍوليو، ساڻو ڍاڙي سيڄ،  
آج ڍولو گهر آيو، ماندي مليو ويڄ.

—

سو ڍولو گهر آيو، جن کي جوتي بات،  
بين ڍولي سي هنس ملي، کلن لاڳي ڪاٺ.

اهڙي ريت راسوڙي وغيره ۾ به شاعر جو انهي قسم جو تصور  
قائم آهي. خليفي صاحب جي ڍاٽڪي شاعري مثالي حيثيت رکي ٿي.  
ڍاٽڪي ٻوليءَ جي اها سندن شاعري ڪڇ، ڪاٺياواڙ ڍٽ ۽ ٿر جي  
علائقي سان ڳوڙهي وابستگي ۽ لاڳاپي کي ظاهر ڪندڙ آهي. جيڪا  
سندن سماجي مطالعي جو دليل آهي. خليفي صاحب جن جو تبليغ ۽  
فقيري جي سلسلي سان انهي پاسي وڏو تعلق رهيو، جيڪو سندن سوانح  
حيات جي احوال مان چڱي پر ظاهر آهي.

جيئن ته خليفي صاحب جن پير صاحب پاڳاري حضرت سائين  
محمد راشد روضي ڌڻي جن جا مقتدر خليفيا هئا، کين فيض جي ستيءَ  
جي سُرڪ وٽان ئي مليل هئي، سائين روضي ڌڻي جن جي مريدي جو  
سلسلو هيٺ ڪاٺياواڙ ۽ بڙودي تائين هو. ان ڪري تبليغ ۽ فقيري جي  
سلسلي ۾ خليفي صاحب جو سفر انهي پار سوايو رهيو، پاڻ اتي  
عقيدتمندن ۽ صالحن جو وڏو گروه پيدا ڪيائون، شاعرانه ذوق ۽  
سيلاني هئڻ سبب ”ڍول مارو“ جي قصي جي ٽائڻ ٽڪائڻ کان به غالباً  
انهي سير سفر ۾ متاثر ٿيا، جوان عشقي واقعي کي پنهنجي شاعري جي  
بي بها روپ ۾ بيان ڪيائون.

عشق ۽ ورونهه خليفن صاحب جن جي مزاج ۾ ايئن شامل هو جيئن انساني جسم جي ڦڪي پاڻي ۾ رت جا ڳاڙها جزا ان کي لعل ڪيو بيٺا آهن. سندن مزاج ۾ عشق ۽ ورونهه ايئن سمائجي رنگ لايو بيٺا هئا. شروع واري زندگي جي دؤر ۾ مجاز جي جيڪا مهميز نڪتل هيون ان ”الْمَجَازَ قَنْطَرَهُ الْحَقِيقَتَ“ جو ڪم ڏنو سندن ذات پنهنجو پاڻ کي سڃاڻڻ ۾ ريجهي راس ٿي، عشق حقيقي جي گس تي گامزن ٿي. ات وڃي خيما کوڙيائون جت پڪڻان پير نه هو. چوڏس چوڌار حق جي هونگار ۽ جلوو ۽ جمال هو. سندن طبيعت ۾ الاهي عشق جي اها وارفتگي ۽ خود سپردگي تادم قائم رهي. جنهن جو رنگ سندن شاعري ۾ نمايان صورت سان اسان کي جهلڪندو نظر اچي ٿو.

خليفن صاحب جن جي شاعري ۾ چيل سُرَن ۾ سندن ڪلام جيتوڻيڪ ٻين شاعرن جي پيٽ ۾ گهٽ آهي. ليڪن معنيٰ ۽ مفهوم جي لحاظ کان ڪلام ۾ حقيقت ۽ بصيرت جو جيڪو وکر وٺيل آهي. ڪلام جي گهڻائي سندن انهي اعليٰ فهم ۽ فڪر جي پيٽ ۾ ڪا معنيٰ واري ڳالهه نه آهي: اصل ڳالهه آهي شاعر جي حقايق پسندي ۽ سندن شعوري ۽ وجداني ڪيفيت جيڪو محتاج ڪميت نه آهي. خليفن صاحب صوري توڙي معنوي طور تي اشاريت، ايمائيت، ردم ۽ شعريت جي بنياد تي پنهنجي ڪلام ۾ جيڪا پختگي ۽ برحستائي پيدا ڪئي آهي. اها انهي ساڳئي پنڌ ۽ پيغام جو ورجاءُ آهي، جيڪو اسان کي لطيف وٽ به ملي ٿو ته سچل وٽ به ان جو اظهار آهي، صوفي مشرب ۾ خليفو صاحب سندن پنڌ جو ئي پانڊيٽرو آهي. اهي صوفيان خيال، حقيقت الحقايق جي تلاش، فنا في الذات جو تصور حقايق ورموز جو اظهار ساڳيو ملي ٿو. صرف لفظن ۽ ادائينگي جو فرق آهي. باقي گولبو ته ڳالهه ساڳي نظر ايندي، جيئن سر ڪاهوڙي ۾ فرمائين ٿا ته:

سونهان ڏين صلاح، هن اوراهين ڏيهه جي،  
آهي جت الله، تتي پنڌ نه پيچرو، (ڪاهوڙي)  
يا سررامڪلي ۾ بيان ڪن ٿا ته :

الف ڪي اوڏا ٿيا، ميم رکيائون مَن،  
”فَاتِنِما تولو فطر وجر الله“ جوڳي جاتون ڪن،  
”نحن اقرب اليه من حبل الوريد“ ٿيا پاريجا پرين،

—

”ذالك فضل الله يوتيهِ من يشاء“ قادر ڪرم ڪيون  
”من له الموليٰ فله الكل“ سيڪين ات سريون.

—

”الانسان سري وانا سره“ سڪيا اي سبق،  
”الا ان اولياء الله لا يموتوت“ خضر خوء سندنون،

—

جوڳي منجهه جمال ”قاسم“ پوتا ڪاپڙي، الخ  
اهڙي ريت سُر ڪلياڻ، سسئي، مارئي، ڪاهوڙي وغيره ۾ حق  
جي تلاش ۽ ان سان وصال بيمثال جو ذڪر وٽن موجود آهي، جيڪا  
صوفي جي آخري حد آهي.  
صوفي مسلڪ ۽ مشرب ۾ حال جي حقيقت کي بيان ڪندي  
فرمائين ٿا ته:

صوفي صلح سڀ سان، جهت جاءِ نه ڪا،  
الصوفي لا مذهب له اُتوا احمد شاه،  
”فاينما تولو فطر وجر الله“ چوڏس نورنگاه،  
ميچڻ پسين ماءِ، قاسم ڪترمائين.

سندن ڪلام تي غور ڪرڻ سان معلوم ٿو ٿئي ته پاڻ نه صرف وحدة الوجود جا قائل آهن پر پنهنجي دؤر ۾ جماعت اندر پڻ انجا شارح آهن. سندن جماعت تي انهي فڪر جو رنگ غالب رهيو. قادري طريقي سان وابستگي جي باوجود پاڻ انهي فڪر جا سرموڙ رهيا. انجو نتيجو اهو نڪتو جو ڪاٺياواڙ، ڪڇ ۽ ٿر جي حصي ۾ سندن انهي فڪري چنگ جو بُراءِ پهڪندو رهيو جتي سندن ڪئين طالب پيدا ٿيا. اڄ به انهي سیر ۾ سندن تکیا ۽ آسٽ موجود آهن.

سندن ڪلام ۾ سباجهائي ۽ نمرتا آهي. ڪٿي به ڪواھڙو حرف نه آندو اٿن جيڪو شطحيات جي زد ۾ اچي. حالانڪ خلیفي صاحب جي شاعري سچل جي دور کان ترٽ پوءِ جي شاعري آهي. خلیفي صاحب جن جو پنهنجو مرشد ڪامل حضرت پير سائين روضي ڌڻي جن ڏانهن هميشه اچڻ رهيو. پاڻ سچل بادشاه جي ڪلام ۾ خوءِ کان واقف ڏسجن ٿا. ڇو ته سندن ڪلام ۾ وحدة الوجود جو رنگ غالب آهي، جيڪو سچل جي سیر جو ان وقت خاصو هو. ليڪن باوجود ان جي پاڻ انهي سلسلي ۾ محتاط نظر اچن ٿا، سندن ڪلام ۾ حضور ڪريم جن جي محبت پوري ريت موحزن آهي، ”حقيقت محمدي“ جو اظهار وٽن انهي محبت ۽ عشق رسول الله ﷺ جو نتيجو آهي. قادري طريقي جا پيرو ڪار هوندي غوث الثقلين بادشاه پير سيد عبدالقادر جيلاني محبوب سبحاني جن جي شان ۾ ۽ پنهنجي مرشد ڪامل حضرت روضي ڌڻي جي شان ۾ نهايت عقيدت ۽ والهانه محبت سان پنهنجي ڪلام ۾ جيڪو اظهار ڪيو اٿن، اهو سندن روحاني وابستگي ۽ انڪساري جو چٽو دليل آهي.

جيئن سرڪار لطيف يمن ڪلياڻ ۾ وادوڙين جي وڍ انهن جي اشتياق ۽ الاهي عشق جو اظهار ڪيو آهي. تيئن هن جهونجهار ۽ روشن

ضمیر شاعر سر کلیاڻ ۾ انهي رمز جون وديھون واري چڙيون آھن. سر جي بسم اللہ ئي هڪ اهڙي تصور سان ڪيل آهي. جيڪو فدائيت ۽ پاڻ اڀڻ جو غماز آهي فرمايئن ٿا ته :

هڪ هٿ وٺڙي، ٻئي هٿ ڪات،  
وجهن ڪرڻ ڪبار ۾، هٿ ناه ريت رڪات،  
سودو هائون هات، قاسم ڪجهه ڪلال سين.  
(خلیفو قاسم)

انهي امر جي اڳتي جيڪا رعنائِي بيان ڪئي اٿن، اها پنهنجي انفراديت ۽ هڪ پختي فڪر جي حامي آهي، جنهن ۾ شاعر جو فدائيت وارو تخيل ۽ تصور وجداني ڪيفيت سان جهلڪا ڏيندو محسوس ٿئي ٿو. لطيف جيان سوريءَ کي سچ تصور ڪندي هن خيال جو اظهار ڪيو آهي.

سوريءَ مٿي سيجڙي، اڏيءَ مٿي انگ،  
ديگين ڪڙهن دوڳڙا، منجهه ڪٿاه ڪرنگه،  
”قاسم“ ڪيسرنگ، وه پيتائون وٽين.  
(خلیفو قاسم)

حقيقت جي شراب پيئڻ ۽ محبوب ازلي کي ماڻڻ سڌڙين جي وس جي ڳالهه نه آهي، نيزي نظاري تي پرين کي پسڻ سنت منصوري ۽ سرمدي سھساء جي ضرورت هوندي آهي. لطيف سرڪار به سڌڙين جي انهي سڌ کي بيان فرمائي ويا آھن. ”جن جا سر ست ۾ آھن اھي ئي پيالين پي سگھن ٿا“. ٻئي ڪنھن جي مجال نه آھي، ھتي اھي متير ۽ مانجھي گھر جن، جن کي پنھنجي سر جو ڪو سانگو نه ھجي، خليفِي صاحب جن وٽ به انهي پڪ جي پچار ۽ تصور اتر صورت سان موجود آهي جيئن فرمائين ٿا ته :

سڌڙيا سڌون ڪن، سدا مُند شراب جي،  
 ”قاسم“ ڪڙي ڪڪوه جو ترو نه چلوسين،  
 جيءُ ڪڙا ڪيا جن، پيتيون تن پيالئون.  
 (خلیفو قاسم)

—

وڌ ويندي لاهه، موکي منهنجو مٿڙو،  
 مٿو مٽ مٿاهه، مون گهران ئي گهوريو.

خليفي صاحب جو سالڪ سرڌيڻ لاءِ گهران ئي پاڻ گهوريندو  
 اچي، وٽن ريت جي رڪات جي ڪاڱجائش ڪانه آهي، پر ان ريت جي  
 نپاڻن نستان ڪرڻ جي تقاضا آهي. پاڻ ڪُريت مان ڪين ڄاڻن، خليفو  
 انهي قومي ريت جي رچاءُ جو راجا ۽ سرواڻ آهي. وٽن ان ريت جي جيڪا  
 رمز آهي. اها فدايت جي ڦرهي جو سبق سيکاري ٿي، خليفو صاحب  
 قومي بقاءَ جي جنگ جي ريت جو سرموڙ شاعر ۽ سبق سيکارڻ وارن مان  
 آهي، وٽن انهي ريت جي وڏي اهميت آهي روحاني طور به ته معروضات  
 جي بنياد تي پڻ خليفو صاحب قومي بقاءَ جي ويڙهاند جهونجهار پڻي  
 جو ڦاٽل آهي، وٽن سورهياڻي، سرويجي، سر جي سُپردگي جي روش ۽  
 ريت آهي. اها ريت شجاع جي شه زوري وقت به قائم هئي ته اڄ به سنڌ  
 ڌرتي لاءِ هر شجاعي ڪردار لاءِ انهي ريت جي نباه جي تقاضا آهي ۽  
 رهندي، جيئن لطيف جي ڪلام ۾ ۽ سچل جي سنيهي ۾ الاهي  
 ڪشش آهي، تيئن خليفو صاحب جي ڪلام ۾ به هڪ قسم جي  
 مقناطيسي قوت سمايل آهي. جيڪا نفس جي جنگ سان گڏ قومي بقاءَ  
 جي جنگ جو سڌ ڏي ٿي، سندن ڪلام جي اها صورت هڪ آدرش ۽  
 مقصد جي حامل آهي. جنهن ۾ سچائي، خوبصورتي ۽ فدايت سمايل  
 آهي.

خلیفي صاحب جن جو ”سُر سارنگ“ ڪنهن به لحاظ کان گهٽ نه آهي، هڪڙو ته سندن رهائش بلڪل ترجي ڪس تي هئي ٻيو ته ٿر ۽ ڪڇ جي علائقي سان سندن لاڳاپو تمام گهڻو رهيو، ان ڪري اتان جي ماحول برسات جي بوندن لاءِ چڪ ۽ اداسي ماڻهن ۽ پڪين ۾ وسڪاري سبب جيڪا خوشيءَ جي لهر چانئجي ٿي پئي، اداس دليون، اداس چهرا مينهن ۾ محبتين جا ميڙا، انهن حالتن جو مشاهدو وٽن اثرائتو نظر اچي ٿو. ڪلام ۾ انهي طرف جي ڪيترن ئي ماڳن مڪانن جو ذڪر ملي ٿو. جن ۾ ٻني ”ساجد هئي جي سيم“ ڪڇ ڍٽ، پٽ، ٿر، موهر وغيره سنڌ جي علائقي مان سڄي سنڌ، سرو، هالار، پٿارو ۽ ٻيا مقام سندن ڪلام جي زينت آهن. ٻني جو علائقو ڪڇ ۾ آهي ۽ اهو ڏاڏي آدم جي ٻنيءَ جي نسبت سان مشهور آهي، جنهن لاءِ ڏند ڪٿائون پڻ موجود آهن. ٻني جي سلسلي سان لاڪي ڦلاڻي جي بيان سان هڪ شعر مشهور آهي ته:

”ٻني“ ٻهڻ نه ڏي، جهري ويئي ”جهوڪ“،  
 ”لوڻي“ مٿان لوڪ، لاڪي لڪ لڏايا.

هي ڪهڙي شاعر جو آهي معلوم نه ٿي سگهيو آهي. بيت ۾ ”لاڪي“ جي لوڙن هئڻ جو ذڪر ملي ٿو. جنهن سبب ٻني واري علائقي مان جيڪو جاڙيجا سمن جي هٿ هيٺ هو، اتان انهي ڊپ سبب مالوند ماڻهو لڏي ويا ۽ اها مال جي ويهڻ واري جهوڪ (ويهڪ واري جاءِ/پد) ڦٽي ويئي. ڪڇ، ۾ ٻني لڳ جُهرِي ميل پڻ آهي. لوڻي جو ماڳ به ڪڇ ۾ آهي. اهي هنڌ مالوندن جا ٿاڪ ۽ ٿاڻ هئا. اهي لاڪي جي لوڙين سبب ڦٽي ويا. لطيف پڻ ڪڇ تي ”لاڪي“ جي لوڙين جو ذڪر فرمايو آهي.

جاڳو جاڙيجا، سما سک مَ سَمهُو،  
 پسو آن پاران، لاڪو ٿو لوڙيون هڻي. (شاھ)

ڪڇ رهندو ڪير، لاکو لوڙاين سين.

خليفي صاحب انهن پتن جو گهڻو سير سفر ڪيو ٿو ڏسجي.  
انهن هنڌن تي مينهن جي موج ۽ برساتي بوندن جي جڏهين اورڪ ايندي  
هئي ته ماندا من بهڪي اٿندا هئا ۽ هردي ۾ پيار جو پلر پلتي پوندو  
هو جيئن چيو اٿن ته :

برسن مينهن پڳولي ڪپڙي، دوست درون په آيا .  
انگي لاه سٽيم پت انگ تون، انگ سيرانگ رلايا،  
ڏيوا ٻال ڪيتر گهر دروشن، سجده روح سڪاياه،  
آيا وقت مبارڪ شادي، "قاسم" نوشه پايا:

سارنگ جي سهت ۾ محبتين جي ميڙائي جي منظر کي  
پنهجن بينظير لفظن ۾ هن طرح قيد ڪري پيش ڪرڻ جو واقعي خليفي  
صاحب کي واه جو ڏانءُ آهي. جنهن ۾ بادل جي بوندن سان گڏ نيٽن جي  
نيهن جي نير کي ٽمندي ۽ سهاڳئين جي سهج کي هيئن بيان ڪيو اٿس.

مانگ پڄايس مينهن، رات رمندي ڍول سين،  
مينهن پڄايس مانگڙي، نيٺ تمايس نيهن،  
سرچني گل ڪنچرو، پيسيس پانندن سين ۽،  
کانڌ نهوڙيس ڪپڙا، حاضر ويهي هيئن،  
"قاسم" کانڌ سهاڳيون، رمن راتو ڏينهن.

سارنگ جي انهي سهت ۽ بادل جي بوندن نه صرف سهاڳئين  
جي سينڌ مينهن جي موتي ڦڙن سان ٿي مرڪائي پر نينهن وارن لاءِ انگ  
سان انگ ملڻ ۾ بت تي ڪپڙو به وچ ۾ جدائي جي بار وارو محسوس  
ٿي ٿيو. ان حجابي پردي کي ست ڏيئي پري ڪرڻ ضروري ٿي پيو ٿي.

ڪلام ۾ شاعر بي حجابي احساس جي جيڪا رعنائی ۽ سحر انگیزی بیان ڪئي آهي اها بيمثال آهي. خلیفي صاحب اظهار حسن نزاکت ۽ احساس وارفنگي ۾ محبت جي مناس ۽ وچڙيلن جي ملڻ تي مينهن جيان نيٽن کي ٽمندي بيان ڪرڻ واري منظر ڪشي سان شعري فضا ۽ شعريت ۽ شاعرانه مصوري سان لفظن جي جيڪا چترڪاري ڪئي آهي. سنڌي ادب ۾ ان جو مثال خال، خال ملندو نه صرف شاعرو وٽ اها حقيقت پسندي آهي پر ان کي امساني ڪلپنا ۽ ان جي پاوائن جي ترجماني سان تعبير ڪري سگهجي ٿو.

برساتي بوندن جي اورڪ ۽ اوهيرن جي اڇڻ سان ولهار جا ونهيان ڍٽ جا ڍول ۽ ڍاتي خوشيءَ مان بهڪي جيڪو براءُ ڪن ٿا. ان ۾ احساسي ڪيفيت جي جيڪا باليدگي ۽ اتساه آهي. ان کي شاعر پنهنجي ڪلام ۾ نهايت برجستائي سان بيان ڪندي عالم جي آسودگي جو آسروند آهي.

واري آندي وڇڙي سارنگ سينگاري،  
وسي وسڪاري، عالم سڀ آسودو ڪيو.

وسڪاري جي مند هر ساهواري لاءِ نعمت آهي. انسان کان وٺي پکي پکڻ تائين ان لاءِ اڪنڊيل ۽ آسروند هوندو آهي. ملهاري جي مند جون ڳالهيون ئي ٻيون هونديون آهن. جڏهن اپ تي ڪڪر گجن ۽ بوندون برسڻ اُٻن جي پيئڙ جي هلچل هجي ته ان مهل ٿر جو اڃ ماريل مور جيڪو پلر جو پياسو هوندو آهي، ان جي تن بدن ۾ ساهه پئجي ويندو آهي. هن جي برساتي بوندن ۾ ڪيفيت نرالي هوندي آهي. مور جي من جي مانندڻ ۽ عشق جي اڃايل جو مذڪور وٽن هن ريت آهي :

مور وسندي مينهن، چڙهيا ڏونگر چوٽين،

واریو وصل ڏینهن، مینهن میڙیا سپرین،

یا

”آپی سارنگ سامهون، کن تهوڪا مور“

بیقرار عاشق جي اندر جي جهوري کي پیپهي جي پي، پي سان  
برمیچیندي جيءَ جي جهانءَ کي هیئَن بیان کیو آهي.

پي، پي پیپهو ڪري، مون تن تولا ۽ تیئَن،

قاسم مند ملارجي، توري گهاریان کیئَن.

ٿر جي ٿاريلي کونج جهڙي ڪامڻ جي حسن جي نزاکت، سو  
پیا ۽ سونهن اهڙي ته وڏاندری وڙ واري آهي جو هو جڏهين پنهنجي کنج  
چرھیل ٻانه کي خالي مٿي ڪري ٿي ته چوڌاري کنوڻ جيان چمڪار ۽ اها ۽  
ٿیو وڃي ۽ رقیبن جون اکيون ان نوري نظاري سبب حیرت زده ٿیو پون.

ابرمنجهه اها ۽ ٿیو، ڪامڻ ڪڏندي کنج،

پسي پر پرینءَ جي ٿیا رقیبا رنج،

شال وسندو سنج، مٿي عاشق اوهیرا ڪري.

خلیفو صاحب ڪٿي، ڪٿي لطیف جي تصورات کي ڇهندو  
نظر اچڻ سان گڏ ایئن محسوس ٿئي ٿو ته پاڻ سرتاج الشعراءِ لطیف جي  
ڳلي جهلیو بیٺا آهن. وٽن به انهي قسم جي نرالي نزاکت محسوس ٿئي  
ٿي. ڪاپائتي ۾ لطیف جو بیت آهي ته:

نئون نیهن لڳوس، ڳري ۽ ڳالهیون ڪري.

اوریندي ارٿ سین، سڄڻ یاد پیوس،

پھوٽ ڪدیوس، هو هٿ هٽئي رهيو. (شاھ ح)

خلیفو صاحب نینهن جي انهي نکتي کي هیئَن نیائیندو نظر

اچي ٿو

اوريندي ارت، ڏوري چڪي سڄڻين،  
هٿو چتو هٿ مون، وڏو سور سرت،  
پهو ڪڍيو پٽ، آتڻ ويو وسري.  
(خليفو نبي بخش "قاسم")

پنهين شعرن ۾ وڏي نزاکت ۽ اندر جي احساس جي جيڪا  
اظهاري ڪيفيت آهي ۽ سڄڻن کي سنڀاريندي، انهن جي ياد کي نينهن  
جي ناوڪ سان جيڪا چوٽ ۽ جهنڊ وجهي ٿي ۽ سورن جو سرت سيني  
۾ انبور ٿي اٿي ٿو ۽ محبت جي ميخ جيءَ ۾ جيڪا جهانءَ وجهي ٿي، ان  
جي عمل ۽ رد عمل کي لطيف توڙي خليفن زندگي بخشي ڇڏي آهي،  
جمالياتي احساس ۽ شعريت ۾ لطيف جي شعر جو پنهنجو حسن ۽  
رنگ آهي. ليڪن خليفن صاحب به جيڪا شعري فضا قائم ڪئي آهي  
اها پڻ قابل دارد آهي.

جڏهين چرخا آکاڙن ۾ چرندا هئا ۽ طلب جي تند ٽڪ جي  
نينهن واري نوڪ تي ڪتبي هئي ۽ آتڻ واريون پاڻ ۾ ويهي وره  
ونڊينديون ۽ سور سلينديون هيون، من جي مانڌاڻ کي اورڻ سان گڏ  
شوانن کي ست جي سنئين پوڻ جو مذڪور ڪنديون هيون. انهن آتڻ ۽  
آکاڙن ۾ زندگي پنهنجي رعنائين ۽ رمزن سان جلوو گران پورهيت ماحول  
جو هڪ اهڙو عڪس پيش ٿي ڪيو جيڪو ان وقت جو عڪاس هو.  
ليڪن حالتن جي تبديل ٿيندي ئي اهي آتڻ اجهامي ويا. ڪٽڻ واريون  
وڇڙي ۽ وڪري ويئون. اهي ماڳ مانا تي پسارجڻ لڳا. انهي سبب  
جيڪو وڻاهه پيدا ٿيو ان لاءِ پنهنين شاعرن وٽ وڏي ڳالهه ڪيل آهي،  
جنهن ۾ سوز به آهي ته سورن جو سرت به سمايل آهي. وچوڙي جو ورلاپ  
به آهي ته نماڻا نيٺ انهن کي نهاريندا نظر اچن ٿا. ليڪن .....! ڪٿي به

ڪو آٽڻ ۽ آٽڻ واري پوئين جي پهن سان نظر نه آئي. پاند ۾ ڪپھ پائي  
ڪاتيار ڪٽڻ وارن ۽ آٽڻ ڳوليندي رهي لطيف چواڻي ته:

پائي پاند ڪپھ، جان مون آٽڻ نھاريا،

کڻي ڪانه پساھ، سرتيون وڃي ستيون. (شاھ)

خليفي صاحب انهي روح فرسا ۽ جيءُ جھوريندڙ حقيقت کي  
هن طرح سان بيان ڪيو آهي:

نه سي تڪ مال، نه سي آٽڻ واريون،

اڃا چرڇا ڪال، ٿي ٻانهيارين بُرائيا.

(خليفو نبي بخش "قاسم")

اللہ الصمد! واري وري ويئي اندر اڌ ٿي پئي ٿو. انهن بيتن جي  
صورتي ۽ معنوي حقيقت جيءُ کي جھوٻو ڏيو جھوريو وجهي، سماجي  
زوال ۽ ان ۾ انسان جي وياڪل پڻي جي هڪ اهڙي رويي جي غمازي  
ڪيل آهي، جيڪو انهي سڄي سماج جي شڪسته خوردگي واري  
ماحول کي اکين آڏو آڻي بيهاري ٿو، جنهن مان حالتن جو اندازو ڪرڻ  
فهم واري انسان لاءِ ڪا وڏي ڳالھ نه آهي. سماجي زندگي جي وهنوار  
۾ پاند ۾ ڪپھ پائي آٽڻ نھارڻ ۽ جھوتون ڏيڻ ته من ڪا ٻانهياري  
چرڇو چوريندي هجي، ليڪن اتي ته ڪنهن جي پساھ کڻڻ جو به پرو نه  
پئي پيو ۽ چرڇن جو ٻراءِ ختم ٿيل نظر پئي آيو، سماجي زندگي توڙي،  
شخصي زندگي، انسان جي پيار ۽ محبت ان جي سڀنڌ ۽ ساءِ جي منظر  
کي خيال ۾ ٿو آڻجي ته جيءُ جھجھيو پوي اندر ۾ وڍ ۽ جھيرون پڇيو  
وڃن. لطيف ۽ خليفن جا ٻول وڏي وڻاھ کي رڃايو ماڻهوءَ کي رهاڻيو  
چڏين ۽ سماجي زندگي جي زوال جي پوري تصور چڻيندي نظر اچن ٿا.

خليفو صاحب حقائق جو شاعر آهي، محبت ۽ مزاحمت جو شاعر  
آهي، حسن ۽ نزاکت سان وٽس نباھ آهي، عشق جي بيقرار ٿي جا وٽس

رنگ پریا پیا آهن. شاھ، سچل بعد سنڌي ڪلاسیڪي شاعري ۾ خلیفي صاحب جو هڪ خاص مقام ۽ معیار آهي. سنڌي شاعري جو هي ارڏو ۽ اڏول شاعر آهي. جنهن جي شاعري ۾ فڪر ۽ فن جا، حقیقت ۽ معرفت جا، جدوجهد ۽ جهونجهارپڻي جا قومي مزاحمت ۽ ڌرتي جي بقاءَ لاءِ ويڙهاند جا، حسن ۽ حیرت جا ڪئين رنگ پريل آهن. سندس انهي فکري ۽ شاعرانه چترڪاري جي سونهن سدا بهار گل جيان آهي.

خلیفي صاحب جي شاعري جو اڀياس ڪندي هڪ ڳالهه جو نهايت شدت سان احساس ٿئي ٿو ته خلیفي صاحب جن ٽالپرن جو دؤر ڏٺو، ان ۾ ميرناري خان وٽ سرداري جي منصب تي رهيا، لغارين ۽ ميرناري خان جي جنگ وارين حالتن مان گذريا، ٻيو باگي خان جي صحبت ۾ رهيا ۽ ياري نباهيائون. ميرن جي دور حڪومت ۾ پٺاڻن ۽ راجا رنجيت سنگھ جي ريشه دوانين ۽ چالبازين کي ۽ ساڻن انهن جي ڪوٺس کي پنهنجي اکين سان ڏٺائون. انهن حالتن، انهن جي محرڪات ۽ معمولات جي کين سڀ پروڙ هئي. شاه شجاع افغاني سنڌ تي جيڪا ڪاھ ڪئي، جنهن ۾ ڪرڙي جو ماڳ ميدان ڪارزار بنيو ۽ سنڌي سڀوتن جي ريتي رت سان ڪرڙي جي ميدان کي ريڇ اچي ويو. جنهنجو اظهار پاڻ ”ڪرڙي ڪاڻي رت پت نه وجهي وات ۾“ جي لفظن سان ڪيائون. انهي تاريخي معرڪي هلندي پنهنجي ڌرتي، ننگن ۽ دنگن جي بچاءَ لاءِ للڪاريندي اڻي ڪڙا ٿيا، سوڀ جي سرخروئي لاءِ قوم کي همٿايائون. سندن مزاحمتي شاعري انهي معرڪي ۽ قومي جذبي جي غماز آهي. ڌارين جي جُلهه کي ڌڪي ڌرتي کان ڌار ڪرڻ سندن آڏو ضروري هو. سندن انهي قومي اپار لاءِ ڪيل شاعري قومي ۽ وطني بقاءَ جي جذبي جي آئيندار آهي ۽ سنڌي سورهين جو ميدان کي مرڪائڻ جو هڪ اهڙو کليل داستان آهي، جنهن کي تاريخي حالتن تحت وري، وري

دھرائڻ جي ضرورت آهي، خليفن صاحب جي شاعرانه ٻولن قومي حميت ۽ جذبي سنڌي ماڻهوءَ ۾ جيڪو روح ڦوڪيو اهو تاريخ جو اهم حصو آهي. خليفن صاحب جي اها شاعري سندن حریت پسندي ۽ جهونجهاريڻي جو هڪ اهڙو دليل آهي، جنهن تي سنڌي ماڻهو سنڌي ادب ۽ تاريخ کي ناز آهي ۽ رهندو.

ليڪن جڏهين انگريزن سنڌ تي حملي جون تياريون ڪيون ۽ گجھه ڳوهر ۾ جيڪا ست ستي ۽ ميرن تي جنهن طريقي سان دٻاءُ وڌو يا بلوچن ميجر آئوٽرام جي ڪيمپ تي حملو ڪيو ۽ پنهنجي ناراضگي جو حاڪمن آڏو اظهار ڪيو يا ميرن جي اندروني طور تي جيڪو ڦيٽاڙو هو. انهي خانداني باهمي چٽلش ۽ ٻين محرڪات کان هڪ فعال سردار ۽ اهم بلوچ فرد ۽ اڳواڻ جي حيثيت ۾ خليفن صاحب جن کي انهن جو ضرور ڪونه ڪو علم هوندو. مياڻي جو معرڪو جنهن دوکييازي سان ٿيو ۽ ميرن جنهن سازش تحت هار کاڌي ۽ حيدرآباد جي ضلعي ۾ جيڪا ڦرلٽ ڪئي ويئي ۽ ميرن جي ديرن سان انگريزن جيڪو ناشائسته ورتاءُ ڪيو آهي ۽ ٻيون ڳالهيون لڪل نه هيون. انگريزن مير صاحبن کي قيد ڪري ڪلڪتي موڪليو انهن جي جائداد جي ضبطي ڪئي ويئي. مير شير محمد ”شير سنڌ“ گوريلا جنگ ڪئي، جنهن ۾ ”دٻي“ جي مقام تي انگريزن سان مقابلو ٿيو وغيره انهن سڀني حالتن وقت خليفن صاحب جن بقيد حيات هئا، اتي هي ڳالهه ڪر ڪٿي بيهي ٿي ته ههڙي سنگين هلاڻ، سنڌ جي ميرن جي بربادي، سنڌ جي اقتدار اعليٰ جي تباهي، سنڌ کان هزارين ميل پري جي آيل انگريزن جي سنڌي قوم غلام ٿي ويئي. انهي تاريخي سانحي ۽ قومي الميه تي خليفن صاحب جي شاعري ۾ ڪو هڪ اڌ بيت واقعاتي طور تي سڌو اڻ سڌو يا اشارتن نقوملي، هيڏي ساري تاريخي واقعي تي پاڻ چپ رهيا جا ڳالهه تعجب

خیز ۽ حیرت ۾ وجهندڙ محسوس ٿئي ٿي ته آخر ڇو؟

اهو رويہ تاریخ جي طالب علم لاءِ هڪ سوال ٿي اُڀري ٿو ته مزاحمتي شاعري جو سرواڻ ۽ حریت پسندی جو دلده شاعر حقایق، معروضات ۽ قومي جذبي تحت ڇو خاموش رهيو؟ ان جا بنيادي ڪارڻ ڪهڙا؟ انجو جواب لهڻ اسان جي عالمن ۽ دانشورن لاءِ ضروري آهي. ڊاڪٽر بلوچ صاحب جن خلیفي صاحب جو رسالو ترتیب ڏنو. سندس سوانح ۽ حیاتی جي لاڙن فکري رخن وغيره تي تفصیل سان روشنی وڌي آهي. سندس شاعري جي محرکات کي پڻ بیان ڪيو آهي. لیکن انهن به انهي سلسلي ۾ خاموشي اختیار ڪئي آهي جا ڳالهه سمجھ ۾ نٿي اچي. خلیفو صاحب میاڻي جي جنگ جيڪا 1843ع ۾ لڳي ان وقت سندن عمر اوڻهٽ سال، هئي، پاڻ انهي سانحي بعد به ويه سال حیات رهيا. لیکن انهي واقعي وقت یا ان جي گذاري وڃڻ بعد ۾ انهن حقیقتن جي سلسلي ۾ ڪجهه نه چيائون. خلیفي صاحب جن وٽ انهي واقعي تي شاعري جي اظهار جا ڪي به سياسي سبب نظر نٿا اچن نه وري پاڻ انگريزن کان ڪو خائف هئا یا انهن جي چاڙتن جو کين ڊپ هجي یا پاڻ ڪي هڪ بلوچ معروف اڳواڻ جي حیثیت ۾ ڪي رعایتون حاصل ڪيون هجن، اهڙي ڪا ڳالهه سندن سوانح ۾ یا ان بعد سندن خاندان ۾ پیدا ٿي هجي یا نظر اچي سندن ڪردار نہایت صاف سٿرو ۽ بیباڪانه شرافت ۽ بهادري وارو رهيو. سندن خاندان جي پوین پیر سائين پاڳاري صبغت الله شاھ شهید جي مک خلیفي ۽ فرق واري جماعت جي باني ۽ اڳواڻ هئڻ جي حیثیت ۾ انگريزن جا ڪافي ظلم برداشت ڪيا. میرناري خان ۽ لغارين جي جنگ آڏو رکي اهو چئجي ته پاڻ انهي اندروني خلش سبب خاموش رهيا. اهو به صحیح نه آهي. پاڻ نہایت فراخ دل، گهڻ سھو ۽ حوصلي وارا هئا انهي واقعي کي وٽن ڪا

ايڏي اهميت قومي بقاء واري سلسلي ۾ نه هئي. مير باگي خان سان سندن ياري مثل مشهور هئي. ميرن سان سندن تعلق نهايت ڳوڙهو هو. ان لاءِ ڪنهن به خلش واري يا سياسي مسئلي کي سندن انهي خاموشي جو بنياد قرار ڏيئي نٿو سگهجي.

اسان کي خليفي صاحب جي انهي خاموشي کي سندن شاعري ۾ ڳولڻو پوندو، جيڪا سندن مزاج ۽ روح جي ترجمان آهي. سندن شاعري جي ارتقائي ڏاڪن، سندن سير و سفر ۽ روحاني ڪيفيت کي ڪلام جي مختلف روپن ۽ صوفيانه شاعري جي پس منظر ۾ ڏسجي ٿو ته خليفي صاحب مجازي مهميز بعد جيڪا موت کاڌي ۽ پنهنجي مرشد ڪامل حضرت سائين روضي ڌڻي سان ملاقات بعد منجهن قلبي طور تي جيڪا روحاني بصيرت پيدا ٿي، انهي وادي جي وهنوار ۾ جيئن پوءِ تيئن اڳتي قدم وڌائيندي پنهنجي ذات کي نفس جي نادانين کان آجو ڪري فنا ٿيڻ جي بحري ڪنار جي وڃي پيڙو ڪيائون ۽ وقت گذارڻ سان گڏ فنا في الله جي مقام تي وڃي پهتا، جنهن جو هر صوفي تمنائي هوندو آهي، جتي نڪا جهوري جهنگ جي نڪامو سنڌي تات واري ڪار آهي. جيئن پنهنجي حال لاءِ پاڻ فرمائين ٿا ته:

جتي پير نه پڪڻا، نڪو جن ملڪ،

نڪابو ۽ بشر جي، نڪو ڌڻيءَ ڌرڪُ،

”رَأَيْتَ رَبِّي بِرَبِّي“ ٿيو حق سان واصل حق.

”قاسم“ ڪونهي شڪ، مومل ماڻي مينڌري.

(خليفو نبي بخش ”قاسم“)

سندن انهي اظهار مان بخوبي معلوم ٿو ٿئي ته پاڻ حق سان واصل حق هئا، صوفيانه شاهدات ۾ ”واصل حق“ اهو مقام آهي، جتي اعتبارات غيريت جي نفي آهي، اتي نسبتن ۽ اضافتن کي ڪا جاءِ نه

آهي، عارف مادي اسباب، علايق ۽ واسطن کان خالي هوندو آهي. انهن جي انهي مقام تي ڪا اهميت نه آهي، سالڪ لاءِ ”ذات حق“ جو جلوو ۽ مشاهدو هن لاءِ سڀ ڪجهه هوندو آهي. هو انهي استغراقي ڪيفيت ۾ پاڻ کي وڌيڪ سڦل تصور ڪندو آهي. خليفه صاحب جن به القاءِ زباني جي انهي ديدار ۽ وهبيت جي وادي ۾ تجلي الاهي سان متجلي هئا، جتي ”لوحِيان ٿي لاهِد ۾، هادي لَهان نه حد“ واري ڪار ۽ پڪڙا پير نه هو. الاهي محبت ۾ غوطه زن هئڻ سبب غالباً زمانه سازي جي وراڪن کي خير باد ڪيل ٿا ڏسجن، جو انهي طرف سندن ڪو توجه ٿي نه هو. صرف ياد هون ته هڪ اها ذات حق ياد هئي ۽ انجو ديدار هو. قلب ۾ عشق الاهي جي لئو لڳل هئڻ سبب قلب انهيءَ نورو سرور نظارو رکندڙ ڪيفيت ۽ محو ۽ مستغرق هو. جلال ۽ جمال الاهي جو مٿن پرتو هوان ڪري زمين جي صبح جي ڪرڻن جو وڻن ڪو مسماءُ نه هو. اهو ئي سبب آهي ته زماني جي انهن اهم واقعن جو الاهي ڪيف وڌيڪ سبب ڪو ترورو به وڻن نظر نٿو اچي.

خلفي صاحب جي صوفيانه شاعري حياتي جي انهي پوئين دؤر جي آهي، جيڪو سندن استغراق جو عالم آهي، پاڻ فنائيت جي فيض جي مقابلي ۾ زماني جي وهنوار تي ڪو ڌيان ڪونه ڌريو اٿن ۽ مالڪ جي صفت ملڪوتي سان رليل ۽ مليل رهيا. جنهن ۾ ”حق سان واصل حق هئا“ ان لاءِ اهو چئي سگهجي ٿو ته انهي تاريخي واقعي تي سندن شاعري جو نه ملڻ، خلفي صاحب جي فنا في الله واري ڪيفيت جي عنصر جو مظهر آهي. جيڪو صوفي جو مٽهائي مقصود ۽ آخري منزل آهي.



# پڙهندڙ نسل . پ ن

## The Reading Generation

1960 جي ڏهاڪي ۾ عبدالله حسين ”آداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:  
انڌي ماءُ جڙيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي آداس، لڙهندڙ، ڪڙهندڙ، ڪڙهندڙ، پرنڌڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، ڀاڄوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پَنن کي کليل اکرن ۾ صلاح ڏجي ٿي ته هو وس پٽاندڙ وڌ  
 کان وڌ ڪتاب خريد ڪري ڪتابن جي ليکڪن، ڇپائيندڙن ۽  
 ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ  
 کي ڦهلائڻ جي ڪوشش دوران ڪنهن به رڪاوٽ کي نه مڃن.  
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،  
 پُڪار سان تشبيهه ڏيندي انهن سڀني کي بمن، گولين ۽ بارود  
 جي مد مقابل بيهاريو آهي. اياز چوي ٿو ته:  
 گيت به ڄڻ گوريلا آهن، جي ويريءَ تي وار ڪرڻ ٿا.

... ..

جئن جئن ڄاڙ وڌي ٿي جڳ ۾، هو ٻوليءَ جي آڙ ڇڻن ٿا؛  
 ريتيءَ تي راتاها ڪن ٿا، موتي منجهه پهڙ ڇڻن ٿا؛

... ..

ڪالهه هيا جي **سرخ گلن** جيئن، اڄڪلهه **نيلا پيلا** آهن؛  
 گيت به ڄڻ گوريلا آهن.....

... ..

هي بيت اٿي، هي بم- گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فرق نه آ، هي بيت به بم جو ساٿي آ،

جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته  
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه  
 وڃايو“ نادانيءَ جي نشاني آهي.

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي چو، چالا ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اٽل گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
پهتو منهنجي من ۾ تنهنجي پَنَ پَنَ جو پڙلاءُ.“  
- اياز (ڪلهي پاتم ڪينرو)